
भौ . आनंद वो 
हांकां मायेमोगान- 


उदेतेचीं उतरी 


भो . महाबळेश्वर सैल हांच्यो दोन नवलिका एकाच पुस्तकांत गांठावन 
उजवाडा हाडटा आसतना आमकां दाटून खोस भोगता . 

सैलांचो “ तरंगां " हो साहित्य अकादमी पुरस्कार प्राप्त जाल्लो कथां 
झलो उजवाडा आयल्यार स वर्सी जालीं . उपरांत तांचें जायतें कथा - साहित्य जाग 
म्हयनाळयांत येवन गेले . तातूंत ह्यो दोनूय नवलिका आशिल्ल्यो . " अद्रुश्ट ' आनी 
" अरण्यमर्ण . ” पुस्तकाच्या भेसांत येतना “ अद्रुष्ट " हिणे मूळचेच नांव पसंत 
केलें जाल्यार " अरण्यमर्णा " न “ अरण्यकांड " हे नवें नांव घेवन वाचप्यांमुखार 
येवपाचें थारायलें . 

ह्यो दोनूय नवलिका धाटणेन एका आगळय च धर्माच्यो म्हणच्यो पडटल्यो . 
तांतल्यो एकानएक गजाली रानवटी वातावरणाच्या प्रभावान भारल्यात . शिक्षीत , 
समाजाचो वास लेगीत लागूक ना . ना म्हणपाक कांय धवाडी पात्रां कथानकांत 
मदींच झळकतात पूण तीय तकलुपी जाल्ल्यान , वाताव रणांत बेरंग हाडटात . सर 
समान पात्रां जितली आस्पतीन गरीब आसात तितलीच सभावानय . अद्रुश्टांतली 
पिशी , फॉरेस्टगार्ड विनायक , वसतेर आयिल्ल्या गेल्ल्याच्या उल्याक उलो दिवपी 
आनी जिच्या घराचो सोंपो येत्यावेत्याक कुलो तेंकोवपाक तिनय त्रिकाळ मेकळो 
आसा , ती जिवितांत सगळे तरेचे धकचपाटे खाल्ली मेकळया सभावाची गुलाबी , 
तेचवरी वसते वयल्यो साडेभावार्थी हेर बायलो ; अशी ही तरेकवार सभावाची 
मनशां कशी तरी एकठांय येतात आनी कसलीच सुलूस लावंक दिनासतना आंत 
कड्यांक पीळ घालपी एक वास्तववादी कथानक जल्माक येता . पाचव्याचार गर्द 
झाडांरूखांचे सासायेंत कथानकांतल्या घटनांक एका परस एक सरस रंगाचो साज 
चडत रावता . 

एक म्हाकाव्याचो सर्ग जाल्लेवरी अरण्यकांड ' ही कथा अवतरल्या . 
हातुंतली म्हत्वाची पात्रां गांवढळ दिसली तरी तांचे वाचेंतल्यान आनी आचरणां 
तल्यान जिविताचें जें तत्वज्ञान प्रतीत जाता ताका तोड ना . लेखकाचें असामान्य 
कसब तातुंतल्यानच पडबिंबीत जाल्ल्याचो अणभव येता . मनशाचो नीज धर्म 
म्हळ्यार मनीसधर्म हे पावला कणकणी मरणाची सुलूस लागतल्या कामदारांच्या 
पोव्यांतल्या जण एकल्याक जाणवता , हे दाखयतना सैलांचे लिखणेक दिव्यत्व 
प्राप्त जाल्ले दिसून येता . एक स्रेश्ठ पांवड्याच्या तत्वज्ञानाचो साक्षात्कार 
सामान्य मनशाक करून दिवपांत सैलान तेमक गांठिल्लें आसा . 

अश्यो ह्यो सामान्यांच्या व्यथांक वाचा फोडपी असामान्य साहित्य - कृती 
उजवाडा हाडपाचो आमचे प्रकाशन संस्थेक योग आयलो हे खन्यानींच आमी 
आमचे भाग्य लेखतां . 

हे पुस्तक ' उजवाडावपाच्या कामांत जांचो म्हूण हातभार लागलो तांचे 
सगळ्यांचे आमी उपकारी आसां . 

गां . 

वापासून सात मैलांचेर तें प्लांटेशन . चोंयवटेन अटंगें रान . आनी 
मदीं देडशेक एकरांचें तें सायलांचें प्लांटेशन . चार पांच वाफाटी हंयचे रान 
मारून हांगा हे प्लांटेशन केल्लें . विनायक गार्ड सदांचेवरी आयजय धा बारा 
कामदारांक घेवन कामार आसलो . 

डुकरांची एक व्हडली भोंवसळ वयल्या रानांतल्यान घडघड घालीत धांवन 
येयली . आनी प्लांटेशनांतली सानसान सायलांची रोपां माड्डयत धांवन गेली . 
विनायक गार्डान थंयचे थंय उडयो मारीत हड् हड् करीत बोवाळ घायलो . 
हातांतली कोयती वायर हेळयली . 

प्लांटेशनांत काम करपी ते धा बारा कामदार विनायक गार्डाचे फस्तीक 
व्हडव्हडान हांसले . तो कामदारांचेर ताणशेलो . ' हांसतात वित्याक ? काम करात 
काम . सरसरीत हात चलयात . वेळ धारेक पावचे पयलीं आत्तां वचूक नाचतले . ' 

ताणे आपल्या हातांतले कोयतेन प्लांटेशनांत वाडिल्लीं कांय झोपां , वाली 
कातरल्यो . बेठीच गडबड घातिल्लेवरी केलें . पूण कामदारांच्या हातांक कांय जोर 
येवंक ना . तांचें आपलें चकाटां मारीत ल्हवल्हव काम करचें चालूच . 

पयस खंयतरी सायकलिची घंटी आयकूक येयली . सगळे एकदम शादूर जाले , 
' फॉरेस्टर सायब येता दिसता . ' 

कामदारांची तोंडां बंद जाली आनी हातांतली कोयती सरसरीत चलूक 
लागली . विनायकय कामदारां म्हन्यांत शिस्तीत उबो रावलो . फॉरेस्टर म्हन्यांत 
येतकीर विनायकान ताका ' नमस्कार सरदार ' म्हटलें आनी तकलेक हात लायलो . 

फॉरेस्टर काय वेळ कुशीन वोगी उबो रावन पळयत रावलो . ताणे तकले 
वेलें चेपें काडून काख्याक मारिल्लें . ताचे खरड पडिल्ले उक्ते तुकतुकीत तकलेचेर 
दनपारचे वोत लिकलिकतालें . तातूंत तो खूबच गोरो . चोंचया उबें नाक आनी 
गाबळां देविल्ले पोले . मोटो सक्त कठीण मनीस म्हण ताची पुराय यल्लापूर 
विभागांत नामना आसली . 

ताणे विनायकाकडेन हजेरीपट मागलो . कुशीन झाडाक हुमकळावन 
दवरिल्ले खाकी पोतयेंतल्यान हजेरीपट काडून विनायकान ताज्या हातांत दिलो 
ताणे पटावयल्यान नदर भोवडायली आनी कामदार मेजले . मगेर ताणे म्हळे , 
' सारको दवर तूं हजेरीपट . चड उणे कांय नाका . तो रेंजर आमचो बेठोच दुबाव 
घेयता . आमी फट हजेरी लायतात म्हणटा . पयर पगार वाढूंक येयिल्लो तेन्ना 
भेसडावन पांचशे रुपये घेवन गेलो . आनीक ताज्यो जाणवायो नाकात . आदीं 
आमी सारकें रावचे . ' 

विनायकान नमळकायेन मान हालयली . 

' तुजेर दुबाव घेयना हांव . रेंजराचीय चूक न्ही . जायतेकडन अशेंच चल्ला 
आतां . ' 

इतल्यान फॉरेस्टराची नदर पयल्यान कातरून उडयिल्ल्या एका सायलाच्या 
रोपार गेली . हेर झाडां झोपां मारून नितळ करताना कोणेतरी चुकून सायलाचे 
तें हातभर झाड कातरून उडयिल्लें . फॉरेस्टरान ते हातांत उखलन घेयले आनी 
तो आड्डलो , ' कोणे मादरचोद्दान हे झाड अशें कातरून उडयलां ? कोणाचे दोळे 
फुटले ? ' उपरांत तो विनायका दिकेन घुवलो . ' तूं प्लांटेशन नितळ करता काय 
तासून हजामत करता ? तुका दिसना काय कितें ? ह्या एकाच झाडाकलागून हांव 
तुका सस्पेंड करूंक तांकतां . ' रागान ताजी नाकापुडी फुलिल्ली . एक हात कमरे 
वेल्या रूंद पट्याक धरून तो तिडक जिरोवचेलो यत्न करतालो . 

विनायक मात भिवन वोगी आसलो . 
' आदींच अरवळ तू . तुका पिसाटाक कोणे भरती केल्लो नकळं . ' 

फॉरेस्टर तसोच तणतणत वचूक गेलो . फॉरेस्टरान विनायकाक कामदारां 
मुखार तापयल्लो , तें सामकेंच ताज्या मनाक लागले आनी ताजे तोंड बावले . 
काय वेळ तो वोगीच उबो रावलो . उपरांत एका कामदारासरी वचून ताणे एक 
विडी मागून घेयली . ती पेटोवन घेवन तो थंयच मुखार बसलो . बारीक , मोटवो , 
म्हेळ खाकी वस्त्रां न्हेशिल्लो विनायक आतां सामकोच भागिल्लें , रोगेल्लें कुकड 
कसो दिसतालो . ताणे सुकिल्ल्या आवाजांत म्हळे , 

' पळयलें मुरे तेणे सगळ यां हुजीर म्हाका कसो तापयलो . फॉरेस्टर जालो 
म्हण कितें जालें ? आमी कितें मनीस ? ' 

एका कामदारान ताका इल्ली हुशारकी दिवची म्हण म्हटले , ' ताज्जे आनी 
मनांत धरचें आस्सा व्हय ? बरो आसल्यार भारी चांग तो . राग आयल्यारी 
दोळ यांमुखार नाका . ' 

विनायकान आवंडो घोटलोसो करून बापडो जायत म्हळे , ‘ ह्या पाड 
पडिल्ल्या रानान जीव खायलो मगेलो . ' 

कामदारान आतां चडच आपलेपण दाखयत म्हटले , ' हयी , खरेंच ह्या 
जंगलान जीव खायलो तुगेलो . काय चांग भांगर कशी आसल्ली घरकान्न .... ' तेन्नाच 
दुसऱ्या एका कामदारान ताजेर दोळे वटारले आनी नदरेनच धपकायलें , ' तें 
आनीक दुक्क उस्तून काडू नाका ! ' 

आज वेळ धारेक लागचे पयलींच ताणे कामदारांक सोडून दिले . सुट्टकीर 
ते रानांतले आडवाटेन आपापल्या घरा वचूक गेले . कुणबी , शिद्दी , शेरुगार 
जातिचे हे लोक मेळटा थंय रानांतले मेकळे सुवातिचेर गवळ , मांगर काडून 
रावताले . विनायकाच्या उल्याक प्लांटेशलांत कामाक धांवन येताले 

सगळे फासपले आनी त्या अटंग्या रानामदी विनायक एकलोच उरलो . 
शेणून पडिल्लेवरी . कांय वेळ रान पिशें ला गिल्लेवरी तो गप्प एका जाग्यार उबो 
रावलो . त्या रानवाशी मनशाक आज रानाची भोवच भिरांत दिसंक लागली . 
जीव थतर बितर . 

सगळे किण्ण शांत . खंय एक कवडुलोय रडना . भेकरोय भोंकना . झाडा 
झोपांचो एक दरया . तातूंत खोल खोल बुडिल्लो विनायक . ताका दिसले , ह्या 
निश्ठूर रानांत ल्हाराल्हारान हुंडके ध्रुवतात . म्हजी घरकान्न ह्या रानांतले पांय , 
वाटेर सोंपली तेन्ना हांवें मारिल्ली किळांच अजूनय ह्या रानांत घुवत आसा . 
ताज्या आंगावेल्यान गल्ल्यो रगताच्यो धारो पिवन हे रान मातला . ताजे चितेची 
केणां हाणे जिरयल्यांत . ताणे रागान एक फावट रानावयल्यान नदर भोवडायली 
तर ताका दिसूक लागले , हे रान खिणा खिणाक आपणाक गिळूक मुखार सरत 
आसा . म्हन्यांतच दोन माडतिचे रूख राकेस कशे उबे आसले , ताका दिसले ह्या 
रुखाच्या खांदयांक आतांच चपके फुटले आनी ते आपले गोमटेक धरून अंदितले . 
ताणे बेगीबेगीन झाडाक लायिल्ली पोती घेयली . रेनकोट खांदार उडयलो आनी 
तो फॉरेस्ट नाक्याचे दिकेन चलंक लागलो . तरीय वाटभर एक थंड , किग्ण , 
भिरांकूळ चीऽऽऽ असो आवाज ताजे फाटल्यान येत आसलो . 

आज ताका आपले सोपिल्ले बायलेची भोव याद येवंक लागली . परत्यो 
परत्यो पातकडयो भिजताल्यो . ताळो ओलो जातालो आनी आवंडो घोटचो 
पडतालो . आज तें आसल्यार रानांतलें आनी मनांतले दुख्ख ताजेसरी उक्तें करूं 
यतालें . हांव कितल्या फावट सांगतालों , तूं आनीक नाक्यांतल्यान भायर सरूं नाका . 
पूण आयकनासलें . हांव येवच्या वगताक भायर सरून नाक्या मुखावेल्या अटमा 
रूखा पोनाक उबे रावन रानांतले वाटेक नदर लावन बसतालें . 

नाकें तरी कितें ? रानांतलीच एक पडकी घुमटी . आतां वर्स जालें , हांव 
लागला फाटल्यान , म्हाका खंयतरी बदली करून घालात म्हण . पूण कोण 
आयकना . वयल्यान म्हणटात , तुका बायल भुरगी नाशिल्ल्याक हांगा एकलो 
रावंक बरें . म्हजे शेगुणाचे बायलेक ह्या रानान खायलें आनी हे दुश्टावरी अशें 
उलयतात . फॉरेस्टर , हेर गार्ड सगळे यल्लापूरांत रावतात आनी हांव हांगा बारा 
मैलांचेर रानांत . ते सायकलीचेर बसून येतात आनी गडबड घालून वयतात . 
हांवय यल्लापूरांतच रावंक येतां म्हटल्यार फॉरेस्टर म्हणटा , एकलो तरी हांगा 
नाक्यार रावंक जाय . लोकांक तितलीच भिरांत . ना तर रानां पाड घालतले हे 
लोक . 

म्हजे बायलेचें मर्ण पळेतसान सगळे कांचवेल्यात . कोणच एकलो बायल 
भुरग्यांक घेवन हांगा रावंक मागना . पयलीं नाक्यार आनीक एकलो गोपी म्हण 

गार्ड आसलो . ताणे रोखडीच बिटकी कवळ्ळी आनी तो यल्लापूराक रावंक गेलो . 

हांव एकलो सोंपो मेळ्ळा तांकां म्हण म्हाका कुसूक उडयला अरण्यांत ! 
हांव पिसो जावन केस बुड्डूक लागतकीर कळटले हां कां . 

हाकाय एक गांव म्हणटात . हाका गांव कित्याक म्हणटात तें विनायकाक 
अजून कळिल्लें ना . रुखावळिच्या अदीमदी रानांत , ल्हान ल्हान शेताच्या कडा 
कडांनी पन्नाशक गवळ आणी मांगर कशी घरां . वय लेवटेन एक शाळा आसा . 
थंयच ' गुलाबीले घर , ' शिद्राम शेरुगाराले ल्हानशे किरकोळ सामानाचे दुकान 
आसा . 

गांवाचें खरें मर्मस्थान आनी गिरेस्तकाय म्हटल्यार भटाली शेतोड . 
रानाचे मदी लांबच लांब ती शेतोड पातळळ्या . शेतो.तल्यान उबो एक व्हाळ 
व्हांवता . शेतोडेचे वयलेवटेन रामराय भटाले व्हडले कुळागर आसा तर सकल्ले 
वटेन केशव भटालें . ते गांवचे पोशिंदे म्हटल्यार जाता . थंय बाराय म्हयने गांवच्या 
लोकांक कितें ना तर कितें काम आसता . बदलाक लोकांक शाकभाजी , नाल्ल 
तांदूळ मेळटात . 

गांवाचे नांव सिलेपरहळ्ळी . हांगा फाटी रानांतल्या जांब्या लाकडाचे रेल्वेचे 
स्लीपर्स काडपी एक तांडो जायतीं वर्सी बस्तान मांडून बशिल्लो . ताजेवयल्यान हे 
नांव पडला म्हणटात . 

गांवाचे फाटलेवटच्यान दोंगराकडेच्यान एक कच्चो रस्तो बिडती न्हंयमेरेन 
वयता . बिडती न्हंयंत तराफे बांदून हाडिल्ली नाटां व्हरूंक केन्ना केन्ना ट्रक ह्या 
रस्त्यावयल्यान वयतात . एकाद्रो ट्रक घरघर घोऽऽ आवाज करीत , हॉर्न वाजयत 
गेलो म्हणटकीर सगळे रान जागे जाता . पूण अशें केना दोन तीन दिसांतल्यान 
एक फावट घडटा . पावसाचे चार म्हयने तर हो वाठार रुखावळींत व्हावन 
गल्लेवरी संवसारापसून तुट्टा . 

शिद्राम शेरुगार गांवचो गांवकार कसो वाव रता . सप्तकांतल्यान एक 
फावट तो आपलो रेड्याचो गाडो घेवन यल्लापूराक वयता . येताना कांय किराणी 
माल हाडून आपल्या दुकानार दवरता . हरशीं तो रेड्यांक रानांत लाकडाची 
नाटां ओडचेल्या कामाक लायता . ह्या शिद्रामाली एक बायल हांगा दुकानासरी 
रावता तर दुसरी यल्लापूरां त . 

पूण विनायकाक आतां ह्या गांवा विशी कसलेच आपलेपण उरूंक ना . ह्या 
गांवावयल्यान , पयस पयस पात ळिल्ल्या अटंग्या रानावयल्यान एक रगताचो 
महापूर येवन व्हावन गेला अशें ताका दिसता आनी सगळ्यांचो वीट येता . जय 
सोताच्या जिविताचीच उबगण येयल्या थंय हेरांविशी आपलेपण खंयचे ? 

तो प्लांटेशनांतल्यान परतो येताना दावेवटेन रानांत कितेंतरी ठो ठो 

हांडिल्ल्याचो आवाज येतालो . ताणे तेवटेन दुर्लक्ष केले . ह्या गांवचे लोक दिसूक 
अरवळ बापडेशे पूण एकल्याएकसुया गानि वचून आडयल्यार झगडू क मारूंक 
येयतात , आंगार कोयती उखलतात . 

वाटेवयल्या धुल्लांत नानातरांची शेवणी लोळटालीं आनी तो मुखार 
पावतकीर किळ बिळत उडून वयताली . एकेकडेन दोन मुंगूस एका फाटोफाट एक 
धांवन गेले 

........ उमा नाक्यार आसताना एक मुंगूस नाक्यासरी भोंवतालो . तो 
दिस्टी पड्टकीर उमा बेगिबगीन भितर वचून मूठबर कड्डण घेवन येयताले आनी 
मुखार उडयतालें . तो ते कुटुकटू खाताना दाराआड उबे रावन पळयतालें . पळोवंक 
म्हाकाय आफयतालें . म्हणटालें , मुंगूस लागी आसल्यार व्हडले जिवाणे येयना . 

खरेंच , आदी एक्कय जिवाणे दिस्टी पडनासलें . पूण ह्या दिसांनी एक 
हळडुवोच सोरोप नाक्यासरी भोंवता . केन्ना केन्ना नाक्याचे पाटयेर पाडसऱ्यार 
दिस्टीक पडटा . मुखार गेल्यार फोस्स करून फोडें काड्टा . 

तसो विनायक रानाक , रानातल्या जीव जिवाण्यांक केन्ना भियेलो ना . 
पिरायेच्या सोळा वर्सार तो रानांत येयिल्लो , आदी प्लांटेशनार कामदार म्हण 
आनी मगेर गार्ड म्हण . एक दीस बांदी रेंजर कामदारालो पगार वांटू क येयिल्लो . 
विनायकान पगार घेताना कानडीत झेतान मारिल्ली सय पळोवन रेंजरान 
विचारले , ' तू कितले शिकला ? ' 

विनायकान — सातवी पास जालां ' म्हणटकीर ताजे कडच्यान रेंजरान एक 
अर्ज बरोवन घेयलो आनी स म्हयन्यांतच ताका गार्ड केलो . 

विनायक अजूनय बांदी रेंजराक दिनवासता . तो रिटायर्ड जाताना विनायक 
मुजरत पन्नास मैलांचो प्रवास करून शिर्शी गेलो आनी ताज्या पांयाक हात लावन 
नमस्कार करून येयलो . ताचें सामान गाडयंत भरताना विनायकाक रडूकच 
येतालें . 

तो नाक्यार पावलो तेन्ना काळोख पडूक येयिल्लो . ताणे घामेल्ली खाकी 
वस्त्रां काडून खुटयाळयाक लायली . वस्त्राचो एकय बुतांव जाग्यार नासलो . 
शिवणय उसवल्ली . तो ते कपडे तशेच आंगार लकयतालो , कितलेशच दीस.जा 

तो एक स्टूल घेवन नाक्याच्या वारांदांत बसलो . पट्ट्यापट्टयाची धोपरा 
मेरेन पाविल्ली अंडरवेयर घालून उक्त्या आंगान तो बशिल्लो . सामकोच म्हेळ , 
किरकोळ दिसतालो . चेहऱ्यार काकुळबापडेपणाची सया पातळिल्ली . दोळे रडूक 
पाविल्लेवरी ओलेशे दिसताले . रातच्या जेवणाचे रादूंक जाय आसलें पूण कसलीच 
उमेद नासली . 

ताणे एक फावट भोब परके उबगल्ले नदरेन सगळ या नाक्याचे इमारतिचेर 
नदर भोंवडायली . कोणे केन्ना बांदिल्ले काय हे नाकें ? खंयच्या बोड पाड जाल्ल्या 

मनशान हाचो आराखडो थारयिल्लो काय ? तीन घराबे रावसारक्या आंवाठाचे 
हे नाकें . पूण कुडी कशाकशोय विसकळ बांदिल्ल्यो . खंय एक धड जनेल नासले 
ना धड दार . कांय कुडिंनी तर भर दनपरांच काळोख भरून उरतालो . केन्नातरी 
हाका चुनो का डिल्लो आसुंये . पूण आतां तो चुनो मदींमदीं निखळून गेल्लो . 
महारोग्याल्या आंगावयल्या चवनांवरी वणटीर जयथंय चवनां पडिल्ली . चोयवटेन 
गच्च रुखावळिची दाट थंडकिराव सावळी आनी मदीं हात कांबरून बशिल्लेवरी 
तें नाकें . पावसाळयांत केन्ना केन्ना उटांगाराचो पावस नाक्यार कोसळूक 
लागतकीर विनायकाक दिसताले , आतां हे नाके कोसळून धरतरेर येयतलें . कितें 
उरलां ताका , पाखेंच करमेलां ताचें . 

पूण दोन वर्सी फाटीमेरेन ताका ह्याच नाक्याची ऊब दिसताली . चार कुडी 
वापरूं येताल्यो पूण दोनच कुडीत ताणी संवसार मांडिल्लो . एक रांदूक आनी 
एक बसू उठूक . इल्लोसोच चकचकीत संवसार . तीन पितळेचे तोप , एक तांब्याची 
मडकी , तीन पितळेची ताटां आनी एक तांब्याचो तांबयो . दोड - बिंदलो मात 
गडगंज . घांसून घांसून लखलखीत केल्लो . उमा जेन्ना दोड हांडीक मारून आनी 
कळसो हातांत घेवन बांयवेल्यान येताले तेन्ना ताजें तें सवाशीण रूप पळोवन तो 
भुल्लुसतालो . 

राती न्हिदताना दोगांकय कांबरूंक एकच चादर आनी कांबळ . चादरा 
वयल्यान कांबळ लावन घेवन ती दोगांय एकाच कांबरुणांत मुंगरून पड्टाली . 
विनायकाक आतां चड उगडास येता तो ते अपरूप उबेचो . 

केन्ना केन्ना ताका तिडक मारता . सगळे धरून भुयेर आपटुवचें , भायर 
मोखून मारचे अशें दिसता . देवान धाडिल्लेवरी येयलें आनी म्हाका उज्यांत 
हुलपावंक उडोत्र न गेले पाडपडिल्लें . केन्ना केना तो सोतासरीच गाळी संवंक 
लागता . त्यो गाळी सोताकच काय मेल्ले बायलेक , काय देवाक कांयच कळना . 

शिद्दी यमनप्पालो चेडो नाक्या मुखावयल्यान गोरवां हामडून व्हरतालो . 
एक बैल नाक्यामुखार विनायकान रोयिल्ल्या भेंड्याअळयासरी येयलो आनी 
रोपांत तोंड घालूक लागलो . पूण यमनप्पाल्या चेड्यान बेगीबगीन धांवन येवन 
ताका आमडून व्हयलें . पूण विनायक ताजे र बेठोच तापलो , ' मायझंया , गोरवांक 
नीट राखंक जायना जाल्यार व्हरून वागाले दाडयत दी . ' 

तो पोर मुखार गेलो आनी विनायकाक चाळयत म्हणूक लागलो , ' तुका 
कूड सारोवंक शेण दिवंचोच ना . गार्ड माम कुंय्यं घोटेरांतली मुय्यं ' . तो भुरगो 
गोरवांक धांवडायत घेवन गेलो . 


विनायक ताज कडेन पळयत वोगीच रावलो . रुखावळींतल्यान गोरवां 
धांविल्ल्याचो आवाज काय वेळ येयत रावलो आनी मगर सगळे शान्त जालें . 

कळसुली घेवन बांयर वचून न्हांवन येवचे म्हण तो उठलो . पूण अचकीत 
ताची नदर वासरेच्या दुसऱ्या पोंताक अस्ताव्यस्त पडिल्ले म्हेळ लुगटाचे पोटलेर 
गेली . थंय केन्नातरी दोन सायलाच्या बियांचे साक दाळून दवरिल्ले . ताचे 
पयल्यान ती म्हेळ पोटली पडिल्ली . आनी थंय एक अनवळखी बायलमनीस ! 
विनायक अजापान ल्हवल्हव पावलां उखलीत म्हन्यांत गेलो . ताका अदिकच 
अजाप - एक म्हेळ पिनकन्या वस्त्रांची थंय एक पोटली आसली . तातुंतल्यान बोतरां 
लांबताली . कुशीक एक डब्याकट्टर आनी चेपिल्ली बागवल्ली आलेमिनाची ताटली 
आसली . थंयच पोटलेर साप्प बरगल्ली एक पिशीशी बायल लवंडून पडिल्ली . ती 
मेल्या काय जिती आसा हाचो वेध घेयत विनायक काय वेळ थंयच उबो रावलो . 
अचकीत तिणे दोळे उकते केले . आनी ती तोंडाभोंवतणची कात हालयत आनी 
ताणयत मोन्यानी मुमुरकीच हांसूक लागली . किण्ण भिरांकूळ ! खरे म्हळयार ती 
हांसता काय रडटा हे विनायकाक साप्प कळ्ळे ना . कांय वेळ हांसता अशें दिसप 
तर काय वेळ रडटा अशें दिसप . तिजो हांसपा रडपाचो खेळ पळयत तो आनीक 
कांय वेळ उबो रावलो . थीर . 

मगर अचकीत जाग आयिल्लेवरी तिका आमडून घालंक म्हण व्हडान 
: हय हय . वच हांगासल्ली ' म्हण तो बोवाळ्ळो . ती उठना जातकीर ताणे भितर 
वचून एक बडी हाडली . ती बडी भुयेर आपटिली . 

पिशी हात भुयेर तेंकयत ल्हवल्हव उठूक लागली . आतां तिजे हांसप रडप 
मावळिल्लें . 
PR उठ्क त्राण ना इतली ती बरगल्ली . हातापायांच्यो बडयो जाल्ल्यो आनी 
बोरिंचो सापळो . केसांच्यो गुठल्यो जावन तांचेर चिखोल सांचिल्लो . 

ती उठताना विनायकाक बेठेच दिसलें , फोणकुलांत खोल गेल्ल्या दोळयांत 
ल्यान बिटिबिटी पळोवन ती विनयता , म्हाका धांव डाय लाका , 

काकुळट कर 
म्हजेर ! 

पूण विनायक निश्ठुरपणान — हाड हाड ' करून तिका धांवडायतालो . ती 
उठली आनी चिथ्यांची पोटली घेवन तुरतुरीत चलत मुखावेल्या अटमारुखा 
पोनाक वचून उबी रावली . 

विनायकान मोटयान म्हटले , ' ढोंगी , ढोंगां करून दाखयता . काडून वच 
हांगासल्ली . 

तो कळसुली , कपडे घेवंक म्हण भितर गेलो . कांय वेळान भायर येवन 
पळय जाल्यार पिशी परती येवन वारांदांत बसल्या . विनायकान परती बडी हाडून 
तिज सामकार नाचयत तिका धांवडायलें . ती पोटली गच्च खाक्याक मारून 
परती चलूक लागली . अटमारुखा पोनांतल्यान मुखार वचून पायवाटेन रुखावळीत 

नाऽ च जाली . 

विनायक न्हावंक बायर गेलो . कळसुली भरून काडून तो घशा 
घशांनी न्हायलो . बांय म्हटल्यार कितें , एक अगड फोणकूल तें . ताजो तट 
एकवटेच्यान मोडिल्लो आनी खण पडिल्ली . वयर झाडां मातिल्ली आनी ताणन 
बांय धांपून गेल्ली . एक फावट तो उदक काडटाना झाडावेलो हरबेल ताज्या 
हातार चडिल्लो . उमा उदक व्हरताले तेन्ना एक फावट ताणें काय झाडां 
कातरिल्ली . आतां ती परतीं बळ्ळयांत . 

न्हावन एका हातांत कळसुली आनी दुसन्या दंडार ओली वस्त्रां घेवन तो 
नाक्यार येयलो . पळयल्यार ती पिशी परती येवन वारांदांत बसल्या . 

विनायक काय वेळ तिचेकडेन पळयतच रावलो . आतां आनीक तिका कितें 
उलोवचे कळच ना जालें . आतां रातची खंय वयतली ही ! तो ल्हवल्हव सोपणां 
चडत वारांदांत येयलो . वारांदांतले दोरयर वस्त्रां सुकोवंक घालताना ताणे ते 
पिशेकडेन बारीक पळयलें , नेण्टी काय जाण्टी , काळी काय गोरी कांयच अदमास 
लागनासलो . सगळी कूड म्हेळमळीन लेपडायल्ली . आंगावेली साडी , पोल्क पिनून 
ताज्यो वादन्यो सुटिल्ल्यो . पूण ताजी नदर गेली ती ते साडयचे पिनिल्ले जरी 
देगेचेर . नवी आसताना ही साडी भारी मोलाची आसक जाय . पोल्कय तशच 
मलमल कपड्याचेंगे . पूण ताजे आतां बोतर जाल्लें आनी सतरा सुवातिनी बोते 
पडिल्ले . एक बटण जाग्यार नासले . मार 

कोण ही , खंयच्यान येयल्या ह्या रानांतल्या आडगांवांत ? 

कोणय आसू दी . म्हाका कित्याक जाय ? आजची एक रात . फाल्यां ह्या 
रानापयल्यान व्हरून धांवडावन यतां . सरकारी नाके सवाय दिसता सगळयांक , 
पिशीलेगीत हांगाच ! 

ताणे भितर वचून चिमणी लायली आनी चुलीक जाळ घालून ताजेर 
शिताक आदन दवरलें . चुलीमुखार खुरमांडी घालून तो काय वेळ शेकत बसलो . 
चुलिच्या उज्यारच ताणे एक विडी पेटयली आनी ती ओडली . उपरांत तो 
उठलो . खरं खर्र करून कातन्यार ताणे नाल्लाचे अर्दूक कातले . तातूंत थोडो 
मिरसांगांचो , कोथ मिरिचो पिठो उडयलो आनी तें फातरेर घालून वाटले . फाटी 
कोणतरी ताका मेरवाचे सुक यिल्लें मांस हाडून दिल्लें . ताचे दोन कुडके घालून 
ताण हुमण केले . 

तो जयलो आनी बगीनच न्हिदलो . चोंयवटेन काळोख पातळटकीर आनी 
काळ खांत रान चडच गच्च काळ जावन आंगार लखून येतकीर भायर सरचे 
आनीक उरना . मगर हांथरुणांत मुंगरून पडून रावप , न्हीद पड्टा म्हणसर . 

उमा आसताना रात कितलीय बगीन पडली तरी बरे दिसतालें . आतां 

मात सरून सरना . जळू लागिल्लेवरी रात जिवाक दसता , पोटभर रगत पिवन 
जळू सुटिल्लेवरी सकाळ उजवाडटा . 

केना केन्ना उमाक विचारतालो तो , ' उमा , तुका ह्या रानांत भंय 
दिसना ? ' 

ते म्हणटालें , ' तूं आशिल्लेकडेन रान म्हण आसा ? ' 

कोणतरी आपणार इतले पातयेवन आसा हे चितूनच ताजे काळीज 
धादोसतालें . 

पूण गेलें तें , दिनवासीपणान आपणाक एकलो सोडून गलें . तो हांथरुणाचेर 
हातपाय धाडावन मुठी आंवुळिल्लेवरी करता आनी तिडक दुख्ख 

जिरयेता . 
भायर ते पिशेली इल्लीय सुलूस नासली . पूण भायर रातकिड्यांचो एक 
चोमो ची करून सारको रडटालो . पयस रानांत भंकरो भोंकिल्ल्याचो , आडांदूर 
आड्डल्ल्याचो आवाज येतालो . नाक्याचेच खंयचेतरी कुडिचे वणटीर बसून 
घुगूम रडटालो . हूं हूं च्या आवाजान सगळी भिरांत पातळिल्ली . 

पिशी भायर आसा काय ? उरिल्लें तें शीत व्हरून घालू येताले ताटलेत .... 
नाका . मरूं दी . आपणाक कित्याक पडला ? कोण ती म्हजी ? फाल्यां थंय मरून 
पडल्यार ओडून व्हरून झिलीत उडयतलों . 

कोण काय ती ? खंयची ? खंयच्यान वाट चुकून येवन ह्या रानांत पडल्या ! 
मनशालें कितें सांगू येता ? तकलेची एक शीर घुसपल्यार अशें पिशे जावन भोवप ! 
उमा गेलें ना , सट्करून रगताची व्हाळणी लागून ! मनीस म्हणटा तो अळवा 
पानांवेलें उदक ! 

तरीय तो हटान निश्ठूर जावन तसोच न्हिदून रावलो आनी न्हिदून पडलो . 

तो सकाळी उठून भायर येयलो . पिशी मरून पडिल्लेवरी वोगी पडिल्ली . 
हडड्याची चिपी तितली ल्हवल्हव हालताली . ताणे पिशेकडेन बारीक पळयलें . 
ताका दिसले , ही तशी भीकमागी पिशीं न्हीच . भागल्या , बरगल्या , बुरशेल्या खरी 
पूण मुदलांतली रुपांतली शिरवंतकाय इल्ली इल्ली झळकता , रसमाचे वस्त्र विटून 
बोतर जाल्लेवरी . कोण काय ही ? 

सकाळी घेवन ययिल्ल्या पुतूल्या चेड्यान तागेल्या ग्लासांत दूद ओतून 
पिशेकडेन पळयत म्हटले , ' ही हांगा खंय पावली ? काल हिका सिद्दरामण्णाले 
आंगडीसरी ड्रायव्हर आनी किलिंडरान ट्रकाव यल्यान सकल काडून उडयिल्लें . 
यल्लापूराच्यान येताना चोरून ती ट्रकांत ब शिल्ली खंय . पळयतकीर मारून 
धांवडायिल्लें तांणी हिका . 

विनायक आगळेच नदरेन तिचेकडेन पळयत रावलो . पूण ताका तिची 
काकुळट मात येवंक ना . 

ताणे मेज्जून पांच जोळाच्यो भाको केल्यो . एक चावेवांगडा खायली . 
चार बुतयेंत बांदल्यो . पयर प्लांटेशनांतल्यान येताना केशव भट्टाल्या कुळागरांत 
ल्यान चार शाकेची केळी मागून हा डिल्ली . ती दोन शिनून ताजी ताणे भाजी 
केल्ली . केळ यांची तीख भाजी आनी जोळाच्यो भाक - यो . 

चुली र भाको भाजताना सारकें पिश चे अस्तित्व जाणवतालें . पूण तिका 
तो परतोपरतो फाफडून उडयतालो . कित्याक येयल्या हांगा . म्हजी परिक्षा पळोवंक 
कोणे धाडिल्लेबरी . म्हाका लागना ती . हांव घोटभर उदक दिवचो ना तिका . 

ताणे तींच म्हेळ खाकी वस्त्रां आंगार चडयली . हातांत बुती घेयली . खांदार 
रेनकोट उडोवन दार लावन तो वचूक भायर सरलो . सरकारान केन्नातरी पाव 
साचो म्हण ताका तो रेनकोट दिल्लो . पूण आतां गिमांतलेगीत तो संवय जाल्ले 
वरी भायर सरताना खांदार रेनकोट उडयतालो . हेर गार्ड ताका हांसताले . 
म्हणटाले , कामदार आसताना खांदार कांबळ उडोवचेली तागेली संवय ती . 

तो वारांदांत येवल्यार पिशी उठून बशिल्ली . माथ्यांत हात घालून केंस 
बुड्डून बुड्डून खरपिताली . तो मुखार दिसतकीर तिणे अचकीत हात ताजे 
मुखार पसारलो , भिकेक कट्टी मुखार केल्लेवरी 

विनायकाक दिसले , तिच्या थरथरत्या हातांत भुकेचो एक खर वोग आसा . 
तिच्या रित्या खोल दोळयांचे पयल्यान भुकेचें होमखण पेटलां . तिचे सगळे सगळे 
पिशेपणांत मोडू येता . पूण तिची भूक मात खरी . बावनकशी ! TAMA 

पळयतां पळयतां ताका बेठेच दिसले , तिच्या दोळयांच्या पातयांची जोरान 
उगडधांप जावंक लागल्या . तिच्या दोळयांत जीव भरूंक लागला . रित्या दोळयांत 
उदक पानेता . 

कांय खीणच . दुसऱ्याच खिणाक तिचो तो तोंडाभोंवतणची कात 
हालयत हांसपा रडपाचो खेळ सुरू जालो . परत एक फावट ताणे ती खरीच 
हांसता काय रडटा हाचो सोद घेवचेलो यत्न केलो . ताका ख - यानच दिसले , ती 
हांसना , ती रडटा . 

ताणे बगीबगीन हातांतली बुती सोडयली . तांतुतल्यो दोन भाको 
काडल्यो . ताचेर केळ याची शाक घायली आनी तिचे ताटलेत उडयली , भितर 
वचून तां बयोभर उदक हाडले . ते तिच्या मुखावेल्या डब्यांत घालूक गेल्यार डबो 
फुटिल्लो , गळको . ताणे मगेर एका कोनशाक कडाशेक खोंचून दवरिल्ली ती 
एनामल्ची धवी अगड ताटली काडली . ती पिशे मुखार दवरून तातूंत उदक 
ओतले . 
कि तांबयो भितर दवरून दार लावन तो रानांत वचूक सुटलो . 

ती एनामलची ताटली ताजे बायलेन- उमान थंय खोंचून दवरिल्ली . उमा 

त्याच ताटांत जेवतालें . मगेर तीन दिसांनी न्हावन , आसा तशेंच ते ताट थंय 
रिपीमदी खोंचून दवरतालें . 

कितलें पाळटालें तें आपलें भश्टेपण . तीन दीस आंगावेली साडी 
आंगभर गुठलावन घेवन भायले कुडीत एका कोनशांत बोगी बसप . बशिल्ले 
कडच्यानच म्हाका हे कर तें कर म्हण फर्मावप . म्हजे चुकल्यार राग काडप , 
चाळोवन हांसप . हांवें ताज्या वान्याक उबो रावंक फावनासले . वाडताना दाय 
वयर धरून पयसुल्ल्यान वाडप हांवें .. 

तीन दिसांनी सक्काळी उठून बांयर वयतालें . आंगावयलें , न्हिदूंक कांबरूंक 
घेतिल्लें , चुकून आफुडिल्ले सगळे धुवन घालतालें . बांय वयल्यान ओल्या वस्त्रान 
येवन कपडे सुकोवंक घालून मोरयत हून उदक न्हावंक वयताले . त्या दिसा हांव 
भाणभर उदक कडक तापोवन दवरतालों . 

हांव कुशीन गणमणल्यार म्हजेर धेगसो घालतालें . म्हणटालें , ' तुमी मोन्यानी 
गंद आनी हळद साणीर झरोवन दियात पळोवंया . ' 

ते घस्सघस्स न्हायताले आनी हांव दोणोभर गंद आनी हळदिचो लेप 
झरोवन दवरतालों . न्हावन येवन आंगभर ते हळद आनी गंद शिंपड़न घेवन शुद्ध 
जाताले आनी मगेरच येयतालें . घरांत येयताना लेगीत हातांत शेणागुळो 
धरून शितोडो घालीत ययतालें . 

मगेर फोव कालयताले आनी चाव करतालें . आमी दोगांय वांगडाच च्याव 
पिवंक बसताली . तेन्ना ताज्या आंगाक अपरूप वास येतालो . ताज्या ओल्या 
सोडयिल्ल्या केसांत नाक घुसोवन वास घेवचो अशें दिसतालें . ताचें तें न्हाण 
म्हटल्यार एक सुवाळो आसतालो , दर म्हयन्याक येवपी . 

एक फावट तें भश्ट जावचे उरलें . दीस मखार गेले . आपणाक दीस गेल्यात 
म्हण होलमतकोर तें खोशयेन मुरगुटले . 

पूण ते दीस वचपच ताच्या जिवावेलो काळ थारलो . अदीक बरें आशिल्ले 
ताका दिसच वचना शिल्ले जाल्यार . दर म्हयन्याक तशेच भटे भायर बसत 
रावंक जाय आसले . नाकाच आसली भुरगी बिरगीं . 

लोकांच्यो बायलो नात ? सातसात भुरगीं जावन सुडसुडीत . हाकाच मर्ण 
येवचें ? 

एक फावट नाकानाका म्हणटाना म्हाका तपलगाय दोंगरार घेवन गेले . 
थंयच्या फातरार उदेल्ले तपलगायेचे पांवटे पळोवंक आनी थंयच्या ईश्वरलिंगाची 
पुजा 

करूंक . तो उबो दोंगोर चड़न येयसर जीव खर्शेल्लो . सदां देवदेव करीत 
रावतालें . उमास पुनवेच्यो आनी देवदेब स्किच्यो सगळयो खबरी तोंडार . 

देवबीव सगळे फट . ढोंगां एकेक ! 

ताका भयंकर उबगण आयिल्लेवरी जालें . प्लांटेशनांत वचचें नाकाच 
अशें दिसूक लागलें . रानांत भितर रिगून खंयच्यातरी झाडापोनाक वोग्गी पडून 
रावचे . ना तर झिलितली सापडवाल काडून रुखाक गोळ घेवचो ! 

मुखावेल्यान दोगजण येताले . एकल्याल्या हातांत व्हड कोयतो आसलो . 
विनायक ताजेर तापलो . ' कोयती घेवन भोंवता कोयती . घाल सगळे रान पाड , 
कातरून उडयात सगळे . म्हजी फाट जाल्याशी पळयतलो आनी रानां कातरूंक 
लागतलो तूं ! तुजेर खटलो घालतलों हांव . सोडचों ना . चोर कशे लिपून 
भोंवतात . ' 

ताणी ताका मातशे अजापानशे पळेयले आनी मगेर तांतलो एकलो 
तापलो ' बोड पाड जाला काय कितें रे तुजें ? सरकारी मनीस म्हण सोडटां तुका 
हांव . कित्या कितेंय उलयता हुच्च मंगा ' खंयचो . ' 
विनायक वोगीच रावलो 

कोण काय ती पिशी ? खंयच्या दिगंतरांतल्यान येयल्या ? जरी 
देगेचो शालू आनी मखमलाचे पोल्क न्हेसल्या . कपलार कुंकमा फाटलो धवो दाग 
तसोच आसा . कोण काय बावडो दुर्दैवी प्राणी ! देवा , मनशाची कशी विपस्टा 
करता तूं ! 

रस्त्याकुशीक रामराय भटाल्या कुळागारांत मानाय फोफळां काड्टाले . 
विनायक थंयसर गेलो आनी म्हटले , ' दोन फोफळां उडय रे हांगा . 

फोफळां वेंचतल्या मानायान चार पिकिल्ली तांबडी फोफळां ताजेसरी 
मोखली . ताणे तातुंतलें एक फातरार दवरून फोडलें आनी दोन कुडके तोंडांत 
उडयले . 

वयर फोफळां माडयेर च डिल्ल्या मानायान सकल्याक विचारले , ' होच न्ही 
वो तो गार्ड , ताग्गेली पतीण फाटी आस्पत्रेत व्हरताना वाटेर मेल्ली ! ' 

' तोच तो . पतीण मरतसावन जीव थायर ना ताग्गेलो . ' 

आज दीसभर तो प्लांटेशनांत बोग्गी मोन्यानच आसलो . कामदारय कांय 
चड उणे उलयले नात . ना म्हटल्यार आपल्या कानांतली विडी काडून दिताना 
एका कामदारान इतलेच म्हटले , ' मळबांतल्यान रखलो आनी रानांत पडलो तशी 
गत मनशाची . कोणाल्या नशिबांत कितें रचून दवरलां कोण सांगतलो ! आत्तां 
म्हजेंच चय , मांडवळान घांस मारलो तेन्ना तीन तांबये रगत ओकिल्लों . तरीय 
वाचलोच मुरे ? सगळे न शिबाचे खेळ ! ' 

रगताचें नांव घेतकीर विनायकाक थर्त भंय दिसलो . जीव वयर सकल . 
तो रानांतल्यान नाक्यार परतलो तेन्ना पिशी दोनय धोपरां दोडून ताजेर 

खाडकी दवरून झेतान बशिल्ली . तो मुखावयल्यान गेलो तरीय ती इल्लीय 
हालली ना . विनायकाक दिसले , हिका तशेच वारांदांतल्यान सकल धुकलून उडोवंचे . 
म . पडिल्लेवरी तशीच पडटा काय उठून चलूक लागता तें पळोवंचें . 

तो सामको मुखार गेलो आनी तिच्या कानासरी व्हडान आड्डलो . ' तू 
अजून गेली ना हांगाच्यान ? अजून वचून मेली ना ? 

म तिणे आंग का डिल्लेवरी केलें आनी खोल नदरेन पाती लेगीत हालयनास 
ताना ताज कडेन एकधारी पळोवंक लागली . विनायकाक ती नदर सोसना जाली . 
ताका आनीकय दिसले , खंयच्याय खिणाक तिगेलो तो हांसपा रडपाचो खेळ सुरू 
जातलो . तो बेगीबेगीन कुशीक सरलो . 

ताणे कुशीक उबो रावन एक फावट परतें पळयलें . ये दोळचें तें एनामल्चे 
ताट तिणे आपले पोटलेत बांदून दवरला . ताणे मनांत म्हळे , व्हरूं दी तिका तें 
ताट . आनीक केन्ना कोण ह्या घरांत भट बसचेलें आसा ! 

तो कुडीत गेलो आनी तकली भेरेल्लेवरी उबो रावलो . कित्याक कसलोच 
अर्थ लागना जाल्लो . आंगावयली वस्त्रां आदी काडची काय आयदनां पयलीं 
धुंवची , चुलीक जाळ पयलीं घालचो कांय पयलीं न्हावंन येवचें , कांयच कळना 
जालें . तो भायर येवन तसोच विडी फुसकायत उंबऱ्यार कांय वेळ बसलो . 
नाक्याचे कुशिचे पायवाटेन के शव भटालो धाकलो पूत वयतालो . विनायकाक 
पळोवन म्हणूक लागलो , ' काल भरतनळ्ळी जंगलांत वागान तीन धोरां एकच 
स्थानार मारली . साखनळी फोडून रगत पियेलो आनी गेलो . मासाक तोंड 
लायझें ना . ' 
जज विनायकान मनांत म्हळे , मॅड खंयचो . बेठोच सद्दां एकेक गजाल सांगता . 
पयर म्हणटालो , हसनण्णा सिद्दयान रानांतले झिलींत व्हरून आपले बायलेची 
गोमटी कोयतेन कातरली म्हण . उपरांत खबर काडल्यार कळले सगळे फट म्हण . 

केशवभटान ह्या पुताक बरें शिकोवचे म्हण यल्लापूरांत व्हरून दवरिल्लो . 
उपरांत धारवांडा लेगीत दवरता आसलो . पूण हो मदींच शिकप सोडून येयलो . 
आतां म्हणटा , हांव तोटांतल्या माडांक आनी माडयांक पेंडीर पेंडी लावन 
दाखयतलों . 

गि विनायक उठलो . ताणे पिनून काडिल्लेवरी आंगावयलीं वस्त्रां काडून 
दांडयेर हुमकळत उडयली . मगेर चिता रचच्या हावेसानशी लाकडां हाडून चुलीत 
दाळ्ळी . ताजेवयल्यान तिडकीनशें केरोसीन ओतले आनी काडी लायली . भग् 
करून उजो पेटून वयर उतवांमेरेन पावलो . 

पोल्लेर शिताक आदन दवरून तो बांयसरी वचून थंड उदक न्हावन येयलो 
भितर येताना एक फावट ताणे पिशेकड़ेन रागान पळयलें , ' हे नाकेंच मेळ्ळे तुका 

सगळो संवसार सोडून ! ' भितर येयलो आनी ताणे सुपांत तांदूळ ओतून घेयले 
ते मागीलदारान वचून बरे हासुडले आनी तशेच आदनांत रक्यले . रक यतकी 
ताच्या ध्यानात येर लें आपणे तांदूळ धुयले ना ते नाच वयल्यान दोगांले तांदूळ 
आदनांत घायल्यात . 

मगेर ताणे फातरेर इल्ली सोलकडी वाटली . चुलींत घालून सुके ख रे 
धोडयारे भाजले . आवो रातची केन्ना सोलकड़ी करिनासली . रात , सोलकडयन 
जेवचे न्ही म्हणटाली . कित्याक गे आवो म्हण विचारल्यार सांगताली , ' मसण्डेर 
प्रेत लासूक गेल्ले रातचे येवन सोलकडयेन उकड्याशीत जेवतात . हरशीं तें * 
अवचिन्नपण घरांत करचें न्ही . ' 

ताणें मनांत म्हळे , ' पूण आवो , म्हजेंच आतां एक प्रेत जालां तें दिसपटें 
हांव लासतां . 

ताणे वाळणेपयल्यान शितातोप काडून पळयल्यार तोप शितान भरिल्लो 
इतले तांदूळ कित्याक म्हण घातले हांवें आदनाक ! 

तांणे दुसरो एक धाकटो तोप मुखार ओडलो . तातूंत उपाट भरून शीत 
घायलें . दुसऱ्या एका कोपांत सोलकडी घेयली . हातांत चिमणे दिवो धरून शीत 
आनी कडी घेवन तो पिशे म्हन्यांत गेलो . वाट पळयत बशिल्लेवरी तिणे ताटली 
मुखार सरकयली . पोटलेंतली एनामलाची ताटली लेगीत काडून मुखार दवरली . 
विनायकान ताटलेत ओतसर भरून शीत घायलें . वयल्यान कडी ओतली . उदक 
व्हरूंक म्हण तो परतो भितर येयलो . कांय वेळान उदक घेवन गेल्यार ती 

नकसूद 
जेवताली . जेवताना इल्लोय आवाज जायनासलो . शीत बेसबरें कालोवन उंडयो 
करून जेवताली . पूण म्हन्यांत दवरिल्ल्या खाया धोडयान्याक मात ती आफुड 
नासली . निखटे सोलकडयन तिणे तें ताटभर शीत जेवन सोंपयलें . वयल्यान उदक 
पियेली . उरिल्लें उदक ताटलेत घालून तातूंत हात झंजाळून भायर उडयलें . 

तिचो तो जेवणाचो नकसूद कार्यक्रम पळोवन तो अजापलो . हिका पिशी 
म्हणजे काय शाणी ! पूण केनातरी कोणे म्हणिल्लें ताच्या ध्यानात येयलें , 
* मनीस प्रसंगार आपले न्हेसण विसरतां पूण भूक विसरना . भूक म्हणटा ती 
अज्रांवर राक्षीण . ' 

रातचो न्हिदल्यार झेमच लागनासली . मध्यान रातमेरेन तो कुशी परतीत 
आसलो . एकवटेन तें व्हडलें जनेल आसले , दार ना शिल्लें . शिया दिसांनी तातुंत 
ल्यान थंड वारें येवन हाडां फुट्टाली . जनेलांतल्यान भायर पळयल्यार भायली 
झाडांझोपां राकेस आनी म्हारवांची नानारुपां घेवन उबी आसली . दिसतालें , 
म्हारू आतांच जनेलांतल्यान भितर हात सरकयतलो . मदींच भायर कट कट कटूच 
असो आवाज येयलो . 

तो ल्हवच उठलो आनी ताणे जनेलांतल्यान भायर पळयलें . चान्याच्या 
क्षीण उजवाडांत तो कणकीच्या पिण्डाम्हन्यांत उबो आसलो . नाक्याकडेन मांडून 
पळ यतालो . मस्त माजिल्लो हतीकसो गवोरेडो ! फाटी पावसांत कणकीक किल्ल 
फुटटाले तेन्ना तो ते खावंक अदीमदी येतालो . असोच कट कट आवाज करीत 
कणकीत घुसतालो . आज परतो जायत्या दिसांनी दिस्टीक पडलो . कांय वेळ तो 
गवो थीर उबो रावलो आनी मगेर कोणतरी घुरी घालूक आयिल्लेवरी रानांत 
धांवलो . कांय वेळ रानांत घसघस जालो . 

विनायक परतो येवन हांथरुणार लवंडलो . मोट बळिश्ट जनावर ! 

ताका मातशी झापण लागल्यार उमा ताच्या हांथरुणांत ताका तेंकून 
न्हिदला . तो ताच्या उक्त्या आंगावयल्यान हात भोंवडायता , आंगां किरमिता . 
ताका अंदून गोपांत ओडटा , सगळे तांकीन .... आनी ताका अचकीत जाग ये ता . 
पळयल्यार भायर भितर एक रिती काळखी पोकळी ! 

भायली किण्ण शांतताय , भितरलो गुपाट काळोख ताका खावंक येता . ह्या 
संवसारांत आपूण असहाय्य एकलो ही जाणविकाय बळावता . तो मनान अळं ग 
जायत वयता आनी रडूंक पावता . आतां वचून खंयच्यातरी झाडाक गोळ घेवन 
जीव दिवचो अशें दिसता . पूण तो शक्त हरपल्लेवरी तसोच पडून रावता . 

ताका दिसता , भायर कोणतरी हूं हूं करून पिरंगता . तो कान दिता . 
कांयच कळना , खंयतरी हुंकार होलमतात . तो मनांत म्हणटा , पिशीच आसूक 
जाय ती ! आज पयलेच फावट ताका दिसता , ह्या पडींग नाक्यार कोणतरी 
ताज्या सांगाताक आसा ! एकलोच ना तो हांगा . 

तो मनान सदळ जाता . ताका रोखडीच झम लागता . 

आतां तो सद्दां पिशेक म्हण दोन भाको चड भाजूक लागिल्लो , शिताक 
मापभर तांदूळ चड घालूक लागिल्लो . हुमणाक चार मिरसांगो चड उडयतालो . 

आतां तो चुकनासताना तिका सकाळच्यो दोन व्हडल्यो भाको दितालो . 
रातचे ताटभर शीत आनी हुमण . हुमण कसलेंय आसू , ती निखटया हुमणान शीत 
जेवताली आनी तातुंतल्यो नुस्त्याच्यो , मासाच्यो फोडी तशीच सांडटाली . जेवन 
जातकीर पळयल्यार शीत सगळे सोंपयलां पूण हुमणांतल्यो फोडी तशोच आसात . 
एक दीस रातचो सुगटाचो रोस केल्लो . जेवले उपरांत पळयल्यार एक्कान एक 
सुंगट ताटांत तशेंच आसा . विनायक तिचेर आड्डलो , ' व्हडली भटीणच समजता 
सोताक . ताटांत घातिल्लें खा वोगीच . 

पूण पळयल्यार तिचो चेहरो सामको निर्विकार , रितो , करपल्ले भाकरेवरी . 
फक्कत खोल दोळयांतल्यान बकाबका पळोवप . 

केन्ना तासतास सोताकडेनच तिचो तो हासपा रडपाचो खेळ चलतालो . 


१ 


अद्रुश्ट / अरण्यकांड 


मदींच ताळयांतल्यान हूं हूं सो आवाज काडीत रावताली , भितर खोल खंयतरी 
दुखतलेवरी . केन्ना वोगी पडून रावताली आंगाची पोटली करून दीसभर . उशाक 
चिंध्यांचे बुरशें बोचकें आनी आंगाची विटिल्ली बचकभर पोटली . तेन्ना ती 
अज्रांवर शोक करीत पड़न आसा आनी त्या शोकानच मरून वयतली अशें दिसऽ . 

पूण जेवणाची आयदनां वाजतकीर तिका जाग येताली . तिजें बुरशेपण 
पळोवन केन्ना केना विनायकाक तिडक मारताली . तो धेगशितालो , ' जयता बरी 
वसवशी भकान्न कशी . पूण हात तोंड कोण धुयतलो ? आंगार किडे चरतात 
तुज्या . न्हावंक रोग मारता तुका ? त्या केसांक उजो घाल आदीं . ' 

तिचो तो सपाट मोनो चेहरो पळोवन ताका अदिकच तिडक मारताली . 
म्हणटालो , ' फाल्यां चय धांवडावनच घालतां तुका . ' 

विनायक तिका पयलीं णव धा दीस मोनीच समजतालो . पूण त्या उमाशे 
दिसा मात रातचो तिणे अच्छेव केलो . उमाशेचीच रात ती . विनायकाक दर 
उमाशेची घट याद उरता . आवय सदांच म्हणटाली , उमाश दिसा जल्माक 
येयल्लो म्हगेलो पोर , जेवणकार तो , गांवार वचूनच पोट भरचेलें ताच्या 
नशिबांत . तो आठ णव वर्साचो आसताना तागेल्या शेजायाल्या गोठ्यांत उमाशे 
दिसा गाय विय ली . उमाशे दिसा वियेल्ली गाय घरांब्याक अवचिन्न म्हण ताणी 
ती गाय गांवाभायर व्हरून दांव्यासयत विकली . तेन्नासान तो उमास म्हटली 
की कांचवेतालो . 

ते रातीक ती अचकीत हडदयाचो भातो फुटिल्लेवरी हूं हूं असो व्हडाव्हडान 
आवाज करूंक लागली . जीव वयताना निमाणो उस्वास घेतलेवरी दिसतालें . 
विनायक दारांत येवन कांचवेवन पळयत रावलो . मगेर ती उठली . नाक्याच्या 
वारांदांत भोंवडयो मारीत हातवारे करीत उलोवंक लागलीं-- रडत गावंक 
लागिल्लेवरी .... ' गांदुल्ल्यांचो मुडो फोडलो आनी तातुंतली राणी चिड्डून 
मारली . सगळे गांदुल्ले म्हजेसरीच कित्याक सोडले तांणी .... तीन सोलांची कडी , 
घवान मारली बडी , रड रड रडी .... कोण गो तू गुबगुबीत गादयेर बसल्या चानी 
कशी , पोटाचो कचको फुटून रगत व्हांवता मुगो ..... फौजदार व्हड काय दफेदार 
व्हड गो . म्हजो बापूय फौजदार . तुगेल्या हवालदाराची सगळी फितां काडून 
घेतलो .... रगताचो वास सगळो . शिरंतरांत रगत पोशेलां .... फुलां माळून येयल्ली 
देवता कशी . लग्न कर म्हटली .... न्हेसणाच्यो सगळ यो बिड्डयो काडून न्हिदली . 
आतां ग रवार जालें म्हण रडता .... बसता उठता , बसता उठता . 

एक्कासारकी पासयो मारीत ती बडबडटाली . उत्तररातीर तिचे उलोवप 
लुबडे पडूक लागले , पाये कड़कडू क लागले . मगेर ती चिंध्याचे पोटलेर वोगी 
पडून रावली . 

विनायक कांचवेवन बसूनच आसलो . तो चिमणी हातांत घेवन तिचेसरी 
गेलो . तिचे दोळे उक्तेच आसले . पूण प्राण वचूक लागी पाविल्लेवरी ल्हवल्हव ती 
श्वास घेताली . 

विनायक तिका पळोवन भितर येयलो आनी ताका दिसले , खंयच्यातरी 
घाडयाक , बंटाक हाडून हिका ताचे मुखार बसोवचें आनी हिजेवेलें पिर्श काक 
लावचे . तकलेर म्हारू बशिल्लो आसल्यार धाडावन बडोवन म्हारू काडूंक 
लाव चो . 

पूण दुस - या खिणाक ताका दिसले , खंयची कोण गांवावयली पिशी , म्हाका 
कित्याक पडला ? दुडू दिवन पिडा दारांत येवन पडल्या म्हण चार गोटे 
घालचेले . 

गि रातभर पिशी बडबडताली . विनायकाची न्हीदमोड जाल्ली . तरीय पूण 
आतां हांथरुणार पडटकीर ताका ल्हवपीक दिसतालें . जायत्या काळान नाक्यावेलें 
एकसुरेपण आनी मर्णाची अवकळा भेदून आज नाक्याक जाग येयल्ली . त्या 
जागरणाची ल्हारा ताच्या आंगावयल्यान वयतालीं . 

दुसऱ्या दिसा सांजचो तो रानांतल्यान बेगीनच परतल्लो . पळयल्यार 
चारपांचजण भुरगीं पिशेम्हन्यांत एकठांय जाल्यांत आनी तिका चाळयतात , बडी 
रोमतात आनी सतायतात . विनायकाक अस्सो राग येयलो , थंय चो एक लाकडाची 
गुटो घेवन तो गाळी घालीत तांचे फाटीक लागलो . म्हटले , ' आनीक हांगा 
दिसल्यार यल्लापूरच्यान पोलीस हाडून व्हरून जेलांत घालतलों . सरकारी मनीस 
हांव . फकाणां न्ही . 

तरीय एका तवनास भुरग्यान झाडाआड उबो रावन म्हटलेंच ‘ नाक्यावयलें 
हुच्च हुच्ची कू s य 

पूण ते उपरांत मात भुरगीं पिशेचे वाटेक येवंक नात . 

रातचो बरोच शेळाव मारतालो . कार्तिकाचे दीस आसले . विनायक 
न्हि दिल्लो थंय जनेलांतल्यान थंड वारें ययिल्ल्यान आंगार कांबळ आसूनय तो 
शियान कुडकुड्तालो . 

भायर पिशी उकत्यार उक्तीच न्हिदल्या ! हाडां फुटलीं तिगेली ! तो 
उठलो . पेटयेत एक पोन्नी पावशी कांबळ आसली . ताणे ती काडली आनी व्हरून 
तिचेवयल्यान पातळावन घायली . 

सकाळी तो उठलो तोच पिशेसरी गेलो . ल्हवूच चिमटे क धरून ताणे ती 
कांबळ तिच्या आंगावयल्यान ओडून घेयली आनी भायरच दांडयेर उडयली . 
कोणय चयल्यार बेठेच कितेंय चित्तले ! 

ताणे कांबळ ओडून घेतकीर ती अर्दी उक्ती पडली . तिगेलो उजवो हात 

कुशीन पातळून पडिल्लो . तिगेलो एक खाको आनी एके बाजुचे हडदें उक्तेंच 
आसलें . सुकिल्लें तरीय गोरेंपिट्ट एक थान आनी उक्तो खाको पळोवन ताची नदर 
थंयच थीर जाली . 

पिशी तरीय ही एक बायलच हे पयलेच फावट ताच्या ध्यानात येयलें . एक 
फावट भियल्लेवरी ताणे आशीकुशीक पळयलें आनी परतो तो तिका पळोवंक 
गुंथलो . 

तिगेलो खांको तन्नाटेवरी नितळ कंवळो आसलो . थंय एक मिरीलेगीत 
पडूक 

नासली . ताणे खंयतरी आयकल्लें , पिराय जाता तशो खांक्याक घडयो 
पडटात आनी खांको काळसो बरसो दिसूक लागता . तशेंच तिच्या थानाची ताळी , 
चींव तामशी गोरीच आसली . तांकां इल्लीय काळसाण येवंक नासली . ताणे एक 
फावट तिच्या चेहऱ्याकडेन बारीक पळयलें , पूण तिचे पिरायेचो कांयच अदमास 
येनासलो . भुतावरीच ही एक बायल म्हण ! 

आनीक आठ दीस अशेच गेले . ल्हवल्हव तिणे कात परतिली . आंगार 
इल्लेंइलें मांस चडूक लागले . पंदरा दिसांत ती मातशी गुबगुबीत दिसूक लागली . 
सगळी हाडां लिपली आनी आंगा पोंगाक मुदलाचो आकार येवंक लागलो . 

विनायक तर दिसानदीस ताट भरून शीत , भाको दितच आसलो . 

केनाकेन्ना तो सोताचीच तिडक मारिल्लेवरी चिततालो , कित्याक म्हण 
हांव तिका हे भरयतां ? 

मगेर तो मनाक समजायतालो , नाक्यार एकाढ़े माजर म्यांव म्यांव करीत 
आयिल्लें जाल्यार ताकाय हांव शीत घालता आसलों . दारांत कोण खंयच्या 
रुपान येत म्हण सांगू येता ? मगेर ताका इल्लें सूख मेळटालें सोताक फटयल्ल्याचे 
आनी इल्ले दुख्ख सोताक फटोवन घेतिल्ल्याचे . 

पिशेक अन्न घालूक लागतसान आनीक एक जाल्लें , फाटी वसभर तो 
रानांतल्यान येवन कितल्या फावट तरी उबगणेन आनी निर्शणन रातचो उपाशींच 
न्हि दिल्लो . पूण आतां रानांतल्यान परततकीर तकलेर वजे दिल्लेवरी येयिल्लोच 
वावराक लागतालो . पुराय सांज तातुंतच गुंथून उरतालो . पयलीं रातचो 
हांथरुणार पडटकीर चोंयभोंवतणची किण्ण शांतताय , एकसुरेपण आंगार लखून 
येयतालें . हडदयार मणाचे वजे येवन हडदें अंदिल्लेवरी जातालें . चोंयभोंवतणचे रान 
चडच भाजूक लागताले आनी आपूण ते रुखावळिच्या दावापोनाक , पाळामुळांत 
सापडून पडला अशे दिसताले . झेम लागल्याख्य केन्ना हातपाय धाडायतसो तो 
जागो जातालो 

पूण आतां दिसतालें , आपूण सोडून आनीक एकली ह्या नाक्यार जागता . 
नाके काळखांत एकसुरें ना ! खंयच्यान कोणतरी वाट चुकून हांगा पावल्या आनी 

ती आपल्या सांगाताक भायर आसा ! ना तर कोण येवंक आसा ह्या पडींग 
नाक्यार ! 


अचकीत मदीं उमास पुनवेच्या भारार पिशी हूं हूं करीत कुदूंक लागताली 
आनी ताळ मूळ नाशिल्ले गावंक लागताली ; बडबडूंक लागताली . विनायकाचेर 
आकांत येयतालो . ती पुरो जावन पडसर ताका झेम लागनासली . ताका एकच 
भिरांत दिसताली . हिचो बोवाळ आयकून वयले वसतींतले कोणय येतीत आनी 
बेठीच हांगा नाटकां जातीत . जिला 

तिणे आतां बरें आंग धरिल्लें . पूण तिचेम्हन्यांत गेल्यार वस्सकन् बरसो वास 
मारतालो . केन्ना केन्ना तो तिजेर किंवाट्यान आड्डतालो . गाळी घालतालो , बडी 
घेवन मारूंक वयतालो . तेन्ना तिची ती पिंदक्या म्हेळ वस्त्रांची पोटली बडयन 
खोलो करून भायर मोखतालो . पूण ती बेगीबेगीन उठून पोटली परती हाडताली . 
गरीबकशी विनायकाकडेन पळयत रावताली . तशी तिका भायल्या संवसाराची 
जाण नासली . पूण , विनायक जेन्ना व्हडाव्हडान तिका गाळी संवक लागतालो तेन्ना 
ती भियल्लेवरी जाताली . थोर आनी आकांताचे खोल नदरेन ताचेकडेन पळयत 
रावताली . ती नदर चुकोवंक ताका नाकापुरो जातालें . 

एक दीस सकाळी खरेंच ताणे तिची ती म्हेळ चिंध्यांची पोटली भायर 
उडोवन तिचेर केरोशीन ओतून लासली . 

पिशी चडच पिशांतूर आनी थतरवितर . आदी बरोच वेळ तिणे नाक्या 
फुडच्यान बेठयोच पासयो मारल्यो . मगेर ती अटमारुखा पोनाक बसून ल्हान 
भुरग्यावरी रडूक लागली .... विनायकान मनांत म्हटले , कांय वेळान येतली 
ठिकाणार . 

TOP 
ती बरोच वेळ रुखापोनाक बसली आनी मगेर थंयच्यान उठून रुखावळीत 
नाऽच जाली . 

विनायक तिगेली वाट पळयत वारांदार बसलो . पूण सांज जावंक येयली 
तरीय ती परतली ना . तो उठलो आनी रुखावळी पयल्यान आशिल्ल्या सेरूगारांचे 
वसतीत गेलो . थंय एका घरामुखार मेरेसरी ती बशिल्ली . एकासारक्के मातें 
खरपून घेताली . म्हारगत कशी . दोगतीग भुरगी तिका तिडायत कुशीक उबीं 
आसली . अजाप म्हटल्यार तिका ते नाक्यावयली पिशी म्हण आफयताले . 

पूण विनायकान तिचेकडेन पळोवंक नाशिल्लेवरी केले . पयल्यान एकल्यान 
रखाक तेंकून ओल्या खुंटांचे भरे उबे करून दवरिल्ले . तो बेठोच भांसरी गेलो . 
ताणे धपकायत म्हटले ' कोणे हे ओलें लाकूड जंगलांतल्यान कातरून हाडले ? ' 

एकलो सोप्यार बशिल्लो उठून येयलो . ताणे म्हटले , ' फाल्यां खळाक वंय 
घालूक जाय म्हण हाडिल्लें गा तें गार्ड मामा . जंगलांतली आस्पत तुमचे क्रुपेन 

गरिबान गरजेक हाडची . ' 

स 
विनायकान बेठेच हूं म्हटले आनी तो थंयच्यान कडसलो . तो नाक्यार 
येयलो आनी घरांतली सगळी पोन्नी पिनकी वस्त्रां ताणे एकठांय केली . ती आनीक 
पिनून एका म्हेळ वस्त्रांत बांदली . मगेर ती पोटली हाडून कोण नाशें पळोवन 
पिशेम्हन्यांत उडयली . उडयताना ती जुस्त पिशेले फाटीरच पडली . 

तो परतो यवन तिगेली वाट पळयत बसलो . 

बरो काळोख जातकीर ती येयली . आदी झाडांतल्यान म्हारू कशी झळकली . 
मगेर ल्हवल्हव चलन येवन वारांदार त्याच जाग्यार बसली . 

विनायक मोन्यानच भितर गेलो . वचून शीतकडी घेवन येयलो आनी ताणे 
ते तिचे ताटलेंत रखयलें . उपरान्त उदक हाडून दिले . तो रागान तणतणटालो . 
' भांगर बांदून हाडिल्ली पोटली तुजी , खायली हावें . मोटया अभिमानाची न्ही तू 
चेडी ? वचून तांगेल्या आंगणांत बसल्या , भिकान्न कशी . फाल्यां उठून चलूक लाग 
हांगासल्ली . सात गांवांभायर . लागी नाका . नातर हांवच खोटावन घालतां 
भायर . ' 

पिशेक आनीक एक संवय आसली . एक पांय कुशीक पातळून ती 
न्हिदताली . केन्ना केन्ना कुशीक पातळिल्लो तो पांय कमरेकसान सकलमेरेन 
उक्तोच पडिल्लो आसतालो . रातच्या शियाक आंगार घातिल्ली कांबळ ओडून 
व्हरताना , केना दनपरां रानांतल्यान परततकीर तो तिचो उकतो पडिल्लो पांय 
पळयतालो . केन्ना लागिच्यान केन्ना दोपून दारांत उबो रावन . गोरी पिट्ट मांडी पूण 
सकल मात काळसो जायत गेल्लो पांय , फुटिल्ले का तिची पावलां . चड वेळ तिका 
तशी ताज्यान पळोवं नज जाताली . ल्हवल्हव तो मुखार सरतालो . खिणभर 
दिसताले तिचे गोरे मांडयर बचक दवरचें आनी ती आंवळची . ना नाका , 
कोण खंयची बुरशी पिशी .... दुसऱ्याच खिणाक तो तिजे साडयेचे पोत चिमटेत 
धरून ओडून धोंपरामेरेन पातळाव न घालतालो . 

दुसऱ्या दिसा सांजचे नाक्यामुखावयल्यान चिरपी सोमण्णा आनी वेंकटेश 
वयताले . मोटे बिलंदर दोगयजण . झेतात खांदार खरवत घेवन खंयतरी चिरूंक 
म्हण वयताले . खंय कितें चिरूंक गेल्ले काय म्हण गार्डान विचारल्यार केन्नाच 
सांगनासले . विनायकाक पळोवन ते म्हन्यांत नाक्यामुखार येयले . ' कसो आस्सा 
तू गार्डभाम ? ' 

' खंय गेल्ले रे ? ' 


' तो सेरुगायलो क्रस्णप्पा गोठो काटा . मेढी बसोवन दी म्हण आफयिल्ले 


तेणे . 


' मेढी बसोवंक हो यद्दो व्हडलो खरवत आनी हे सूत लागता रे ? तुमकां 

लागुनच ही रानां पाड पडूक लागल्यांत . ' 

सोमण्णा हांसलो . ' तुमच्या बरेपणानच आमचे पोट भरूंक जाय . ताणे 
चेड्डेच्या खिशांतल्यान धाच्यो दोनतीन म्हेळ होतो काडल्यो आनी एक विना 
यकाच्या हातार दवरली . विनायकान ती पट्करून मुजीक शिरकयली . 

पूण येदोळसान तो तेळटालो , वेंकटेश सामको पिशेकच पळयतालो . 
वयताना ताणे म्हटलेच ' कसले पिशें हैं ! पिशें निवळावंक जाय . ' 

विनायकाक ताचो रागच येयलो . काळो फातर कसो हो वेंकटेश सोरो 
पिवन आवयक मारी . गांवांत हाका कोण्ण चेडू दिवंक तयार नासलो . हाच्या 
हातांत केन्ना खरवत ना तर भरकुटी बंदूक . काजल 

वयतां वयतां फाटी वळोन सोमण्णान परत एक फावट म्हटले , ' आमचें कितेंय 
कोणेय लाकूड चिरून दी म्हटले , दिले . चोरयेचे काय मारयेचे लाकूड ते आमकां 
कशें कळचें ? फाटी कोण एकलो फॉरेस्टर येयिल्लो . ताणे म्हगेलो व्हडलो खरवत 
घरांतल्यान जप्त करून व्हयलो . ' 

विनायकान मनांत म्हटले , ' ह्या नावाडग्याक कित्याक वांगडी म्हण घेयला 
तुवें ? असल्या कामाक होच जाय तुका . 

आनीक चार दीस अशेच गेले . आतां ताज्या मनांत आगळीच भिरांत 
पातळंक लागिल्ली . आतां पिशी आंगलोटान भरूंक लागल्या . आपणा असवडी । 
कोणेय कितेंय आगळीक केली जाल्यार ! 

• आतां तो रातचो न्हिदतकीर भायर सुलूस घेयतालो . रानांत गेल्यार 
बेगीनच परतो येतालो . प्लांटेशनांत कामदार ना जाल्यार तो रानांत वचच 
नासलो . 

एक दीस तो सकाळी रानांत वचून दनपरां बेगीनच परतलो . कुडिचे दार 
काडचे पयलीं तो मातसो पिशेसरी थारलो . ती सुस्त पडिल्ली . केसांचे जटे 
फाटल्यान पडिल्ले . ताका लागून तिज कपल खुबच रूंद दिसताले आनी चेहरोय 
घसघशीत व्हड दिसतालो . कपलावेलो केसांकडचो भाग बरोच गोरो आसलो . 
ताणे मनांत म्हटले , हिका एक फावट घांसून पुसून नितळ करूंक जाय . ना जाल्यार 
घाडयाकडच्यान तायत हाडुनय बांदूं येताली . मरूं , आपणाक कित्याक पडला ! 

सटकरून ताची नदर तिगेल्या न्हेसणाचेर गेली . तिचे एकपदरी साडयेचेर 
ताज्ज्या रगताचे दाग पडिल्ले : तें इल्लें इल्लें व्हांवता अशें दिसतालें . खिणभर 
ताका कांयच कळ्ळे ना . काचाबूलसो जालो . मगेर ताच्या ध्यानात येयलें , 
पिशीय एक जुवान बायल . तिचो देहधर्म तिका चुकिल्लो ना . उमावरी तिवय 
आज भश्टी , भायर ! 

खिणभर तो थीर नदरेन त्या ओल्या रगताच्या खळ्यासरी पळयत रावलो 

घेवन वाजूक 


आनी ताची तकली गरगरूक लागली . सगळो संवसार भोंवतणी घुवंक लागलो . 
रगताचे थेंब वयल्या गलव्हनायज्ड पत्याचेर , सकयल्या गांवठी नळ यांचेर टप्टप् 
गळूक लागले . मरणदंड दिवन गेल्लें रगताचें एक निश्ठूर मोड हातात हातोडी 

वाजूक लागले . ती हातोडी मणाची जाली आनी ताचे तकलेर घण बसूक 
लागले . उमाचे कुडींतल्यान गळून गेल्लो एकेक थेंब येतना जिविताचो फटकिरो 
घोश घेवन येयलो . आनी फटोवन मरण दिवन गेलो !! 

उमाक दीस गेल्ले . ताज्या आंगावयल्यान मोराची पांखां भोंवताली आनी 
तेंच एक पांख जावन ल्हवपीक वायार हुबतालें . इतले नितळ हाशें , इतली 
नितळ कात , इतलें म्होंवाळ वागप , आवयपणाचो तो नितळ सुवाळो पळोवन 
विनायकय भुल्लु शिल्लो . पयलेच फावट जिवितांत नवेनवें अपरूप अशें कितेंतरी 
घड्टालें . दोगांय म्हयांत बसून सपनां रंगयतालीं आनी खोशयन मुरकुट्टाली . 
कसली खोशी तर , एक दुसन्यांत आतां पुराय भरसून गेल्ल्याची खोशी . आतां 
म्हूण आमकां वेगळे काडूक येता ! फाल्यां बाब येयतलो तो दोगांचोय . मगेर 
आमी वेगळी कशी ! आतां आमकां वेगळे काडल्यार मरणानच ! 

विनायक त्या दिसा रानांत गेल्लो . रानांतली गंदाची झाडां मेजत , तांची 
मापां घेयत भोंवतालो . वांगडा आनीक एक गार्ड आसलो . 

खंयतरी उल्यार उले रानांतल्यान ल्हारांवरी व्हांवत वयताना आयकोंक 
येताले . तांचे पडसाद जावन रानांत घुवताले . पूण कसलोच अर्थ लागनासलो . 
कोण कोणाक आफयता काय बेठोच रानांत आड्डता , कांयच कळनासलें . अशें 

बरोच वेळ जालें . मगेर तांणी एकाच ठिकाणार उबे रावन शादूर कान दिले . 
एखऱ्यानीच कोणतरी कुंकार दिवन सादयतालो , ' हो हो गार्डमामा हो ........ 
विनायक , विनायक हो .... 

आयकोन ते धांवत सुटले . ते लागी पावले तरीय सादोवप चालूच आसलें . 
धनगरालो जिजापा एका ऊंच रुखार चडून तांकां सादयतालो . नाक्यार घे लोक 
एकठांय जाल्लो . 

उमाक अचकीत व्हाळणी लागिल्ली आनी आंगार रगताची धार व्हांवताली . 
नाक्यार तेन्ना आनीक एक गोपी म्हण गार्डाली बायल आसली . ती उमाक धरून 
घेवन बशिल्ली . उमा खिणा खिणाक धवें पडत गेल्लें . गांवच्यो दोगतीग बायलो 
ताका कसलो कसलो उपाव करताल्यो . पूण सगळे फुकट . 

गांवांत ना डाक्टर ना वैज . कोणे म्हळे , ताका शिद्रामाच्या रेड्याच्या 
गाड्यांत घालून यल्लापूर व्हरूंया म्हण . 

दुसऱ्यान म्हटले , रस्तो सारको ना , वचत थंय खळयो आनी फोणकुलां , 
गाड्याक गचके बसतले आनी चडच त्रास जातलो . 

णि विनायक थीर गोठेल्लो . ताका कितें करचें म्हण सुचनासले . मेंदू भेरेल्लो . 
हेरय धांवाधांव करताले . ताका कितें विचारल्यार तो बेठोच चाचरतालो . उमा 
तर खिणा खिणांक पागळून वचूंक लागिल्लें . 

एकल्यान भितर वचून कांबळ हाडली . तिजेर उमाक उखलून घातले . 
मगेर कांबळीक गांठयो मारून तातूंत घट दांडो सारलो . मगेर तशेंच उमाक 
उखलून दोगांनी दांड्याक खांदे मारले . तांणी मार नेटान यल्लापूरचेवटेन पावलां 
उखल्ली . 

विनायक सावचीत जाल्लेवरी जालो आनी तांचे फाटल्यान धावक 
लागलो . कांबळींत भितर हात घालन उमाचे माथें सांसपीत ताका ' उमा , उमा ' 
म्हण उले मारूंक लागलो . ते शक्त एकवटावन ताच्या उल्याक ओ दितालें . 
| आवाज भोव खोल गेल्लो पूण विनायकाच्या उल्याक तें ओ दिव , रावनासले . 

आतां कांबळ लेगीत सकल्ल्यान भिजिल्ली . पावला पावलाक टप् टप् 
रगताचे थेंब वाटेर गळटाले . वाटेवयल्या धुल्लांत रगताच्या थेंब्यांची एक सांख 
ळीच लागिल्ली . दर थेंब्या कणकणी विनायकाचो जीव कांचवेतालो . त्या थेंब्या 
कणकणी ताची आस्त , ताचो फुडार करपून वचूंक लागिल्लो . एकेक थेंब 
म्हटल्यार हडदयार पडिल्लो राकेसाचो पांय . उमाल्या जिविताचो लाखमोलाचो 
तो एकेक थेंब रस्त्यार व्हांवतालो आनी ताचो जीव खोलखोल वयतालो . तें रगत 
पळोवन ताका मदींच घुवळ आयिल्लेवरी जाताली . पूण तो सोताक सांवरतालो 
आनी उमा म्हणून उलो मारून ताका सांसपितालो . 

खांदो मारिल्ले हुमेन भिजिल्ले , खरशेताले . तरीय नेटान धांविल्लेवरी 
पावलां उखलताले . विनायका फाटल्यान आनिकय तीग जण आसले . एकलो गार्ड 
गोपी . हेर दोगजण गांवचेच . मदींच ते खांद बदलिताले वा नवे तांकिचो कोणय 
खांद दितालो . सगळ यांचो हेत एकच , जाता तितले बेगीन यल्लापूर 

पावचे . 
पूण रगताचे थेंब थार दिनासले . विनायकान उलो केलो , उमा ! पूण 
हुंकार ना ! ताणे परतो उलो केलो आनी सांसपून पळयलें , ताका इल्लीय 
हुनसाण नासली . ताजे लाकूड जाल्लें . एक रगताचो घसघसो विनायकावयल्यान 
व्हांवन गेल्लो . ताणे ' उमा गो ' म्हण हुयेल मारली आनी तो धुल्लांत थपकल 
मारून बसलो . तकलेर हात मारून रडूक लागलो . 

खांदो दिल्ल्यांनी उमाक सकल दवरले . सकल दवरल्यार ताची मान लवंडून 
पडली . कांबळेत वांकडे जाल्ले हातपाय वांकडेच उरले . बारा मैलांची वाट , पूण 
सात मैलारच सोंपिल्ली . 

' आरे पळयात रे ताका , अजूनय इल्ली हुनसाण आसतली . ' 
विनायक , रडू नाका . सावचीत जा . आतां तिका मुखार व्हरचे काय 

फाटी ? ' 

मुखारय कोण ना म्हजो आनी फाटीय कोण ना गा ! उमा म्हाका 
मदींच सोडून गेलें ! ' 

सगळेजाण कांयच सुचना जावन कांय वेळ थंयच रस्त्याकुशीक बसले . ते 
आपसांत अंदल्ल्या सुरांत उलयताले . 

' आतां यल्लापूरा कूड व्हरून कितें करतले आमी ? 

' थंय ताजो कोणय सोयरोधायरो आसल्यार कुडिचो विलोय थंयच लावं 
येता . ' 

पूण कोणय आसूक जाय न्हय वे ? ' 

' गार्डमाम मुळचो कारवारचो . तो आतां थंयच कूड व्हरता जाल्यार बेस 
आसा . ' 

कारवार पडलें हंयच्यान शंबर मैलार . कठीणच ताका तें . आमी केन्ना 
रानाभायर गल्ले लोक न्हय . ' 

वक्कलिगालो हरीहर मदींच तणतणलो , ' गार्डमाम आमच्या गांवांत 
आसलो . आता हे मरण आमच्या गांवचे . आमी व्हरून आमच्या गांवांत लासुंया . ' 

शेरूगाराल्या काशीनाथान म्हटले , ' लासूक तुमकां सोताक सुवात आसा 
मुगा ? रानांत खंयूय झाडांपोनाक व्हरून प्रेत लासतात . आनी गांव खंय 
गांव ! सात जातिच्या लोकांली तोंडां सातवटेन . एकल्याली सांवळी दुसऱ्यांक 
खपना . ' 

कुस्टाप्पा म्हण एकलो जाण्टोसो आसलो . ताणे म्हटले , ' आमकां रानांत 
रावतल्या लोकांक हे रान कितें आनी ते रान कितें . खंयूय एकच . आतां गार्ड 
माम प्रेत ताज्या गांवांत व्हरता जाल्यार मात .... ' 

विनायक मातयेंत फतकल मारून होळोम काडून रडतच आसलो . ताजे तें 
रडप रेंवटांत उडयिल्ल्या उदकावरी रानांत विरून वयतालें . ताजे पडसाद लेगीत 
उठनासले . 

ल्हवल्हव ताका होलमलें , सगळे जण खोळंबून बसल्यात . तांकां प्रेताचें कितें 
करचें म्हण घोर लागला . तो उठलो . कुस्टाप्पासरी वचून ताणे म्हटले , ' गांवांत 
कोण ना म्हगेलो . आवय मरतकीर थंयचें घरय मोडून पडले . ' 

' मांवाघरा कोण आसात ? ' 

मांव मांय ना म्हाका . आनीक दोगी भयणी तागेल्यो . एक गोंयां रावता . 
तिजो पत्तोसुद्दा ना म्हज कडेन . आनीक एक भटकळ उरता . तिगेलो घव थंय 
कस्टम शिपाय आसा . आसू तें ' 

मागीर कितें करचें म्हणटा ? ' 


6 


अद्रुश्ट 


३२५ 


' आतां वयता थंय मसणवटच म्हाका . तुमकां जाय तशें करात . ' 

पूण आपसांत भासाभास करताकरतां तांच्यांत शेवटा एकमत जालें आनी 
तांणी थारयलें , प्रेत बेवारशी कशें वाटेर लासचे न्ही . आदी नाक्यार व्हरून 
दवरचें आनी थंयच्यान भायर काडून वयलेवटेन व्हरून लासचें . 

तांणी दोगांक धवें वस्त्र आनी हेर मर्णाचें सामान हाडूक यल्लापूरा धाडले . 
ताच्या खात्यांतल्या मनशांकय कळयात म्हण सांगलें . हेरांनी प्रेत उखलून परतें 
नाक्यार हाडले . वाटभर सगळे सामक्के मोने . विनायक मात दुख्खाचे कड सोंसूक + 
नज जावन परतोपरतो रड्टालो . आनी त्राण नाशिल्लेवरी पाय उडयत प्रेता 
फाटल्यान चलतालो . 

कळटकीर खात्यांतले पांच स जण सायकलिचेर धांवन येयले . तेन्ना 
कळगूटकार म्हण फॉरेस्टर आसलो . ताणे बरीच धांवाधांव करून लोकांक एकठांय 
केले . आदींच गच्च रान आनी तातूंत रात . दुख्ख आनी निर्शणीय त्या दाट 
काळखावरीच खोलखोल देविल्ली . 

किरवड बांदून प्रेत उखलता म्हणसर रातची इकरा जाली . इकरा वरांर 
चुडी पेटोवन घेवन तांणी प्रेत व्हरून नाक्याचे लागीसारच फाटलेवटेन व्हरून 
लासले . 

लासून जातकीर सगळे जण रोखडेच फासपले . यल्लापूरच्यान सायकलिचेर 
आयिल्लेय परते गेले . वयताना फॉरेस्टरान सिद्दी चुडाप्पाक नाक्यार वारांदांत 
न्हिदच्याक सांगलें . 

विनायक आनी दुसरो गाई गोपी दोगजण तेन्ना नाक्यार . गोपीली बायलय 
तेन्ना नाक्यार आसली . गोपीन एक चिमणे दिवो पेटोवन वारांदांत हाडून 
चुडाप्पासरी दवरलो . तो दार बंद करून भितर गेलो . विनायक वोग्गी वणटीक 
तेंकून बशिल्लो . मुखावेलें दार बंद करचे भान लेगीत ताका नासले . गोपी मदींच 
। आपल्या बंद दारासरी येतालो आनी म्हणटालो , ' न्हीद तू विनायक , वोगी न्हीद . ' 
मगेर तो कांय केळ मर्णाचे तत्वज्ञान सांगतालो , ' वयतलो वयता . सर्गात पडू , ना 
तर नरकांत पडू . तो सुटलो . फाटल्यान आशिल्ल्याच्या जिवाक कांच . ताणें जितें 


जळप . ' 


पूण विनायक वणटीक तेंकून बशिल्लो हाललो ना . अनाथ , असहाय्य 
जाल्लेवरी ताका रडूक येतालें . पूण रडेय फुटनासले . मनांत , काळजांत अंतपार 
नाशिल्ल्या दुख्खाच्या दरयान कवंडाळे घातिल्लें . हे दुख्ख सांगू कय आतां कोण 
उरूंक नासलो . 

TFTEPero को 
भायर भितर सगळे शांत आशिल्लें . आतांच हांगा एक मरणाचे अपशरण 
घडून गेला हे खरेंच दिसनासले . रसरशीत पेट्टे इंगळे उदक मारून पालोवचे तश 

सगळे शांत आसलें . उमाची चिताय ताका लासून ताचो गोबोर करून आतां 
न्हिवन शांत जाली आसतली ! 

खिणभर ताका दिसले , आतां आपणाक कोणेतरी चितेर दाळ्ळा आनी 
चोंयवटेन हुनातापाचो भगभग पडला ! 

परत एक फावट रगताच्या थेंब्याचे टप्टप् गळप ताचेमुखार घुवंक लागले . 
रगताचे एक मोड जालें . रगताची कुपां जावन चोंयवाठारार टपटप झडूंक 
लागली . ताच्या जिवितावयल्यान व्हावन गेल्लो रगताचो पावस ताच्या मनाच्या 
रेंवटारूय पावला पावलार थेंब्याथेंब्यान गळूक लागलो . रगताच्या थेंब्यांची एक 
सांखळी जाली आनी ताचे गोमटे भोंवतणी पडली . ताची सांखनळी खिणाखिणाक 
अंदूक लागली ! ताचे रगत शेळेले . तें व्हांवचे थांबिल्लेवरी तो वोग्गी पडून 
रावलो . 

ताका दिसले , रगतांतल्यान खिणाखिणाक व्हांवन गेल्लो प्राण फक्कत हांवेंच 
पळयला . पयलीं आवयचो , मामाचो आनी आतां उमाचो . 

हय , आवयय अशीच थेंब्याथेंब्यान करपून व्हांवन गेल्ली . ती सदांच म्हण , 
' ' ह्या देवचाराच्या छळान रगत आटलें म्हजे . खरेंच रगत आटून लासून गेल्लें 
तिचे . निमाणे मेरेन 

कांटयाक जीव घेवन आसली . तेंवय फक्कत 
म्हजेखातीर . म्हजें आंग सांसपीत केन्ना केन्ना म्हणटाली , ' ह्या म्हज्या घोणिच्या 
पिलाचें कशें जातले ? " 

बापूथ सोरो पिल्यार भोवच उचांबळ जातालो . म्हारू रिगतालो ताच्या 
आंगांत . कोपभर पिवप आनी तोपभर धांदळ . शिरो ताणून दांतओंठ खायत 
लोकाल्या आंगार वयतालो . लोकांक गाळी संवतालो . लोक मगेर ताका 
मारतालेय . 

हांव पाचवेंत आसताना एक फावट शाळेच्या दारार येवन मास्तराक गाळी 
संवंक लागलो , ‘ मास्तरा मायझंया , पोरांक कसली गुड्डेसांवां शिकयता ? 
शेतामेरेर गेल्यार वेंगभर तण तरी लवन हाड्टली . ' 

मास्तर हातांत बडी घेवन सुण्याक हामु डिल्लेवरी ताका धांवडायतालो . पूण 
तो आयक नासलो . मास्तरांक संवंतच आसलो . थंयच्यान देसायालो रामचंद्र 
वयतालो . ताणे मुखार येवन ताका शाळेतल्या दारांतल्यान ओडत व्हरून दोन 
थापटां फुलयली . तरीय ताणे गाळी घालचे सोडले ना . गाळी घालीतच खंयतरी 
वचूक गेलो . ताचो तो बोवाळ म्हाका पयसुल्ल्यान सारक्को आयकोंक येतालो . 
थापटांचो आवाज कानांत घुवतालो . 

त्या दिसाच्यान शाळेतली भुरगी म्हाका बेबदयालो चेडो म्हण चाळयताली . 
हांव शाळेत घुम्ममोनो बसून रावतालों . म्हाका शाळेत वचचेंशे दिसच नासले . 

पूण आवय शाळेचो वेळ जातकीर तें खांदे पिनिल्लें विटकें खोमीस आनी कड 
उसावल्ले मोटवें कालसांव घालून शाळेक धुकलताली . 

केन्ना केन्ना बापूय गांवभर बोवाळटालो आनी खंयतरी लकून पड्टालो . 
कोणतरी येवन सांगतालो . राती मगेर आई हातांत चिमणे दिवो घेवन सोदूंक 
वयताली . चिमणे दिवो मदींच पालवल्यार कोणय वाटेन वयतल्याकडेन ' बाबा 
उज्यापेट आसा ? ' म्हण ती परतो पेटोवन घेताली . हांव आईक धरून मोन्यानच 
ओडटालों आनी सांगतालों , ' या आमी घरा . परती या ! ' 

पूण आई तो पडिल्लेकडेन वचून चिमणे दिवो दवरून बसताली . आईक 
तेक्कून हांव . आई केन्ना केन्ना म्हणटाली , ' बाबू , आमी उखलून व्हरुंया रे घरा ? ' 

म्हाका वीट येयतालो ताका पळोवनः . हांव कसोच हात लायनासलों . मगेर 
आई ताका धेगशे घालून उठयताली . मातसो साबुद्देर आसल्यार तो आईकच 
गाळी घालूक लागतालो . कसल्यो बुरशो बुरशो गाळी आईक तो तिगेल्या मेल्ल्या 
आवय - बापायवयल्यान घालतालो . आवय भेड्डीकशी वोगीच रावताली . 

म्हगेल्या मामाकय ' तो गाळी घालतालो . मामाक गाळी घातल्यार मात 
आईक राग येतालो . म्हज्या भावाक संव नाका म्हण ती ताचेकडेन झगडटाली . 
एक फावट तो मामाक गाळी घालूक लागतकर हातांतलें रितें खुळणे ताचे 
तकलेर मारून ती वचून जळोव घालच्या माळयार लिपून बशिल्ली . 

बापुयच दुसऱ्या दिसा सकाळी ल्हव आवाजांत म्हाका विचारूंक लागलो , 
बाबू , आवयक पळयल्ले रे ? 

आई ल्हवच माळ्यावयल्यान देवली आनी रांदचे कुडीत वचून कामाक 
लागली . बापायन पळयलें पूण तो कांयच उलयलो ना . पिलोना जाल्यार केन्ना 
केन्ना बरो आसतालो . खिशांत चणेबीन घालून हाडून दितालो . एक फावट 
म्हाका खांदार बसोवन घेवन माजाळे भांडी जत्रेक गेल्लो . सोरो पिल्यार मात 
उजाचे पात्र . ताज्या दोळयांत रगत देवन येतालें . 

म्हगेलो माम बागलकोटांत सिमीट कारखान्यांत काम करतालो . आईक तो 
चुकनासताना वर्साक एक कापड हाडटालो . येताना म्हाकाय खोमसाचो , चेड्डेचो 
कुडको हाड्टालो . तेंच न्हेसून आमी वर्स धुकलताली . तेचीय बापायक नसाय 
जाताली . 

माम आईपरस धायेक वर्सानी ल्हान . आईलो भावाचेर भोव जीव आसलो . 
केन्ना केन्ना चड दीस भावाली खबर मेळ्ळी ना जाल्यार तिका वथरेणी 
लागताली . आईक खांब्यार आपटोवन बापायन तकली फोडली तेन्ना मामान जो 
सांवार केला .... ! 

आई तशी शिटूक आसली . बापूय मारूक येयल्यार ताच्या चपक्यांतल्यान 

सुटून कशी धांव मारची हे ती बरी शिकल्ली . पूण केन्ना केन्ना गावताली ताच्या 
हातांत . हातांत गावल्यार मात धडगत नासली . मारचेली ताची एक रीत आसली 
पयलीं तो तिका केसांक धरून जमनीर आपटितालो . मगेर फाटीर दोन थापटां 
घालतालो , मगेर एक खोट . पयलीं पयलीं हांव आई जमनीर पडटकीर किळांच 
मारतालों . मगेर मात भिवन गुळी जावन वोगी उबो रावंक लागलो . 

मारतालो आनी भायर काडून वयतालो . आई वोगी दीसभर न्हिदून 
रावताली . म्हजो मात घुसमटमार . हांव आईल्या उशासरी ना तर दारांत वोग्गी 
बसून रावतालों . 

व्हड रातीर बापूय बोवाळ घालीत येयतालो . पूण तो आतां आईक गाळी 
घालिनासलो . बेठेच गांवांवयले उलयत रावतालो . कोणाले तरी गोमटेक घांस 
मारिल्लेवरी कोणाक तरी गाळी संवतालो . आड्डतां आड्डतां ताजो आवाज 
खोलखोल वयतालो , उलोवणे लुडबे पडूक लागतालें . मगेर तो बशिल्लेकडेनच 
न्हिदून पडटालो . 


अशीच एक दीस आई ताच्या मारांत गावली . केसाक धरून सकल 
उडयताना तिची तकली वणटींतल्या चिया खांब्याक आपटली आनी सण्करून 
फुटून तातुंतल्यान रगत व्हावंक लागले . तरीय ताणें आईक मारचे सोडले ना . 
थापटां खोट घालीच . मगेर तो आईक तसोच सोडून गाळी संवत भायर काडून 
गेलो . 

पळयल्यार आईचे तकलेंतल्यान रगत व्हांवता आनी आई रगताच्या 
खळयांत पडल्या . हांव तेन्ना धा बारा वर्साचो . घे म्हण हांवें बोब मारली . 
शेजारच्यो बायलो धांवन येयल्यो . दादलेय येवन आंगणांत उबे रावले . सपसप 
आमच्या दारांत बापायक लागून कोण येयनासले . पूण त्या दिसा लोकांनी 
वासरी भरली . 

हांवें बोब मारली खरी पूण तें रगताचे खळे पळोवन म्हाका घुवळ येवंक 
लागली . कांय वेळ हांव घुवत रावलों आनी सकल पडलो . लोक एकेवटेन म्हाका 
सावचीत करतात , दुसरे वटेन आईक . आई रडत आनी आड्डत ' म्हाका पयलीं 
पळे यात ' म्हण लोकांक सांगताली . 

सांजमे रेन आईलें तोंड सुजून इतले मोटे जालें . ती पिरंगत हांथरुणार 


पडून आंसली 


सांजचो उसरां बापूय येयलो आनी वोगी एके कुशीक कांबळे घडयर 
बसलो . अंबीक आज्जेन घे म्हण ताका गाळी संवल्यो पूण ताणे एक उतर 
काडले ना . 

तिसऱ्या दिसा सकाळी अचकीत मामा पावलो . ताका वाटेचेरूच कोण 

तरी सांगले . तो रस्त्यावयल्यान बापायक गाळी संवत येयलो . ताणे वाटेवयले एके 
वयेचो खुंटो लेगीत मोडून हातांत घेयलो . मामा रागान धेयभान विसरिल्लो 
आनी घे बापायच्या आंगार धांवन वयतालो . दिशिल्ले , आतां दोगांचेंय पेट्टलें . 

आई बेगिबगीन भायर येयली आनी तिणे मामाक मिठी घाली . बापूय 
वोग्गी उठून 

घराचे फाटले वटच्यान खंयतरी वचूंक गेलो . 
मामालो तसलो तो अवतार हांवें केन्ना पळोवंक नासलो . हरशी थंड मोव 
सभावाचोच आसलो मामा . उपरांत मामान आईक डाक्टरासरी व्हयलें , इंजेक्शन् 
गुळयो दिवन हाडले . सांजचो तो वचूक गेलो . 

त्या दिसा रातचो बापूय घरा येयलो ना . आई सामकी आकुळ पिकूळ 
मदींच वथरेताली , ' कोणी वचून पळेयात रे खंय गेला म्हण तो 

. 
ण कोणच उठलो ना . दुसन्या दिसा सकाळी म्हाका आईन म्हन्यांत 
आफयले आनी म्हटले , ' वरम्याकडचे काजीत वचून चय , खंयूय न्हिदला 
काय म्हण . ' 

हांवें वचून काजीत रिगून पळयल्यार बापूय खरोच एक धोंगल काजी 
मुळाक कांबळ पांगरून घेवन न्हि दिल्लो . म्हाका म्हयांत वचचो धीर मात 
जालो ना . हांव तसोच धांवन येयलों . मगेर आईन शिवरामदादाक आफोवन 
हाडून ताका घरा हाड म्हण विनयलें . 

बापूय येवन सोप्यार बसताना ताणे इतलेच म्हटले , ' इतलो मिजास 
सांगतालो , भयणीक वयताना घेवन कित्याक गेलो ना ? म्हाका मारून भयणीक 
बोडकी करूंक उठिल्लो . जातली , जातली ती बोडकी . ' 

ल्हव ल्हव घराक मर्णाची घुबडी लागिल्लेवरी जाली . बापूय सोरो 
पितालो आनी आठआठ दीस जेवनासताना वोगी पडून रावतालो . तो आतां 
कोणाक गाळी घाली नासलो . फकत अर्थ नाशिल्लें बडबडटालो . वर्मा भितरच 
तो हांथरुणाक लागलो . स म्हयने हांथरुणार उरलो आनी एक दीस गेलो . 
तशीच दोन वर्सानी आई गेली . आई गेली तेन्ना हांव पंदरा सोळा वर्साचो . 

आई गेली तेन्ना मामा पंदरा दीस आसलो . पूण तेन्ना ताची अवतिकाय 
पळोवं नज जाल्ली . दोळे फोण कुलांत गेल्ले आनी हडदयाची हाडां भायर 
सरिल्ली . तो सामको खांकतालो आनी उशासरी कट्टी दवरून थुकतालो . एक 
दीस हांवें पळयल्यार कटेंत कट्टीभर रगत . हांव काचाबूल . मामाक टि . बी . चें 
दुखणे जाल्ले . मामा वयताना हांवे म्हटले ‘ मामा , हांव येवं तुजे वांगडा ? ' 

तूं आनीक नाका ते आदोडेत . हांगाच कितेंय किरोवन खा . ' 

कि रोवन खावंक कितें आसलें ? धा कुडवाचे शेत . बापूय आदी बरो गोर 
वांचो वखदळी आसलो . बळिश्ट आंडेर पाडे काय न्ही करून एकाच दोरान तो 

पाड्टालो आनी आंड मारतालो . पाड्या फाटल्यान एक पड तांदूळ , एक नाल्ल 
आनी सवापांच रुपय मेळटाले . मागीर मागीर बापूय ते सोयाकच घालतालो . 

आई मरतकीर हांव वसभर घरा आसलों . मामान एक फावट पन्नास रुपय 
मनिआर्डर करून धाडिल्ले . मुकुंददादागर पावसभर गोरवां चरोवंक आसलों . 
मुकुंददादाली बायल दनपरां बरी बुती बांदून दिताली . ती दनपरां जेवतालों . 
रातचो घरा येवन केन्ना केन्ना उपाशींच न्हिदतालों . वाडोभर इतलो लोक आसलो 
पूण केन्ना कोणे जेवला काय उपाशी आसा म्हण विचारले ना . हांव घरा आसताना 
एक दिवाळी येयिल्ली . कांय ना शिल्ले घरांत . हांवें घरांतलें आटोवभर भात 
व्हरून वाणयाक दिवन अर्द आटोव फोव हाडले आनी ते उदकांत भिजोवन 
खायले . आईची भोव याद येताली . दीसभर दार बंद करून हांव वोगी न्हिदून 
रावलों . पूण कोणे खबर केली ना . 

एक दीस विठ्ठलाच्या रामनाथान म्हाका असो मारला .... रामनाथालें 
आमच्या घराकुशीकच नाल्लाचे व्हडलें बाग आसले . थंय केन्ना केना सुकिल्लेबीन 
नाल्ल पडटाले . आदी बापूय म्हाका ल्हवच म्हन्यांत आफयतालो . आनी नाल्ल 
दाखोवन तो घेवन यो म्हणटालो . हांव धांवन वचून नाल्ल पोटाकडेन धरून 
घेवन येतालों . मगेर बापूय तो घेवन दुकानाचेर वयतालो . 

एक दीस असोच सुको नाल्ल पडिल्लो हांवें पळयलो . हांव ल्हवच गेलों 
आनी नाल्ल उखलन हाडलो . रामनाथ खंयच्यान पळयतालो देवाक खबर 
हांव नाल्ल हाडून घरांत दवरतां थंयच आसां तो गाळी संवत येयलो . म्हाका 
दारांतल्यान ओडून काडून फाटीर , मानेर पांच स थापटां मारली तेणे . हांव 
रडत वोगी भितर गेलों 

म्हाका रामनाथाचो रागच येयतालो , कितलेशेच दीस . ताची त्या बागांत 
चुडताची व्हडली खोंप आसली . ताका उजोच घालचो अशें दिसतालें . हांव एक 
फावट उज्यापेट घेवन खोपीसरी लेगीत गेलो . पूण धीरच जालो ना . उज्यापेटेची । 
काडी पेटोवंक गेल्यार हात गळून पडटाले . बापूय जेन्ना आईक मारून सोरो 
पिवन थार न्हिदतालो तेन्ना दिसताले , आतां हाचेर एक दांडो घालचो आनी 
धांवन वचचें . पूण तोवय धीर म्हाका केन्ना जालो ना . 

एक दीस गांवचो विश्वनाथ रेंजर येयिल्लो . एक फावट म्हाका वाटेरच 
मेळ्ळो . आवय भायर पडली व्हय रे तुगेली ? ' म्हण विचारूंक लागलो . हांवें 
हय म्हटलें आनी हांव येदें तोंड करून उबो रावलों . तो आंगावयल्यान वयतास 
ताना हांवें सट् करून म्हटले , ' मामा , तुजे वांगडा यल्लापूरा येयल्यार म्हाका 
कितेंय काम मेळत ? ' 

ताणे बरे म्हटले आनी तो म्हाका घेवन येयलो . येवच्या दिसाक तागेलो 

येदो व्हडलो तांदळाचो , नाल्लांचो साक हांवें बसामेरेन माथ्यार मारून हाडलो . 
मान मोडूंक पाविल्ली . 
ताणे 

यल्लापूरा हाडून म्हाका एका निकतोच नोकरेक लागिल्ल्या आंकवार 
रेंजरासरी रांदूक म्हण दवरलो . तो भोवच कडक मनीस . हांवें कितेंच केल्लें ताका 
मानवनासलें . आठ दिसांतच ताणे म्हाका धांवडायलो . म्हणूक लागलो , 
बुरसो , अर्दवट . तुका हे जमचेलें ना . ' 

हांव परतो विश्वनाथ रेंजरासरी येयल्यार ताणे पांच रुपये काडून दिले 
आनी म्हाका परतो घरा वच म्हणूक लागलो . बायलेक उलो मारून ताणे म्हटले , 
' हाका कितेंय आसल्यार वाड . ' पूण बायलेन म्हटले , ' आतां आड मायत्यार कितें 
आसा वाडूंक ? 

हांव थंयसावन भायर येयलों तेन्ना म्हाका खुप्पखुप्प रडूक येतालें . 
बसस्टँडार येवंक येयल्यार वाटेर अवचीत कोमरपंतालो विश्णू भेटलो . विश्णूलो 
बापूय पयलीं आमगेलें तें धा कुडवाचे शेत कसून दितालो . तेन्ना विश्णय केन्ना 
केन्ना जोत घेवन येयतालो . लागीच आशिल्लें तांगेलें घर . भुरगेपणापसूनची 
वळख . विश्णूक पळयलें आनी म्हाका बंद फुटून रडूंक कोसळ्ळे . ताका रडतच 
हांवें सगळी खबर सांगली . म्हटले , म्हाका कसलेय काम मेळोवन दी , हांव परतो 
गांवांत वचचों ना . तो म्हाका आपल्या बिराडार घेवन गेलो . तो थंय दांडेली 
कागद कारखान्याच्या बांबू डिपोत काम करतालो . ताणे म्हाका चार दीस 
आपणासरी दवरून घेयलें . ताची बायल म्हाका एकदम बरी करताली . उपरांत 
ताणे एका फॉरेस्टराक सांगून म्हाका प्लांटेशनांत कामदार म्हण धाडूंक लायलो . 
थंय बांदी रेंजेर भेटलो म्हण माणसुकी . 

प्लांटेशनांत कुलीकामाक वयतनाच एक दीस माम भायर पडलो म्हण 
खबर कळ्ळी . झाडामुळाक बसून हुंडक्याहुंडक्यांनी रडलों . हेर कामदार म्हाका 
भुरग्यावरी खाकोळांत घेतिल्लेभशेन समाधान करताले . 

म्हाका चड याद येताली ती मामयली . एकदम बरी आशिल्ली मामी . 
माम बागलकोटाक आसतालो पूण मामी घराच रावताली . हांव गेल्यार म्हाका । 
बरी करताली . मामयेक एक बरी संवंय आसली . कितेंय दिवचे जाल्यार निखटेंड 
हातार उडयनासली . बेगीबगीन मागील दारांत वयताली . केळीपानाचो एक 
चोळको ओडून घेवन येवन ताजेर घालून दिताली . कितेंय भाकरी , पोळो , गोड , 
फोव , चिरमुल्यो . तिणेच म्हाका एक फावट सांगिल्लें , तिणे खंय लग्न जातकीर 
रोखडेच एके के ळिचो पिलो कुळ रच्यान हाडून मागील दारांत ला यिल्लो . तिचे 
आतां हे व्हडलें पिंड जालां . म्हाका कितले दीस तरी मामयेले चुरचुरे दिसताले . 

मामाक दोगां भुरगीं , एक चेडो एक चेडू . चेडो खंय निकतोच गोंयां खंय 

तरी नोकरेक लागला . चेडवाचेंय फाटल्या वर्साक लग्न जालां . चेडवाचे म्हज 
लागींच लग्न करून दिवंचे मामयेल्या मनांत आसलें . पूण तिगेलो भाव कसोच 
तयार जालो ना . 

उमाली ही सोयरीक मामय नच केल्ली . आवयबापूय नाशिल्लें चेडू . बापो 
लयान पोशिल्लें . ताणें अठरा वर्सी मेरेन ताका वावराडेवरी घोळोवन घेयलें 
पूण लग्नाक एक भांगराची बरी वस्त घालूक ताका जाली ना . वयल्यान तागेल्या 
वांटयाचें घर , बागाकुडको हातासलो . 

सगळयो यादी , फुटिल्ले कवंचेच्या कुडक्यांवरी ! केन्ना रसमाच्यो गांठी ! ।। 
आवयचो सर्वव्यापी मोग , बापायचो उच्छेव , मामाचे आपलेपण , कट्टीभर 
रगत ! घरादारांतली तुळस कशी उमा ! ताकाय मरण कशे येवचें , खिणा 
खिणान आनी थेंब्याथेंब्यान ! शेवटा मरण रगतांतल्यानच येता काय कितें ! 

आनी आतां ही पिशी हांगा हाडून कोणे उडयल्या ! तिवय रगताचो 
भयांकृत दिस्टावो घेवन मुखार पडून आसा ! 

विनायकाक दिसले , हे म्हण खूबच जालें . म्हयन्याचे भश्टेपण जालें म्हण 
इतले हे खळे पडचें ? पूण ताका उगडास येयलो . उमा केन्ना केन्ना म्हणटाले , ' हे 
फावट आंगार म्हण खूबच जालें . ' पूण उमा कितले शिटूक आनी जुस्ताजुस्त . 
काय एक कळनासलें . आनी हिवय एक बायल मनीस जावन ! देवा , मनशाची 
कितें इपस्टा करता तू ! कुडिचे भान नाशिल्लें कसले पिशें हैं ! 

विनायक भितर गेलो , खंयतरी चेपून दवरिल्लें एक जुनेर आसलें तें ताणे 
हा डलें . व्हडान धेगसो घालीत तें तिजेवयल्यान उडयलें , ऊठ ऊठ हांगासल्ली . 
चल होसमार . ' 

ती जागी जाल्लेवरी उठली . ल्हवल्हव चलत मुखावयल्या झिलिनी घुसली . 

हय , एक दोन दिसांतल्यान एक फावट केन्नाय ती अशीच झिलींत 
घुसताली . ती तशी गेली म्हणटकीर विनायक फाट फिरोवन भितर येयतालो . 

ती झिलीत गेल्ली जायत्या वेळान भायर येयली . पळयल्यार ते जुनेर तिणे 
तुवालो भेंडाभोंवतणी बांदिल्लेवरी घट गुठलावन घेयलां . विनायकाक बरे दिसले . 
ताणे मनांत म्हटले , आसा म्हणची पडतली मातशी थायर . 

ती वारांदांत येवन बसली आनी आकांतयाळे आरपार एकधारी नदरेन 
विनायकाकडेन पळोवंक लागली , अंतरगर्भाची वळख सोदतलेवरी . 

विनायकान नदर चुकयली . पूण खिणांत तिचो तो हांसपा रडपाचो खेळ 
सुरू जालो . आतां ती रडनासली . हांसताली . मुमुरखो खू खू आवाज करीत मोती 
वारयिल्लेवरी हांसताली . विनायकान टक लावन तिका पळयलें . खरेंच तिचे 
सगळे बुरशेपण त्या हांशाआड लिपिल्लें . हयन्हय अर्दवर ती हांसताली . तें 

हां शें पळोवन विनायकाचे काळीज घुसळावन गेल्लेवरी जालें . 

कोण ही , खंयचे कसले पिशें ! म्हेळ जुनेर पिनकी रसमाची साडी , वादयो 
जाल्ले मखमली पोल्क , घडी जावं एक मिरी पडूं क ना शिल्ली पूण बरगल्ली कूड , 
म्हेळ मळिचो थर आनी आतां गर्भपिशवेंतली तरणी रगताची धार ! 

विनायक घुस्पागोंदळांत शिरकल्लेवरी जालो . 

सकाळी तो एक भाकरी तिचे म्हन्यांत घेवन गेलो तेन्ना ती पांय फांकून 
जीव गेल्लेवरी न्हि दिल्ली . म्हयांत वयतकीर घम करून पोशेल्लेलो वास येयलो . 
तोंडय सुजिल्लेवरी दिसतालें . दोळे खूब रडटकीर तांबडे जावचे , 

पातकड्यो 
सुजच्यो तशें दिसतालें . आंगार तांबडें चरतें कशें उदेल्लें . 

आज हिगेलो भश्टयाचो तिसरो दीस . हिणे आयज कशेय करून न्हावंक 
जाय , कशेय करून ! तिणे तशेंच रावंक फावना . तिकाय तें मारेकार आनी ह्या 
थळाकय . तशेंच रावप म्हल्यार जल्माचो भश्टाकार ! एक फावट एक कुणबी 
एक कोंबो , चोरू , रोंट घेवन येयलो . नाक्याचे वयलेवटेन वचून ताणे एका झाडा 
पोनाक आशिल्ल्या फातरासरी देवस्पण केलें आनी थंय कोंबो मारून घेवन 
गेलो . वयताना तो म्हणटालो , ' म्हारगतेचें थळ हें . हांगा भश्टपण उपकारना . ' 

तो भितर गेलो . बिंदलो हातांत आनी कळसो खांदार घेवन वचून ताणे 
उदक हाडले . न्हाणयेचे भाण उदकान उप्पाट भरले . मगेर न्हाणये पोल्लेंत बरीच 
सुकी लाकडां सारून उनो घालो . लाकडां पेट्रंक लागतकीर ताणे वचून 
शिकेकायेच्या सांगांचें वल्लेकुरकूल सकल काडले . 

रानांतल्यो शिकेकायेच्यो सांगो पुंजावन हाडून वल्लेकुरकुलांत घालून 
उमानच तें खुंटयाळयाक लावन दवरिलें . उमा वचतसान विनायकान ताका हात 
लेगीत लावंक नासलो . आज ताणे तें काडले . खूबशो सांगो फातरेर धाडावन 
ताचो ताणे बरो गुळो केलो . 

ताणे तो गुळो व्हरून न्हाणयंत दवरलो . उपरांत पेट उकती केली आनी 
पेटेच्या तळाक आशिल्ली उमाची एक पोत्री साडी काडली . साडी आनी एक 
पोल्क व्हरून मान्न्यासरी दांडयर उडयली . 

आज हाका हांव वर्साचे न्हाण 


V 


न्हावयतलों . 


उपरांत तो तिचेम्हन्यांत गेलो आनी ताणे भुरग्याक समजायिल्ले वरी म्हटले , 
' ऊठ . उदक तापयलां . न्हाव तूं आज . ' 

तिणे ताचेकडेन कांयवेळ फकाणांनी पळयतात तशें पळयलें आनी कूस 
परतिली . विनायकाक इतलो राग येयलो , हिचे तकलेर हाडून दांडो घालचो अशें 
दिसले . ताणे मुखार वचून तिच्या एका बावळयाक घट धरलें आनी तिका उबी 
केली . उपरांत तिका ओडत तो फाटले वटेच्यान न्हाणयेत घेवन गेलो . ताणे तिका 

न्हाणयेत बसयली आनी हुनहून सरसरीत चार तांबये आंगावयल्यान घायले . हून 
उदक आंगार पडटकीर माजर जशें फडफडटा तशी ती काय वेळ फडफडली . 
विनायकाक दिसलें , उदक इल्लें चडच हून आसा . ताणे तातूंत थोडे शेळे उदक 
रखयलें आनी तांबयो तिच्या हातांत दिवन न्हाव म्हण सांगून तो भायर येयलो . 

पूण ती तशीच उठून भायर येयली . आतां ती भिजिल्ले कुकड कशी भोवच 
बुरशी दिसताली . रागान विनायकाचे मस्तक पेटलें . ताणे तशीच तिका धुकलून 
परती मान्न्यांत व्हयली . आनीक चार तांबये उदक रखयलें . मगेर तो शिकेकाईचो 
गुळो हातांत घेयलो . वस्त्राचो इल्लो शाबू थंय आशिल्लो तोव य तातूंत भरसून 
घेयलो . धांवन वचून इल्लो काथो हाडलो . तो धरून तिचे आंगपोंग आयदन 
घाशिल्लेवरी तो घासूक लागलो . मदीं ती हाच्या सांवाराक लागून बशिल्लेकडेन 
लखून पडली . तिका परती बसोवन तो घासूक लागलो . आंगावयले वस्त्र तर 
केन्नाच सुटून पडून मान्न्यांत लोळटालें . 

तो तांबयाचेर तांबये उदक रखयतालो तसो आंगावयलो म्हेळ मळ व्हावन 
वयतालो . तें पळोवन विनायकाक आगळीच खोस भोगताली . ताणे शाबवाचो 
आख्खो गुळो लेपडायलो आनी भाणभर उदक तिजेवयल्यान रखयलें . 

पूण तो निर्विकार आसलो . तिचे उ कतें आंग घांसुनय तो चलबिचल जालो 
ना . थंडपणान ताणे भितर वचून एक फाडो हाडलो आनी तिचें आंग पुसले . 
केसांच्यो जटो जाल्ल्यो . पुसताना तातूंत बोटां रिगोवन त्यो सोडोवचेलो 
ताणे यत्न केलो . 

उपरांत ताणे दांडयेवयली साडी आनी पोल्क घेवन पोल्क पयलीं आंगार 
चडयले आनी मगेर साडी कमरेसरी उडोवन ' न्हेस ' म्हण सांगून तो भायर 
येयलो . 

काय वेळान , खयांनीच साडी आंगाभोंवतणी गुठलावन घेवन ती भायर 
येयली . फाटलेवटेच्यान एक कोसळिल्लोसो सोंपो आसलो . थंय इल्लें वोतय पडिल्लें . 
विनायकान तिका थंय व्हरून बसयलें . घरांत एक व्हड दांतांची लाकडाची फणी 
आसली ती ताणे सोदून हाडली आनी तिच्या हातांत दिली . फणी हातांत 
मेळटकीर समतीच ती तिणे माथ्यार केसांसरी व्हयली आनी ती माथें बरगन 
घेवंक लागली . 

मातशें कुशीक उबो रावन विनायकान तिका बारीक पळयलें , निकत्याच 
घांसून दवरिल्ल्या तांब्या आयदनावरी ती चकचकीत नितळ दिसताली . ती चड 
गोरी ना शिल्ली पूण काळी तर नाशिल्लीच . म्होंव पिवंक मुखार केल्लेवरी तिचे 
वोंठ मातशे मुखार आयिल्ले , तांचो तांबडो रंगूय शाबूत आसलो . पोले इल्ले 
बसकेच आसले पूण नाकाक मात धार आसली . दोळे मातशे घारशे , भांगरावर्णाचे 

पूण नदर मात खोल गेल्ली . खोल दोन बारीक पणट्यो पेट्टात अश दिस . 
दोळयां भोंवतणी काळी कवंडाळी नाशिल्ली जाल्यार ती एक बरीच सोबीत 
बायल म्हणू ये ताली . 

आतां ताणे पारखून पारखून तिचे पिरायेचो अदमास लावचेलो यत्न केलो . 
केन्ना ताका ती विशीतली दिसताली तर केन्ना ताचे परस इल्ली व्हड तर केन्ना 
इल्ली ल्हान . ताणे मनांत म्हटलें , कितेंय म्हण , पंचविसां भितरलीच आसा ही ! 

बरोच वेळ ती चड्ट्या वोतांत बशिल्ली आनी सारक्की माथें बरगून 
घेताली . झाडांच्या पानांतल्यान देंवन तिचेर शिंपडिल्ले वोताचे कुडके तिचेर 
भांगरारंग फाफडीत चकचकताले . ताका लागून ती मदींच ताका भारीच सोबीत 
आसा अशें दिस . 

आतां हिका खंय दवरतलो लिपोवन . तशीच व्हरून वारांदांत उडयल्यार 
कोण केन्ना कसो घात मारीत सांगू नज . तो आपले आपूण भियेल्लेवरी जालो . 
ताणे मुखावयले वटेन येवन सुलूस घेयली . उपरांत ताणे नाक्याचे एके बंद कुडिचें 
दार उकतें केलें , बेगीबेगीन ते लोटून घेयलें . भि तर कुसड शेळावाचोसो वास 
येयतालो . पूण ताणे सान्न मारून मारून ती निवळ केली . वारो नीट खेळू दी 
म्हण दार कांय वेळ उकतें दवरलें . 

मगेर थंय शेनरी आनी गोदड हाडून हाथुळ्ळी . फाटलेवटेन वचून तो 
तिका बावळ्याक धरून घेवन ययलो . येताना ताका दिसले , ही एकशिवडी 
आनी ऊंच आसा . तिचे केसय लांब आसुंयेत . ताणे तिका हाडून हांथरुणार 
बसयलें . ती धोपरां वयर करून काय वेळ बसली . मगर ताकतिकेन शी उठली 
आनी भायर येयली . भायर येवन तिण आपली बोंदरांची पोटली उखल्ली आनी 
खांक्याक मारली . घोर विचारान पडिल्लेवरी ती काय वेळ तशीच उबी रावली . 
विनायकान परत धु कलूनशी तिका भितर हाडली . ती पायांकडेन पोटली दवरून 
हांथरुणार बसली . आतां ती विनायकाक आपल्याच घरांतली कोण वायटाकार - 
अशी दिसली आनी तिचेविशी काकुळटेन ताचें मन भरून येयलें . 

तो आपले कुडीत गेलो आनी तायटार तायटभर खोबरेल घेवन येयलो . तें 
ताणे तिच्या माथ्यार घांसलें . आपणे हातांत फणी घेवन तिच्यो जटो नीट 
सोडोवंक लागलो . हातांत कातर घेवन सुटनात थंय ताणे त्यो कापल्यो . केंस नीट 
वळयतकीर ते कमरेमेरेन पावले . आतां तिका आगळीच सोबा मारताली . केंस 
वाठयतां वळयतांच तिका झमेन लकण येवंक लागली . दोळे धांपून आंगाची 
पोटली करून ती ल्हान भुरग्यावरी न्हिदली . 

अशें तिगेलें सुस्त न्हिदप विनायक पयलेच फावट पळयतालो . हरशी ती 
सदांच दोळे उकते दवरून वराची वरां पडून रावताली . ना तर बसत उठत 

रावताली . 

सकाळी उठून तो भायर येयल्यार कोमरपंतालो हरीहर नाक्या मुखाबय 
ल्यान ' देवा देवा ' करून हडदें बडयत रडत वयतालो . 

ताचे फाटल्यान कोणतरी एकलो अनवळखीच . ताका विनायकान कितें 
जालें काय म्हण विचारलें . ताणे सांगलें , ' तांगेलो हतीकसो वोडिचो रेडो थंय 
पयल्या धेगणांत वागान मारलो . तीन दीस सोदताले आमी . आयज थंय सांगाडो 
मेळ्ळो . काल सांजचे एकल्यान थंय गिदां जमल्यांत म्हण सांगिल्लें . 

विनायकाक भोव वायट दिसले . तांचे वटेन पळयत तो काय वेळ वोगी 
उबो रावलो . हरीहर हो कारवार देऊळमक्केचो . दर कार्तिकांत तो आपले 
वोडिचे रेडे घेवन यल्लापूराक येयतालो . कैगे , कोडसळ्ळी , बरबळ्ळी , बांसल , 
इडगुंजी ह्या लागिच्या रस्त्यान तो यल्लापूराक पावतालो . कुपांतली नाटां 
ओडच्या कामाक रेड्यांक लायतालो . आतां एकल्याच रेड्याक घेवन कितें 
करतलो ? 

काय वेळान तो दार काडून भितर पिशेसरी गेलो . ती उमाची साडी 
चाप्प आंगाभोंवतणी गुठलावन घेवन उदारी न्हिदिल्ली आनी वयर पळयताली . 
तिणे ती साडी अशी गुठलावन घेतिल्ली की तिच्या पायाचे , हाताचे बोटलेगीत 
दिश्टी पडनासले . 

विनायकाक जुस्त तिचो आंगलोट उमाच्या आंगलोटावरी दिसलो . उमाय ' 
अशेंच ऊंच एक शिवडी आनी बारीक आसलें . उमा मातशे काळें आनी ही इल्ली 
उजळ . उमाय केन्ना केन्ना अशेच ' म्हाका शीं खाता बाये ' म्हण साडी पुराय 
आंगाभोंवतणी गुठलावन घेतालें . आनी वोग्गी पडून रावतालें . विनायकाक 
दिसताले , हांवें ताचे साडयेचे पोतानपोंत ओडून आपणाक उकतें करचें अशें 
हाच्या मनांत आसा . म्हणच हे अशें न्हिदला . तेन्ना ताची आंगां उस्तूंक विनायकाक 
भोव खोस भोगताली . 

विनायक काय वेळ तिचे कडेन थीर पळयत रावलो . हेच तिचे खरें सोबीत 
रूप अशें ताका दिसले . पूण तो वोग्गी भायर येयलो . 

झाडां पयल्यानच्या गवळांतलो चंद्र नाक्यामुखार काय वेळ बेठोच गण 
मणलो . मगेर मुखार येयत विचारूंक लागलो , ' ती पिशी गेली वे ? खंय दिसच 


ना . ' 


विनायक रागान ताजेर तापलो . ' म्हाका कितें विचारता ? म्हजी बायल 
कितें ती ? नाका जाल्ल्यो खबरी जाय तुमकां . हे फुडें नाक्यासरी येयल्यार चय . 
सरकारी नाकें काय फकाणां ? ' 

तो विनायकाकडेन विचित्र नदरेन पळयत वोगी काडून गेलो . आपूण खुबच 

तापलों म्हण विनायकाक बरे दिसले . 

तेवटेन धनगराली उबगी व्हडलो दांडो भुयेर खट खट् तेंकयत दादल्यावरी 
धपां घालीत वयताली . तिणे विचारले ' काय जालें गार्डमाम ? ' 

' ते पिशेची खबर म्हाका विचारता ! खंय गेली काय खंय ! ' 
' गेला तर तें ? ' 
' हय , हय . गेली ती , गेली . खंयच्यान येयली आनी खंय गेली देवाक खबर ! 
' येडा मनशाचे काय , पाय नेतात थंय घर . ' 

फाटलो म्हयनोभर पिशी नाक्याच्या वारांदांत पडून आसताली ना तर 
आशिकुशीकच गणमणटाली . आतां अचकीत ना जातकीर लोक विचारतलेच , 
दोनच दीस .... दोन दिसांनी सगळे विसरून वयतले . 

तो आपले कुडीत येयलो . थंय वणटीर एक तायटायेदो हारसो लावन 
दवरिल्लो . वयतांवयतां ताण हारशांत पळयलें , कितें अवतिकाय जाल्ली ताची . 
तोंड सामकें म्हेळ तेलकट जाल्लें . आदींच पडिल्ले पोले आतां चडच फोणकुलांत 
गेल्लेवरी दिसताले . तकलेवयले पातळ केंस शिपायांवरी उबे जाल्ले . चार दीस 
खाड काडूंक नाशिल्ल्यान चेहरो बुरसो दिसतालो . 

खरें म्हटल्यार उमा वचतसान ताणे आपल्या देहाची उस्तवारीच सोडिल्ली . 
पोटाक भूक लागता म्हण शिजोवन खातालो . ताणे आतां खाडाचे सामान काडले . 
कोपांत हून उदक घेवन हारसो दोनय पावलांच्या चपक्यांत धरून तो खाड काडूंक 
बसलो . 

खर वोताचे गिमाळ दीस सुरू जाल्ले . प्लांटेशनांत आतां कांयच काम 
नासले . बेठीच रानावटेन एक फेरी मारून आळस दीत रावचे . 

पूण तिका सांबाळचेलेंच काम व्हडले जाल्लें . खंयूय गेल्यार तिचो हुसको . 
एक नदर सारक्की तिचेर . ताणे ते कुडीक कुलूप मारिल्लें . खंयूय वयताना कुलूप 
लावन वचप . मातसो काळोख जातकीर तो तिका भायर काटालो आनी नाक्या 
फाटल्यान व्हरतालो . आपूण कुशीक आड उबो रावतालो . ती काळखांत चड 
भितर रिगूक लागल्यार विनायकाचो आवरो उडटालो . मगेर तो सुण्यामाजराक 
आफयिल्लेवरी ' यो यो ' करून आफयतालो . ना तर धांवन वचून धरून हाड्टालो . 

केन्ना केन्ना तो तिचे कुडीत वचून बरोच वेळ उबो रावतालो . मदींच ती 
थायर येयिल्लेवरी दिसताली . आंगावेलीं वस्त्रां नीट सांबाळटाली . दोळ्यांत 
जीव भरिल्लेवरी दोळे भिरभिरताले . तकली हालोवन नदर दिवन ती प्रस्न 
विचारता अशें दिसतालें . केन्नाय तो तिचेसरी खुरमांडी घालून बसतालो . मगेर 
तिचेसरी उलयिल्लेवरी कितें कितें विचारीत रावतालो . तोंडान उलयतालो आनी 


हातान कुरू करतालो . 

खंयची , खय घर ? 


.... 


आवय बापूय खंय आसात ? 


लग्न जालां ? 
समा . 
हांगा कशी पावली ? 
पूण ती दर प्रस्नाक गळयांत कानी घालताना गायन 

तुकुतुक 

पळोवचे 
तशी पळयताली . 

तिच्या तिसऱ्या दिसाच्या न्हाणा उपरांत चार दीस खरेच बरे गेले 
दिसपट्टो देहधर्म नीट करताली आनी आंगावयली वस्त्रांय सांबाळटाली 

पांचव्या दिसा रातची ती घुवंक लागली . अचकीत हूं हूं असो आवाज 
येवंक लागलो . तो बेगीबगीन तिचे कुडीत धांवलो . तिचो हड्ड्याचो भातो भन्नी 
लागिल्लेवरी हालतालो . मगेर ती बशिल्लेकडची उठली आनी भोंवड्यो मारीत 
अर्थहीण गावंक लागली . 

म . लासूक गेल्लो पेट्टी शेण माथ्यार घेवन सोताच लासून मेलो .... 
भुरगीं जायना जावंक म्हजी गर्भपिशवी शेणाची काय मेणाची .... तोच खोटो 
पयसो , युजलेस् ..... शेणाचो मेणाचो , शेणाचो मेणाचो , शेणाचो मेणाचो ........ 

विनायकाचेर आकांत . लोकांक कळल्यार अनर्थ जातलो . तो बेगिबगीन 
आपले कुडीत गेलो . थंय देवाचें फळे आसलें . ताजेर एक देवाचो फोटो आनी 
कासाळ आसली . उमा वचतसान ताणे देवाची पुजा , भजन सगळे सोडिल्लें . ताणे 
बेगीबगीन कासाळ हातांत घेयली . ती व्हडाव्हडान वाजयत तो सकल बसलो 
आनी भजन करूंक लागलो , ' ठोबा , ठोबा रखुमाय ठोबा 

दिगंबरा दिगंबरा पार्वती वल्लभ दिगंबरा .... 
मुख पहाता लोचनी सुख झाले हो साजणी ... 
थकून 

आपलें बडबडप तिणे थांबय मेरेन तो कासाळ बडोवान व्हडाव्हडान 
भजन म्हणटालो . 

वाजोवप थांबयतकीर ताका गळून गेल्लेवरी दिसतालें . इतलें भजन म्हटले 
पूण आंगांत उत्साव ना शिल्लो . परती निशेणी पातळिल्ली . तो तिका पळोवंक 
तिचे कुडीतय गेलो ना . हांथरूण घालून वोग्गी उपाशींच न्हिदलो . वणटी कडचो 
चिमणे दिवो मात ताण पालोवंक नासलो . 

तो चिततालो , कित्याक म्हण हांव ही तड्डकां करतां , कित्याक तिका 
हांवें लिपोवन दबरलां , तिचे विशी ही काकुळट कित्याक ? किंवाट्यान आपणाकच 

गाळ घातिल्लेबरी करून ताणे म्हटले , ' तिका कित्याक धांवडायना हांव ! ' 

एक फावट आवय वाटेवयल्यान एक माजरापील घेवन येयल्ली . तें पावसान 
भिजिल्लें , पिसु डिल्लें आनी शियान गोठेल्लें . ' आई , ही बिरमत कित्याक घरांत 
हाडल्या गे ? ' म्हणटकीर आईन म्हटले , ' मातशी चुलीकडची ऊब दितां ताका 
आनी पावस थांबतकीर व्हरून सोडटां . ' 

पूण तें मांजर शेवटामेरेन , आई मरमेरेन , स वा घरांत आसलें . आई 
मरतकीर मात एक दीस नाऽच जालें . 

कितलोसोच वेळ तो यवजणेत घुसपून पडिल्लो . मातशी लकण लागतकीर 
तो भानार येयिल्लेवरी जालो . दोनय दारा उक्तींच आसात . दिवोय पेट्टा . तो 
हाथरुणावयलो उठलो . पळयल्यार ताचे कुडिच्या हुंबन्यसरी कोणतरी बसला . 
चिमणेच्या काळशा , तामशा उजवाडांत , म्हारवाली कशी एक आकृती . ताणे 
बेगिबगीन वणटीवयलो दिवो हातांत घेयलो . दिवो मुखार व्हरून चयल्यार , ती ! 

- काय वेळ तो हातांत दिवो घेवन तिचे म्हन्यांत वोगीच उबो रावलो . ताका 
वोगीच दिसले , ती आपल्या पायांर पडून आपले पाय धरून रडूक लागल्या 

ताणे भूज धरून तिका उठयलें . ती उबी रावली तेन्ना आपसुकच पुराय 
ताका तेंकली . ताण तिचे कमरेभोंवतणी हात घालो आनी तिका वेंगेंत धरून 
व्हयल्लेवरी तिचे कुडीत व्हयलें . आयज पयलेच फावट तिचो ताका पुराय स्पर्श 
जाल्लो . ताचें मन चळूक ना अशें न्हय . पूण भिरांतेचें , निर्शणेचे चेपण इतलें 
आसलें , ताका तो भेदुकच शकलो ना . वयल्यान एक पातकाची , गुन्यांवकारी 
पणाची भावना . हेच खातीर तिका हांव अन्न घालतां , न्हाणयतां ? प्रस्नांचे 
आनीक एक चेपण . निमाणो पेणो खबर आसुनय नेणारपणाची पळवाट , तड्डकां ! 
पूण एक मानचेंच पडटलें , विनायक अरवळ अबर्गत आसलो , मोहाचे भकीक ] 
पङपीय आसलो . पूण तो निश्ठूर , निगरगट्ट मात नासलो . ताच्या जिविताचें 
झगडेंच मुळांत मनाचे मोवपण आनी दैवाचें निश्ठुरपण हेच आसले . म्हणुनच 
एकदम धपको दिवप ताच्या हाताभायलें आसलें . 

दुसऱ्या दिसा सकाळी अचकीत एकलो येवन दारांत उबो रावलो . बावीस 
नेवीस वर्साचो तरनाटो . ताच्या हातांत एक पोती आसली . खांदार नीट गुठला 
यिल्लो हांथरुणाचो कवळो आसलो . ताका पळोवन विनायक आगळयाच दुबावान , 
भिरांतेन भायर येयलो . ' कोण , कोण तूं ? ' 

' बांळेमनी सावकारालो कारकून हांव . हांगा एक कूप मारचेलें कंट्राक्ट 
घेयलां सावकारान . ताजे माकिंगबीन करचेल्या कामाक म्हण येयलां हांव . तीन 
म्हयने तरी उरतलो . तुमच्या रेंजरान म्हाका म्हटलेले , नाकें रितेंच आसा , थंय 
रावल्यार जाता . 

विनायक शादूर जालो . ' हांगा रावतलो तूं , हांगा ? हो साचो आनी 
मांडवळांचो आगर . दिसाचे घुगूम रडटात . पयर हांगा ह्या वारांदांत सोरोप 
आनी मुंगुसाचें झगडे . ह्या नाक्यार येवन राविल्लो कोण केन्ना बऱ्याक पावलो 
ना . हे मुखावेले कुडीत एकल्यान गोळ लावन जीव दिलो . अजुनय तो हांगा 
भोंवता . हांवें दोळ्यांनी पळयला कितल्या फावट . ' 

पूण तुमी रावतातच न्ही हांगा ? ' 

म्हजे सोड . हांवें सगळे सोडला . बायल हांगा मरतसान म्हज्या मर्णाक 
रावलां . आनी हांव सरकारी मनीस . सरकारी ड्रेस आंगार घालतकीर कसलोच 
बादिकार जायना . प्रायव्हेट मनशांक रावपाक घर न्ही हें . ' थंयच पेल्यान वाटेर 
हांगेलें आयकत शेरूगारालो नाराण उबो आसलो . ताणे ल्हवूच म्हटले , ' तोच 
एक देवचार . ताका आनीक म्हारू गिरो लागता ? ' 

' मगेर म्हाका हांगा आनीक खंय रावंक मेळत ? 

' वयर रस्त्याकुशीक सिद्दरामाल्या मांगरासरी वचून चय . थंय गुलाबी 
म्हण आसा तिका विचार . ' 

तो वोगी फाटी गेलो . 

नाराण मुखार येयलो . ' गार्डमाम , धांवडायलो कित्याक तेका ? ह्या एक 
सुन्या नाक्यार तुमकां सांगात जातासलो . ' 

' सांगात बीन कांय नाका म्हाका . कोण गांवावेलो खाजगी मनीस . सरकारी 
नाक्यार रावंक येयला . ' 

नाराण मुखार येयलो . ताणे ल्हव आवाजांत म्हटले , ' तुमकां कितें सांगचें 
आसलें . ' तो नाक्याची सोपणां चडूक लागलो . विनायकान बेगिबगीन ताका म्हटले 
' सांग सांग थंयच्यानच सांग . ' 

ते कोंडीकडचे शिवा आनी तागेलो भाव रामण्णा तांणी काल राती ही 
येद्दी व्हडली शिसा लाकडाची पाटी रानांतल्यान हाडून ताणावळीत लिपोवन 
दवरल्या . धरात आनी खटलो घालात तांचेर . ना जाल्यार फॉरेस्टराक सांगात . 
मोटे लटारू मनीस ते . ' 

विनायक ताचेर सट्करून तापलो , ' हाडली मुरे , हाडू दी . आमी पळोवन 
घेतले तें . रान कितें तुज्या बापायचे रे ? विघ्नाळो चाडयो घेवन येयला हांगा . ' 

नाराणान अजापानशें ताचे कडेन पळयलें आनी तो वोगी फाटी फिरलो . 
न्हे शिल्ल्या म्हेळ वाल्याच्या शेवटान तोंड पुसत तो वचूक गेलो . 

खरें म्हटल्यार तें ताचें काम नासले . तो प्लांटेशनार गार्ड आसलो . ह्या 
वाठाराचो बीट गार्ड दुसरोच आसलो . तो केन्ना केन्ना चार आठ दिसांतल्यान 
यल्लापूरच्यान ये यतालो . पूण ताका मेळिल्ली सुनशा वडलांच्या कानार घालचे 

ताचे कर्तव्यच आसलें . तो चिततालो , ही खबर कशीय करून फॉरेस्टराच्या कानार 
घालूक जाय . ना तर म्हजेरच कर्तव्याक चुकिल्ल्याची आळ येत . 

दुसऱ्या दिसा सकाळी उसरां बीट गार्ड हातांत सायकल धरून नाक्या 
कुशिचे वाट न सकल गांवांत वचूक वयतालो . विनायक ताका पळोवन धांवत 
धांवत ताचेसरी गेलो . शिशा पाटयची सगळी खबर ताणे बीट गार्डाक सांगली . 
तो मोन्यानच तकली हालयत रावलो , मोटो गविश्ट मनीस कसो . निमाणे ताण 
इतलेंच विचारले , ' तुजे कडेन कोणे कितें बरोवन दिलां ? ' 

विनायकान ना म्हणटकीर ' सोड म्हणत तो सायकल हातांत धरून 
वचूंक गेलो . विनायकान फाटल्यान म्हटले , ' फॉरेस्टराच्या कानार घायल्यार 
बरें . ' 
दुसन्या दिसा विनायक बेठोच गांवांत भोंवडी मारून येवंक म्हण 

गेलो . 
कितेंय शाकभाजी मेळल्यार हाडची आसली . जाल्यार काल बीट गार्ड येवन 
गेला . कितेंय घडलां काय म्हण सुनशा घेवंची आसली . शेतोडे शेतोडेंतल्यान तो 
वयतालो . दोशीवटेन पयस पयस घरां आसली . करडान शिविल्ले मांगर कशी . 
शेतोडेच्या मदल्यान एक व्हाळ व्हांवतालो . ताचे उदक व्हावताना मदींच 
बैलाच्या गळ्यांतली कोंड्याची घांट वाजिल्लेवरी आवाज येयतालो . 

तो वयता तें पळोवन मराठ्यालो शांता वंयसरी येयलो आनी खेपूंक 
लागलो , ' ताचो वंश वाडचो ना . निसंतान जातलें . ' 

कितें जालां तुगेलें ? ' 

काल तो बीट गार्ड येयल्लो , हांवें नांगर करूंक म्हण माटिची मुंडी 
हाड्न दवरिल्ली . भेसडावन रवाण्याक दवरूंक म्हण दवरिल्ली णवय तांती घेवन 
गेलो . म्हज्या कुकडाचे बी खायलें तेणे , तेचो आनीक वंश वाड्टलो ? 

विनायक कांय एक उलयनासताना मुखार गेलो . वयलेवटेन नवेंच लग्न 
जाल्ल्या एका जोडप्यान फॉरेस्टाचे जागेत नवीच खोप बांदिल्ली . तो ते वटेन 
वचूंक धेगण चडूक लागलो . 

गांवांत कानडी कुळंब्यांलीं कांय घरां आसली . हे लोक एकाद्या तर 
नाट्याचे लग्न जातकीर तिस - याच दिसाक न्हवऱ्या व्होकलेक घरांतल्यान भायर 
काडटाले . तांणी मगेर रानांत वचून वेगळी खोंप बांदची पडटाली . मगेर 
फॉरेस्टाचे लोक वचून तांकां भेसडायताले , तांची फकाणां करताले . पूण काय 
दिसांनी ती खोंप ते जागेत कायम करून दिताले . 

अशीच एक खोंप चिन्ना आनी ताजे बायलेन फॉरेस्टाचे जागेत हांगा 
का डिल्ली . विनायक खोपी म्हन्यांत पावलो तेन्ना वेळ बरोच वयर आयिल्लो . 
पानांताळयांतल्यान देंवपी उजवाड फापसून घातिल्लेवरी भुयेर पातळिल्लो . 

लागीच चार पांच गोरवां , काय बोकडां चरताली . खोंपिची ताटी लायिल्ली 
आसली आनी भितरल्यान गुणगु णिल्ल्याचो आवाज येयतालो . विनायक 
उमळशिकेन वायर उबिल्लेवरी जालो . ल्हव पावलां घालीत तो ताटीसरी 
येयलो . ताटिच्या विस्कळ चिरीतल्यान ताणे भितर पळयलें . चिन्नाची व्हंकल 
ताजे घट मिठीत मुंगरून पडिल्ली . माटिच्या रुखाक रानवालीन वेडटो 
घातिल्लेवरी . घटमूट पिळदार आंगाचो चिन्ना आनी एकशिवडी आंगापांगान 
तट्टटीत ताची व्हंकल . ती काळशीच आसली पूण त्या काळशापणाक आगळीच 
नितळ लिकलिकसाण आसली . तिचे कमरेरच इल्ले वस्त्र आसलें आनी वयलो 
सगळो भाग उकतोच आसलो . ती मदींच एक दुसऱ्याक अळंग सोड्टालीं आनी 
परती सगळे तांकीन वेंगयताली . तांचो हो चैतन्य खेळ पळयत विनायक काय 
वेळ थीर उबो रावलो . मगेर भानार ययिल्लेवरी कुशीक सरलो आनी पेल्यान 
आशिल्ल्या असणा रुखापोनाक वचून उबो रावलो . आपणाक सावरूंक कांय वेळ 
ताका नाकापुरो जालें 

काय वेळान तो थंयच्यानच खांकलो . मगर ' चिन्ना ' म्हण उलो दीत 


मुखार येयलो . 


चिन्नाचे व्हंकलेन ताटी काडली . ताटी काडून भायर येताना तिगेल्या 
हडदयावयले पालवाचे श वट सकल येयलें . तिणे चड ताकतीक करिनासतना तें 
परतें हडदयार घेयलें . तशी ह्या लोकांली हडदयार पालव घेवंची रीत नासली . 
लग्न जावंचे कांय तेंप पयलीं आनी लग्न जातकीर काय काळ चेडवां न्हे शिल्ल्या 
वस्त्राचे शेवट हडदयावयल्यान घेताली . पूण एक भुरगें जातकीर तें सुट्टालें . पूण 
विनायकाक तिची ती थानां अपरुपाची दिसली . इल्लीय खाला देवनासताना 
तोपल्यो कशी ती हडदयार लागिल्ली . चिवां तर तटतटीत किराचे चोंचीवरी 
दिसतालीं . 

पिशेकय अशीच थानां आसात . पूण मातशी धील . ती आंगान नीट 
सुदरल्यार घडये तिगेलीय थानां अशीच जातली . पूण उमाची याद येतकीर मात 
ताण ती याद फाफड न उडयली . 

बायले फाटल्यान चिनाय भायर येयलो . दारांत खाकी वस्त्रांतलो सरकारी 
मनीस पळोवन तो गडबडलोच . ' नमस्कार देवा , नमस्कार देवा ' म्हण तो सतरा 
फावट ताच्या पायां पडलो . ताका बसूक ताणे नीट बांदिल्लो एक करडाचो पेंडो 
उडयलो . म्हणूक लागलो , ' आमच्या पूर्वजांली चाल ती . हांगा हांवें फॉरेस्टाच्या 
थळांत घर बांदलां . तुमी ते कायम करून सोडचें ' 

विनायकान ते सगळे आपणाल्याच हातांत आशिल्लेवरी करून म्हटले 
कायदे बदलल्यात . दिसान दीस सगळे कडक जायत चल्ल्यात . तरी पळोवंया कशें 

जाता तें . ' तो उठलो आनी फाटी फिरलो . चिन्नान म्हटले , 

फाल्यां एक म्होंवाची बाटली घेवन येयतां . आदल्या घरांत आसा 
इल्लें ' 

तो धेगण देवन सकल येयलो . शेतो.तल्या कबाशा बोणकीसरी ताका 
नाराण भेटलो . तो उकत्या आंगानूच आसलो . कमरेक आडवो तुवालो वेस्टा 
यिल्लो . कमरेचे माकडेक लायिल्ली कोयती पावला पावलाक खटखट् हाल ताली . 

तो आंगावयल्यान गेलो आनी मुखार वचून फाटीं वळोन तापून उलोवंक 
लागलो . ' पयर म्हाका धांवडायतालो तूं गार्डमाम . काल तो गार्ड येवन तांचे 
कडल्यान पन्नास रुपये घेवन गलो . तांकां ती पाटी हेर खंय व्हरून ताण 
लिपोवंक सांगली . नाटकां एकेक . सगळे सामील तुमी . ' 

विनायकान काय एक उलयनासताना पावलां उखल्ली . तो नाक्यार येयलो 
आनी ताणे तिचे कुडिचे कुलूप काडले . ती एक पाय मोडून आनी एक पांय 
पातळावन बशिल्ली . जनेलांतल्यान भायर पळयताली . जनेलांतल्यान येवपी कंवळो 
उजवाड तिच्या चेहऱ्यार पडिल्लो आनी चेहरो गोमटोच दिसतालो . काय वेळ तो 
तिका पळयत रावलो एकादरे नवेच अस्तुरेक पळयतलेवरी . 

ताका दिसले , फाटल्या आठ दिसांत ही आंगान बरीच भरल्या . पळय कशें 
आंगाक मासाळ गुबगुबीतपण येयलां . ताजे रगत तापलें आनी तें मस्तकाक 
मारले . तरीय भिरांतेचेंशे चेपण . तिचें हडदें आवळूक ताणे हाताचो चपको मुखार 
केलो तेन्ना हात कडकड्टाले . पूण तो चड मुखार गेलो आनी तिच्या आंगाचो 
आगळोच पोशेल्लो वास नाकांत भरलो . तो बेगीबे गिन कुशीक सरलो . 

ताणे मनांत म्हटले , तिच्या भश्टयाच्या न्हाणाक आयज आठ दीस जाले . 
तिका परतें न्हाणोवंक जाय . ताणें भाण भरून उदक तापयलें . शिकेकाईचो 
गुळो तयार केलो आनी पयलींवरीच न्हाणयलें . हे फावट तर ताणे बरें चिपीभर 
गंद झरोवन तिच्या आंगावयल्यान शिंपडायलें . आनी उमाचे नवें पातळ न्हेसयलें . 

आयज ती खरीच नितळ , शुद्ध आनी सोबीत दिसताली . ती आंगान 
भरिल्ली आनी एके पुराय बायलमनशेचे रूप तिचे कुडीत प्रकटिल्लें . पूण 
विनायकान तिका न्हाणयताना तिच्या आंगावांगडा खेळ केलो ना . एका बाळ काक 
न्हाणयल्लेवरी ताणे तिका न्हाणयलें . तेंवय सांवार आयिल्लेवरी गडबड घालीत . 

पयलींवरीच ताणे तिचे केस वळयले . आनी ते एका काळया दोरान बांदून 
फाटीर सोडले . मगेर ताणें उमालो कुंकमाचो करण सोदून हाडलो आनी बरो 
गोल घसघशीत कुंकूम तिच्या कपलाक लायलो . तिचो रितो धवो दाग लिपोवन 
उडयलो . मगेर बेगिबगीन वचून ताणें हारसो हाडलो आनी तो तिचे मुखार 
धरून ताणे म्हटले , ' पळय , कितली सोबीत सुंदर दिसता तूं . आनी ही पिशेपणां 

घेवन बसल्या ! 

पूण तिची नदर हालली ना . तिणे हारशांतल्या आपल्या रुपाकडेन पळयलें 
लेगीत ना . विनायकाक राग येयलो . हारशी धरून तिचे तकलेर मारची अशें 
ताका दिसले . तो गणयत भायर येयलो . ' संवसाराची सूद ना . तीनय वेळेक 
भकता मात बरी . आटव्याचें शीत पावना . तेन्ना पिर्श खंय वयता ? कसले मोने 
पिशें हें ! दुसऱ्याक गोळाक लावपाचें . काडून वचय ना खंयच्यान . आतां भायर 
सरल्यार दवरतात तुका ? कोंचून खातले . ' 

आतां तो रांदपाच्या कामाक लागलो . फाटल्या आयताराक तो तिका 
कुलपांत घालून वयल्या रस्त्यार ट्रक धरून यल्लापूर गेल्लो . थंयच्यान ताणे , 
काय तरकारी , कड्डण , सुकें नुसतें , गोडबीन हाडिल्लें . 

ताणें आज तरेकवार तरकारी घालून पातळ शाक केली . सुक्या मेरवा 
मांसाचे इल्लें तोंडाक केलें . ताणे तिका मुखार बसून पोटभर वाडले . जेवन 
जातकीर तिका तोंडाक घोंट घेवंक उदक दिले आनी तोंड धुवंक तोप मुखार 
धरलो . इल्लें उश्ट तोंडार उरतकीर ते ताणे आपल्या हातान पुसून काडले . 

ती सांज ताणे तिचेसरी बसून एकलोच उलयत सारली . मदींमदीं ताका 
दिस , ती खऱ्यांनीच आपल्या उलोवण्याकडेन कान दिता . तिच्या चेहऱ्यावेल्यो 
शिरो हालतात . ती आतां आपल्या उलोव ण्याक जाप दितली . तो मगेर भोव 
उमळ शिकेन अधीर जावन तिचेकडेन पळयत रावतालो . पूण ती थंडच , सगळी 
जाण विकाय आनी वाचा भितरल्यान कोणे ओडून धरिल्लेवरी . खंयची तरी 
आडशक्त तिचेर शेक चलयल्लेबरी . 

रातचो तो न्हिदलो तेन्ना तकलेक गरम रगत मारिल्लेवरी तकली जड 
जाल्ली . केन्ना केन्ना वायर उबतालो . केन्ना केन्ना हुन जड आंग . खंयतरी घालून 
घेवचे अशें दिसताले . ल्हवल्हव तो पेटूक लागलो आनी काळजाक हुलोप पडिल्ले 
वरी सोशेवंक लागलो .... .... पिळदार आंगाचो चिन्ना , ताच्या खाकोळांतली अर्द 
उकती ताची व्हंकल ..... तांचो मिठींतलो कामखेळ ..... व्हंकलेची किरां चोंचयाळी 
उड्टी थानां .... एक फावट तो उमाक घेवन रानांत भोवंक गेल्लो . रानांत भोव 
भितर रिगिल्ली . मदींच एका झाडापोनाक ताणे उमाक म्हन्यांत ओडले आनी 
पाना पोतांत आडवें घायलें . थंड वारो , पानांतल्यान देंविल्लो जांबळो उजवाड 
.... भर उजवाडांत ताणे पयलेच फावट उमाक पुराय उकतें पळयलें . उमा कितलें 
लजताले तेन्ना ..... उपरांत मात ताणे जो सांवार केला .... म्हाका आंवळून धरिल्लें 
सोडून सोडनासले . मदींच खंयूय आंगाक कचकरून दांत लायताले .... 

शिरंतरांतल्यान खतखत्या रगताच्यो सहस्त्र धारो व्हांवताल्यो . मती 
गुंग जावन गेल्ली . कोणाक तरी घट आंवळून धरचें , पिडा दिवन दिवन भोग .... 


अद्र श्ट 


४५ 


ताका वोगीच दिसले , ते वटेचे कुडीत तिवय सोशेता . ताका मोन्यानच 
ती आफयता .... उशा कडची चिमणी घेवन तो उठलो आनी तिगेले कुडीत गेलो . 
चिमणी कुशीक दवरून ताणे तिच्या आंगावेलें कांबरूण कुशीक उडयलें . पळयल्यार 
तिगेलो एक पाय जांगेपसून सकल मेरेन उकतो आसा . गोरो तटीत आनी 
लांबसडक . ताणे सांवार येयिल्लेवरी आपलो चपको तिचे जांगेर दवरलो आनी 
जांग आंवुळळी . ताणे सोताक तिचेर घालून घेयलें , तिचे सगळे आंग तो किरमुवंक 
लागलो . ताचे कुडिचें तापिल्लें लोखण जाल्लें . 

पूण ती थंड . तिच्या दोळयांचे दोन कंवचेगुळे . विनायकाक दिसलें आतां 
केन्नाय तिचो तो हांसपा रडपाचो खेळ सुरू जातलो . ताणे बेगिबगीन आसा 
थंयच्यानच फूंक मारून चिमणे दिवो पालयलो . 

ताणे तिका इतली पिडा भोगयली पूण तिच्या तोंडांतल्यान इल्लोय दुखिचो 
उस्वास भायर येयलो ना . 

आपले काम जातकीर तो उठलो . तिचेकडेन एक फावट भोव मोगान , 
आपलेपणान पळोवन तो आपले कुडीत येयलो . एके वटेन एक अपरूप कूड 
भोगिल्ल्याचे समाधान तर दुसरेवटेन एक खंत , भिरांत . कोण खंयची हाची 
वासपूस नासताना .... पूण ती म्हाका उमाच्या जाग्यार . म्हजी बायल कशी . हांवें 
तिचे सगळे केलां , करतलों , तिका अंतर दिवचों ना . जल्माची पिशी जावन 
रावली तरीय . बरोच वेळ तो कूस परतीत आसलो . काय वेळ दिसतालें , कितें 
तरी भोव वांकडे घडलां . जे घडलां ताचो अर्थ लागनासलो . पूण एका अपरूप 
सुखाच्या पाळण्यांत मात तो धोलतालो , मुळासान कोणतरी आपलो जाला अशें 
ताका दिसतालें . 

दुसऱ्या दिसा सकाळी उठून तो तिचेसरी गेलो . राती तो तिका तसोच 
उक्ती सोडून येयिल्लो . पूण आतां तिणें आपली साडी आंगा भोंवतणी पुराय 

नाखूट लेगीत दिस्टी पडनासले . विनायकाक खिणभर दिसले , 
हिका राग येयलो काय ? 

पूण आतां हे सदांचेच जाल्ले . हांथरुणार पडलो म्हणटकीर ताच्यान रावं 
नज जातालें . मगेर हातांत चिमणी घेवन तिचेकडेन येतालो . चिमणेच्या उजवाडांत 
तिका खिणभर पळयतालो . मगर चिमणी पालोवन तिच्या आंगाक झुडटालो . 

इल्ली इल्ली करून सगळी भिरांत , खंत नाऽच जावन गेल्ली . तिका तो 
न्हाणयतालो , जेवंक खावंक घालतालो , तिची सगळी सेवा करतालो आनी 
रातचो कुडिचें सूख घेतालो . 

पंदरावीस दीस अशेच गेले आनी ताका होलमूक लागले , आतां त्या 
संबंदांत इल्ली काय जायना तिची कूड साद दिताली . ती सोंशेताली आनी हूनहून 


गुठलावन घेतिल्ली . 

उस्वास भायर सरतालो . एक दीस तर तिणे दोनय हात फुलांमाळ घातिल्लेवरी 
ताचेवयल्यान घाले आनी संबंद सोंपमेरेन तशेच अंदून दवरले . 

आतां खोशयेन ताका चडच हुबदळ मारिल्लेवरी जाल्लो . तिणेय आपणाक 
वाट करून दिल्या , अशें दिसताले . सत्पणान ताणें आपूण एक आंकवार कुडच 
भोगतां असो समज करून घेतिल्लो . ताणे आतां तिचो फाटलो विचार करचें 
सोडून दिल्लें . फुडाराचो विचार केना केन्ना मनांत येतालो आनी तो फुडार 
रंगयतालो . ताका दिसतालें , ती पुराय बरी जाल्या . उमावरीच घरांत वावुरता 
रांदता , म्हाका वाडटा , घरांत शेणाचो शितोडो घालता . उमावरीच भश्टी भायर 
बसता , गंद आनी हळद झरोवन दी म्हणटा .... उमावरीच पूण उमापरसय उजळ 
घसघशीत . 

ती आतां इल्ली सुदरिल्ली . आंगावेले कपडे नीट सांबाळताली , सोताच दार 
धुकलून केन्ना केन्ना नाक्या फाटल्यान वयताली . जेवले उपरांत तोंडांत घोट घेवन 
बरोच वेळ ' गळागळा ' करून दवरिल्ल्या आयदनांत उडयताली . पूण न्हायताना 
कितलेय सांगले तरी आंग मात घासून घेयनासली . बेठेच आंगावयल्यान तांबय 
रखयताली आनी ओलेंच घेवन भायर येताली . तें काम मात विनायकाक आत्या 
पययन करचें पडटालें . मदींच केन्ना केन्ना ती वितरागान फुतफुतिल्लेवरी 
करताली . ते फुतफुतप कानांत उलयिल्लेवरी जातालें . चड करून दार धांपून 
कुलूप लायताना ती अशी दांत चाबूनशी फुतफुतताली . नदरय आतां एके धारेन 
तोप नासली . मदींच नदर भिरभिरताली . 

पूण मदींच एकाद्रे रातीक मारून येयिल्लेवरी थतरवितर जाताली आनी 
गावंक लागताली ..... 

मगेर विनायक कासाळ काडून वाजोवंक लागतालो . व्हडाव्हडान भजनाँ 
म्हणटालो . अशी ही पिशेपणाची उबस येवन वयतकीर ती दोन तीन दीस मनीस 
भायरी जाताली . वोग्गी पडून रावताली . 

विनायक जायत्या फावटी मनांत म्हणटालो , हिका खंयतरी व्हरून घाडया 
मुखार उबी करूंक जाय . पूण तिका भायर काडटलो कसो , कोण म्हण ? 

एक दीस दोगतीग जाण नाक्या कुशिचे वाटेन वयताना मदींच थारले . 
तांच्या हातांत दोरी , पारय , दांडो अशें कितें कितें आसलें . तांतुंतलो एकलो 
अटमारुखामेरेन येयलो . विनायकाक भिरांत दिसली आनी तो दुबावलो . ताणे 
बेगिबगीन फाटलेवटेन वचून तिगेलें सुकोवंक घातिल्ले पातळ काडून हाडलें आनी 
तें लिपोवन दवरलें . 

त्या मनशान विचारले , ' बेटगेरी सावकारालो हती सुटला आनी रानांत 
पळोन गेला . तीन दीस जाले सोदतात आमी . हे वटेन खंयूय कोणाले नदरेक 

पडिल्लो वे ? ' 

ना ना . हती बिती काय कोणाक दिसूक ना . तरी तुमी थंय मुखावेल्या 
दोंगरा मुळसांतले सिद्दयाले वसतेर वचून खबर काडात . काल ते रानां आमडूक 
गल्ले म्हण आयकलां . 

ते वचूंक गेले आनी विनायकाचो जीव थायर पडलो . पूण ताका बेठेच 
दिसलें , कोण केन्नातरी खबर काड्टलो आनी घात मारतलो . घात मारतलो 
म्हटल्यार नेमके कितें करतलो हे ताच्यान सांगूक नज आसलें . केन्ना दिसतालें , 
कोणतरी पोलिसाक घेवन येवन तिका उखलून व्हरतलो . केन्ना दिसतालें , लोक 
येताना वयताना बकच्छायो करतले , जीव नाका करून सोड्टले . कोण खंयची 
नकळं आनी हांवें वाटेर सोडिल्लें माजर घरांत हाडून दवरचे तशी तिका घरा 
हाडून दवरल्या . 

एक दीस तो रानांत वयताना एकल्यान सट करून विचारले , 
नाक्यार कोण बायल मनीस झळकल्ली मुरे . ' 

विनायक कांय वेळ गडबडलो आनी चांचरलो . मगेर ताणे म्हटले , ' शा शा 
बायलमनीस आनीक कोण ? पयलीं हांगा रावतालो तो गोपी गार्ड , तेगेली बायल 
पयर येयल्ली . उरिल्लें तिगेलें सामान व्हरूंक . ' 

आनीक एक फावट तोच प्रस्न आनीक एकल्यान विचारतकीर ताणे खंती 
तोंड करून म्हटले , ' उमाली एक मावशी ती . जायत्या तेंपान पावली . येयली 
आनी तशीच गेली . ' 

विनायकाक आतां दिसूक लागले , ल्हवूल्हवू सगळे आंवळून येत चल्लां . हे 
अरिस्ट चड दीस लिपोवन दवरचे शक्य ना . 

एक दीस तो तिचे मुखार ताट दवरूंक म्हण गेल्यार ती तोंड मुचमुचून 
ये यिल्लेवरी परतो परतौ आंवडो घोट्टा . दिसताले , आतां खंयच्याय खिणाक 
तिका ओकारी येतली . त्या दिसा तिणे जेवणाक हात लेगीत लायलो ना . जीव 
थळपेल्लेवरी पडून रावली . 

पळोवन विनायक सुन्न घुमो . खोस मानची काय दुख्ख करचें कांयच कळना 
जाल्लें . 

फुडले पंदरा दीस ती जेवणाक आफूड नासली . जेवल्यार पोटांत धर 
नासलें . बसल्यार लेगीत घुविल्लेवरी जाताली . मगर ती तकली जमनीक लावन 
पडून रावताली . 

उमा वेळार विनायक थोडेभोव शिकिल्लो . हे सामकेंच नवें नासले . भटाल्या 
कुळागरांत वचून ताणे एक रसबाळी केळ्यांचो घड हाडलो . थोडी वेलची हाडली . . 
एकाने केळे ना तर आनीक कितेंय खायलें म्हणटकीर तो बेगिबगीन तिच्या 

तोंडांत वेलची दवरतालो . 

पुराय तीन म्हयन्यांनी ती सामकी थायर येयली . तिचेकडेन पळयल्यार 
पिशी 

म्हण कोण म्हणचो नासलो . सगळे आंग , दोळे भांगरावर्णान लिकलिकताले . 
पूण पिशें कांबुरिल्लें काय सोडनासली . देहधर्मापुरतेंच कितें तें करताली . हरशीं 
थार मोनी जावन पडून रावताली . पूण ह्या तीन म्हयन्यांत तिका ती पिशेपणाची 
उबस येवंक नासली आनी ते गायनय नासले . तशेंच तिचो हांसपा रडपाचो 
खेळय बंद जाल्लो . पूण उलयनासली . केन्ना हय हय म्हणिल्लेवरी वरांची वरां 
तकली हालयत रावताली . 

आतां तिका राखून दवरप म्हळयार पोशांत रसरशीत इंगळे घेवन बसप 
अशं ताका दिसूक लागले . हे कोणाक तरी सांगचे , कोणतरी आपणाल्या आला 
शियाक धांवन येवंचो अशं ताका दिसतालें . 

एक दीस तो उठलो आनी शाळेकडेन गुलाबीक मेळूक गेलो . गुलाबी मोटी 
धिराची बुदवंत बायल आसली . ती गांवांत लग्नामाटवांत बोवाळताली , घरांतल्या 
मरणाचो आटाप करताली , गांवठी वखदविर्शद दिताली आनी बाळंतपणांय 
करताली . खासा तिच्याच जिविताची एक काणी आसली . तिगेलो घव फॉरे 
स्टाच्या ऑफिसांत म्हाल कारकून आसलो . पूण एक दीस ती एका फॉरेस्ट 
कंट्राटदारावांगडा हुबळी पळोन गेली . थंय बरें गेलें ना . एक दीस परती ती 
यल्लापूरा येयली . थंय तिका रेल्वेच्या स्लीपरांचे काम करपी एक कामदार 
भेटलो . ताचे वांगडा ती ह्या रानवटी खेड्यांत पावली . पूण बायल मोटी हुशार . 
तिणे वयले वटेन शाळे लागसार घर बांदलें . फॉरेस्टाचे , पोलिसेचे सगळे अमलदार 
तिचे वळ खिचे . ते हेवटेन येयल्यार हिच्या घरांत पार्टी . हांगाचो एक डाकबंगलोच 
जाल्लें तिचें घर . घव आतां नांवाकच आसलो . 

तरीय ती केन्ना केन्ना आपली गरिबकायेची बोतरां लिपयतानाय दिस्टीक 
पडताली . आज तांदूळ हाडूक पयशे ना ; पांच रुपये उशणे दी म्हण मागताली . 
एका काळाक ती बरीच सोबीत आसुंये . पूण आतां केस पिकिल्ले आनी आंगाची 
गाबळां लांबताली . पूण मुदलाचो गोरो तामसो रंग तसोच आसलो . ती न्हेस 
तालीय नितळ वस्त्रा 

हाचे पयलीं दोन फावटी ती विनायक आसताना नाक्यार येयिल्ली . एक 
दीस ताचे बायलेक- नवे व्हंकलेक पळोवंक म्हण येयिल्ली . आनीक एक फावट 
उमाक दीस वयतकीर . ताचो जीव वयर सकल जाता म्हण तिका आफोवन 
हाडिल्लें . विनायक तेवटेन गेल्यार तिच्या सोंप्यार बसनासताना येनासलो . सोंप्यार 
सदांच पानाचे पेटल दवरिल्लें आसतालें . गांवठी पानां , तांबडे सुपारेच्यो फोडी , 
चुनो आनी खैरिची कात , येयिल्ल्यान विचारनासतानाच आपणाक जाय तश 

पान लावप आनी तोंडांत घालप . यल्लापूरच्यान येताना कोणय गुलाबीक म्हण 
पांच धा तांबड्यो सुपारी घेवन येयतालोच . 

तो गेलो आनी गुलाबील्या सोंप्यार बांकार बसलो . घरापरस तिगेलो 
सोंपोच व्हड आसलो . थंय दाटदाट फळयाचे रूंद दोन वांक आसले . दनपरांवीन 
आड पडंकय त्या बांकांचेर जातालें . 

काय वेळान ती भायल्यान येयली . तिगेल्या हातांत चार माटोव घोसाळी , 
शाकेकेळी आनी काय खावची पानां आसली . भितर रिगतां रिगतां तिणे म्हटले , 
' केन्ना येयलो विनायक , खंय रे तू ह्या तेंपाक . रानाकच वेंगोवन बसला ? ' 

' खंय गेल्ली तू ? ' 

' केशव भटाल्या कुळागरांत पाटाचे उदक आतां सुपान उसपुचें पडटा . 
अर्द घंटो सुपां मारली . कमरेचो कांटो तुटूंक पावलो . भटान येताना थोडी 
तरकारी काडून दिली . कित्याक म्हण येयिल्लो ? ? ' 

विनायक चांचरलेशं करून वोगीच रावलो . ती तरकारी सकल दवरून 
थंयच ताचेमुखार बसली . 

' बेठोच येयिल्लो मरे ? 
‘ ना . काम आसलें . ' 

कितें जालें सांग मुरे . जीब ताळयांत शिरकल्लेवरी कितें करता ? दुसरें 
लग्न जाता ? चेडू पळय म्हणता ? आसात हांगा सिद्दयाली चेडवां . दिसूक 
काळी पूण हांथरुणांत घट , शिशा लाकडाची कशी . ' 

ना गुलाबआक्की , हांव नाका जाल्ले कडेनच घुसपलां . ' 

दिसूक सावळो , बोद्दो कसो दिसता आनी बरो घुसपता मुरे ? ' ती मज 
घेवन मातशी मुखार सरकून नीट बसली . . 

विनायकान तिका सगळी खबर आडपड्डो दव रिनासताना सुरवेपसून 
सांगली . 

आयकल्लें हांवें फाटी एक पिशी येवन नाक्यार रावता म्हण . ' 

' पयलीं दोन अडेज म्हयने वारांदांतच पडून रावताली ती . मगेर हांवेंच 
भितर कुडीत घेयली तिका . मातशी आंगान भरतकीर वेगळीच दिसूक लागली 
ती . आतां कितें करचे म्हणच कळना जाला . ' 

आपणे माण्णी सोदून का डिल्लेवरी गुलाबीन उमेदीन म्हटले , ' एक दीस 
व्हर आनी यल्लापूर बस स्टैंडार यो सोडून . वयता थंय वयतली . ' 

ना गे , फाल्यां देवाक जाप दिवंक जाय . आनी म्हजोय जीव लागला . 
पूण फाल्यां कितेंय बगलांट येना जाल्यार पुरो . हांवें बळजबरी बीन केली म्हण . 

' तूं हाडूंक गेल्लो व्हय ? ती आपूण जावन येयिल्ली मुरे ? आनी ती 

गुरवार जावचे पयली पिशी जाल्ली काय उपरांत पिशी जाली हे कोणे बरोवन 
दवरलां ? तुवें खावंक जेवंक घायलें , वस्त्रां कांबरूंक दिली आनी ती तुजेवांगडो 
रावली . आतां पांच स म्हयने खंय मेल्यांत तिची मनशां ? तूं कांय एक भिवं 
नाका . पुण्यकार्य केलां तुवेन . खंयतरी रस्त्यार पडून मरपाची ती तुवें सांबाळ्ळी . 
आनीक एक तुका सांगतां , असली मनशां कोण्णाक नाका आसतात . हुंवाळून 
गेल्ली बरी म्हणटात . ना जाल्यार गांवांत , रस्त्यार इतली पिशी मनशां दिसची 
नासली . ' 

आयकोन विनायकाक हुरुप येयिल्लेवरी जालो . — पूण हे आतां निस्तारूंक 
जाय न्ही गे ? ' 

' णव म्हयने सांबाळ आतां कशेय करून . म्हाका केन्नाय उलो मार , हांव 
धांवन येतां . पयस ना . मदी ही शेतोड . तेवटेन उंचायेर उबो रावन उलो 
मारल्यार हांगा कानांत पडटा . आतां आनीक तिका कुडीत बांदून दवरी नाका . 
भोंवदी नाक्यार . ' 

' लोकांनी पळयल्यार कितें म्हणटले ? आयज साडेतीन म्हयने जाले , 
कोण्णाची तिचेर नदर पडूक दिली ना हांवें . ' 

' साडे तीन म्हयने मुरे ? तेन्नाची केसांची जटां जाल्ली भागिल्ली बुरशी 
पिशी आनी आतां ती गुरवार बायल . कोण वळखचो ना . सांग आपली बायल 
म्हण . मोनी आनी तकलेन मातशी उणी . पयसुल्ल्या मामाले चेडू म्हण सांग . ' 

पूण केन्ना लग्न जालें म्हण सांगू ? ' 

' सांग चार म्हयन्यां फाटींच लग्न जाल्ले म्हण . इतलो तेंप बापायगेरूच 
आसलें , बरी खोशी नासताना लग्न जाल्लें हेखातीर कोणाक कांयच सांगूक ना 
म्हण सांग . हरशी तुजे दुसरे लग्न तें . ताजो कसली व्हडवीक ? हांवय हांगा 
येयिल्ल्या गेल्ल्याक सांगतां , नाक्यावयल्या विनायक गानि लग्न करून दुसरी 
बायल हाडल्या म्हण . वयल्यान तिचो बापूय म्हजे वळखीचोच म्हण सांगतां . ' 

विनायकाक गुलाबीले पाय धरून ति का दिनवासचे अशें दिसले . काय 
वेळ तो ल्हवपीक वायर उबून राविल्लेवरी बसून रावलो . मगर ताणे म्हटलें , 

तिका खंयतरी पिशें काडपी घाडयाक दाखोवपाचेंय आसलें . ' 

म्हजे वळखीचोच आसा एक घाडी . पूण आतां गुरवार आसताना नाका . 
कुडिची इपस्टा करता तो . दोळयां मुखार जोतें नाचोवन दाखयता आनी वेता 
बडयेन मारता . एकेवटेन कैलांतल्या इंगळयाचेय मिरसांगो घालून ताचो धुंवर 
करता . ' 

बेताबडयन मारप कित्याक म्हण तें ? हे नाका जाल्लेंच . ' 
कुडीक दूख तीच मनाक दुख . दूख दिवन नडींक , बडीक , म्हारवांक , 

गियांक धांवडावप . वांकडे जाल्ले लोखण घण घालन सारके करचे तशें हैं . ' 
गिमा ' म्हाका समा दिसना हे आक्की . मनशाक बेतान मारून उपचार करचो 
म्हटल्यार ........ ' 
कि ' समा न्हीच तें . पूण ह्या खेड्यांतल्या गांवठी लोकांक शारांतल्या बऱ्या 
डॉक्टरांचो उपचार खंय मेळूक येयला ? पूर्वाचाराचेंच चल्ला . ह्या रानांतलें 
एकेक खेडे हे म्हटल्यार एकेक काळखांतलें भुयार . 

परतो येताना ताण खिशांतल्यान धा रुपयांची नोट काडली . ' घे आक्की 
तुका पानसुपारेक ' म्हण सांगून ती तिका दिली . 

ती घेवन तिणे आपल्या पानांच्या करणांत उडयली . 
5 परतो येताना वाटेर शेरुगारालो चितामण भेटलो . तांगेल्या वाड्यार 
गेल्यार चितामणाल्या घरांत सोंप्यार केन्ना केन्ना तो बसतालो . ' खंय गेल्लो 
गार्डमाम ' म्हण ताणे विचारतकीर ताणे थंड आवाजांत म्हटले , मान 

' ताका हाडलां काल . भरिल्ल्या आंगाचे . तीन म्हयने जाल्यात . जिवाक 
बरे ना म्हण गुलाबीसरी गेल्लों . ' जहार 

कोणाक हाडलां ? ' 

' चार म्हयने जाले लग्न जावन . कोणाक सांगले ना . तेतूंत आनीक कसली 
थुळेवणी . पयसुल्ल्या मामालेच चेडू . माम फा टिकच लागलो . मोनें चेडू गळयाक 
बांदलें . ' इतलें उलयलो आनी बोगी चलूक लागलो . 

तो घरा येयलो आनी गळयांतली कानी काडून गायेक गवणींतल्यान 
सोडचे तशें ताणे कुडिचे दार उक्तें करून तिका भायर काडली आनी आपल्या 
तीन कुडिंच्या बिराडाक हाडली . मदले कुडीत हांथरूण घालून थंय न्हिदय ली . 
ताका भिरांत दिसताली , ती आपली बोतरांची पोटली मागत म्हण . ती तिणे 
मागली ना . वोगी हांथरुणार न्हिदली . 

आतां ती कशीय नाक्यार भोंवल्यार तो काय उलय नासलो . पूण 
नाक्यासरी कोणाकच गांवच्या मनशाक तो येवंक दिनासलो . बेठोच गाळी घालीत 
रावतालो . बेठेच नाक्यावयले हे चोरून व्हयलें , तें चोरून व्हयलें म्हण सांगतालो . 
एक दीस तर ताणे सांगलें , ' प्लांटेशनांत घालूक म्हण खात्यान हाडून दवरिल्ली 
एक सायची पोती कोणें नाक्यावयल्यान उखल्ली . पोलीसांत कागाळ केल्ली 
आसा . ते बेगिनच चवकशेक येतले . ' 

आतां नाक्याकडेन कोणच येयना जालो . 

पावस सुरू जालो तेन्ना तिका सवो म्हयनो लागिल्लो . आतां ताका 
तर प्लांटेशनांत कामाक वचचें पडटालें . तो सकाळी तिचे सगळे करून तिका 
भाजी भाको दिवन वयतालो . वयताना दाराक कुलूप लावंक मात तो 

विसरनासलो . प्लांटेशनांत कामदार नासत जाल्यार दनपरां बेगिनच परतो यतालो . 
पलिचो फॉरेस्टर आतां बदली जाल्लो . दुसरो येयिल्लो फॉरेस्टर हे वटेन केन्ना 
येयच नासलो . प्लांटेशनांत ह्या वर्साक चड कामय नासले . रोपे वयर गेल्ले . येता 
त्या वर्साच्यान तर ह्या प्लांटेशनांत कामच बंद जावचें आसले . विनायकाचीय 
येता त्या वर्सा बदली जावं येताली . फाटली पांच वर्मा तो हांगा प्लांटेशन गार्ड 


म्हण आसलो . 


हो पावस इल्लो बरेभशेन गेलो म्हण तिचेकडेन लक्ष दिवंक ताका वेळ 
मेळ्ळो . ती आतां सामकीच उलयना अशें नाशिल्लें . भ्रमांतशी उलयताली खरी , 
पूण हरशी तिचो कसलोच त्रास नासलो . मदींच केन्ना केन्ना खूऽऽक्क करून 
हांसताली . तो हांसो बरोच वेळ चेहयार उरतालो . मगेर बावून वतालो . पांय 
सोडोवन बसताली आनी आपल्या पोटावयल्यान हात भोंवडायत रावताली . 
मदींच अ 55 य्य करून धे कर दिताली . केन्ना बेठीच ऊठ बस करीत रावताली . 
तेन्ना विनायक तिचेलागसार वचून वोगी बसतालो . तिका न्हीद लागची म्हण 
म्हयांत बसून थापटितालो . तेन्ना ती ' म्हाका वेंगेत घे ' म्हणिल्लेवरी ताचे म्हन्यांत 
सरकताली . केन्ना केन्ना सामकी ताच्या आंगार पड्टाली , आधार सोदतलेवरी . 

णव म्हयने लागतकीर एक दीस गुलाबी येयली . तिणे वेठेच तिचे पोट 
सांसपून पळयलें . तेलाचो हात पोटावयल्यान चोळ्ळो . तिणे तिचेकडेन कितल्या 
परिनी उलोवचेले यत्न केले पूण तिणे तोंड उक्ते केले ना . बावडी जावन तिचेकडेन 
पळयत रावली . 

जिवाला 
विनायकाक गुलाबीन तिचे म्हन्यांत आपयले आनी तिका व्हडाव्हडान 
चारपांच फावटी सांगलें , ' हो तुजो घरकार , तुजो घव ... घव . ' TS 

अचकीत तिचे दोळे व्हावंक लागले . दोळयांतल्यान दुक्कांचो सागर , आनीक 
कायच ना . रडप ना , उलोवप ना . दोळयांतल्यान घळघळीत दुक्कां . मला 

विनायकाचेर आकांत . गुलाबीन विनायकाक सांगले , " चल , तुवालो हाड 
आनी तिची दुक्कां पूस . ' विनायकान तिची दुक्कां परती परतीं पुसली . काय वेळान 
दुक्कां व्हांवची थांबली . 

गुलाबीन वयतासताना विनायकाक सांगले , “ येतली ती , मनशांत येतली . 
आनीक एक सांगतां तुका . हांवे तिचे पोट नीट पळयलां . फुलट गुरवार ती . 
पयलेच फावट नीट राखूक जाय . ' 

तुज्याच भरवंशार आतां गुलाबीआक्की . ' 

दिसाचें कितेंय जाल्यार शेरुगाराल्या वाड्यार वच आनी कोणाकय 
म्हजेसरी धांवडाय . रातचें जाल्यार ह्या त्या झाडार चड आनी म्हाका व्हडान 
कुंकार दी . आयकतकीर हांव ' ओ ' दितां आनी लाटण घेवन धांवन येतां . 

म्हाका 

तांबडे देगे , कापड हाडूंक मात विसरूं नाका . ' 

नागे . तुका बिसरचों ना हांव . कितलेय पयशे पडूं , हुबळी वचून साडी 
हाडून दितां तुका . 

' हुबळीतली साडी नाका रे बाबा . हुबळीची साडीच भोगतां हांव आतां . ' 
ती वचूक गेली . 

विनायक आतां तिका बारिकसाणेन तेळूक लागलो . फुलट गुरवार खंय ! 
ताज्या आंगावयल्यान मोरपांखां भोंविल्लेवरी ताका जालें . ताणे ल्हवच ताज्या 
पोटावयली साडी कुशीक काडली . घुमट कशें गरगरीत वाटकुळे पोट . तें धपिट्ट 
उबार पोट पळोवन तो विसावलो . ताणे ल्हवच ताजेवेल्यान हात भोंवडायलो . 
गर एक दीस सांजची ती हू हू करून परवू क आनी कुथनेवंक लागली . 
कमरेसरी जांगडां दामून घेवंक लागली . विनायकाक भिरांत दिसली , हिका परती 
ती पिशेपणाची उबळ येवंक लागल्या काय कितें ! पूण ती मदींच दांत चाबताली 
आनी भितल्ल्यान भोव दुखिल्लेवरी तोंड करताली . विनायकाक कळ्ळे , हिका 
पोटांत जावंक लागला ! 
पुराय काळोख जावं नासलो . भायर अजून धवसाण आसली . पूण 

धांवन 
वचून 

तो त्या रुखाचे खांदयर उबो रावलो आनी ताणे सादयलें , 
मा ' गुलाबीआक्की , गुलाबीआक्की हो 555 ' 

चारपांच फावटी सादयतकीर जाप येयली . लालजी 

येयलीं , येयलीं , येयली रे 555 

कांय वेळान गुलाबी येयली . तिचेवांगडा शेरुगाराल्या वाड्यावयल्यो आनीक 
दोगी बायलो आसल्यो . भितर सरताना एकली म्हणूक लागली , केन्ना लग्न जालें , 
केन्ना गुरवार आनी केन्ना बाळंत , कांयच कळना . ' 

गुलाबी तिचेर तापली . ' तोंड बंद कर रांडला . लग्नाक पांचच वर्सा 
जाली मुगे तुगेल्या ? पांच वर्मांक चार भुरगी जाली . दंवांत न्हिदून जाली काय 
किते गो भुरगीं ? ' ती बायल थंड पडली . 

गुलाबी भितर गेली आनी तिणे सगळ आपल्या शेकातळा घेयलें . काय 
जिनस विनायकाकडल्यान मागून घेयले आनी ताका भायर धांवडायलो . 

भितर सगळो बोवाळ चलतालो आनी विनायक भायर देडपांयार उबो 
आसलो . ताका सगळे एक नाटकच दिसतालें . कोण खंयची बायल , लग्न ना सोबाण 
आनी तिगेलो बांळटेर हांगा म्हगेल्या बिराडांत ! तेन्ना धांवडावंक जाय आसलें 
हांवें . धांवडावंक नासलें ? पूण सारक्की दसून रावली .... ' देवा , आतां बरी करून 
सुटका कर तिची . म्हजेर बिरमत नाका . थळांतल्या , ह्या वर्साक कुळंब्याकडच्यान 
तुजेमुखार कोंबो मारतां . ' 

मासिक 

आदी ती बेठीच कुथनताली . रात वाडटा तश्यो तिच्यो वेणो वाड्रंक 
लागल्यो . मदींच अचकीत तिणे ताळो फोडून मळबाक उलो घातिल्लेवरी विळांच 
मारली , ' आवय गे 55 आवय , आवय ! 

' 
मगर वेण्यार वेणों आनी तिच्यो हुयेल्यो . वेणों इतल्यो खर आशिल्ल्यो , 
येदना तिच्यान सोसू नज जाताल्यो . फातर फोडिल्लेवरी ती कर कर दांत चाबताली 
आनी किळांच मारताली . सगळे रान हालतालें . राना पलतडच्या शेरुगाराल्या 
वाड्यावयल्या लोकांले लेगीत कान उबे राविल्ले आसूक जाय . 

गुलाबीआक्की , चडच जातात मुगे त्रास . 
' हय रे . वळवळे चवंक जायनात 
भुरगें तरी मार्गार असा मुगे ? 
आसा शें दिसता . 
मगर इतलो त्रास कसो तर ? 
गुलाबीन हार घेतिल्लेवरी म्हटले , ' देवालीच राखण आतां तिका . 

विनायकान एक फावट दारांतल्यान तोंड भितर घालन पळयलें , ती सामकी 
वळवळताली आनी मदींच जांगडां झाडताली . तिजे पुराय आंग हुमेन चिप्प 
भिजिल्लें . पोटाचो वांटकुळो आकार पडिल्लो आनी पोट सकल देविल्लें . त्यो 
दोगय बायलो , गुलाबी म्हयांत दारांतले पारेदार कश्यो बशिल्ल्यो . चिमणेच्या 
उजवाडान तांच्या चेहऱ्यावेलो हुसको चडच दाट जाल्लो . दाट आनी खर . 

मदींच गुलाबीन धपकायलें , ' विनायक , तूं वोग्गी भायर वच पळोवंया . 
तो बेगिबगीन भायर येवन बसलो . ताका विडी ओडचे लेगीत सुचनासले . बेठेच 
आंग खरपितालो . 

अंतपार नाशिल्ल्या वेदनांचो सुवाळो रातभर चलिल्लो . एकेक वेण 
म्हटल्यार , धारेचो सूरो . पोटांतल्यान जांगडांमेरेन सरकत येवपी . 

फांत्यापाराक हुयेल्यो मारता मारतां अचकीत तिची दाडमणां बसली . फीट 
येतलेवरी हातपाय घट जाले . आनी ती आरतीपरती जावंक लागली . सगळया 
तिगांय बायलांनी धरल्याख्य अटपना जाली . तोंडांतल्यान फेण येयलो आनी ती 
पुराय हुमेन भिजली . काय वेळान शिरंतरां सदळ पडूक लागली आनी हूं हूं करीत 
ती सावचीत जाली . 

आतां तिच्या हुलिचो आनी उलोवण्याचो सूर अचकीत बदल्लो . 
..... आवय , हांव खंय आसां ग ..... म्हजी आई खंय ? .. 

म्हाका भुरगी 
जायनात म्हण म्हजो छळ करताले ते , हो पळय , दाय उज्यांत तांबडी करुन दाग 
दिल्लो तांणी म्हाका . हांव जावन वचूक जाय म्हण आवय गे .... म्हज्या 
भुरग्याक पळयात गे ..... तो खंय .... खंय .... खंय गेलो तो .... ' 

कोण तो गे ? 

ar 
तो गे तो ....... आवय गे तो गे म्हाका जेवयतालो , भरयतालो 
तो ........ 

तो , तो तुजो घव मुगे . ' 

हांव नकळों , म्हाका कांय खबर ना भुरगें ना म्हण पाच वर्मा छळळे 
म्हाका . ताची आवय तर राक्षीण गे बाये जायना जायना म्हज्यान 
भुरग्याक पळयात गे तुमी .... 

भुरगें तू पोटांतच घेवन बसल्या आनी आमकां कितें पळयात म्हणटा ? 
मातसी शक्त सकल दी . वेणो वयरच जिरयनाका . ' 

जायना ..... जायना .... ' जीव गेल्लेवरी हुश्श करून तिणे आंग सोडलें पूण 
दुसऱ्या 

खिणाक वेण्यांचें आनीक एक ल्हार .... ' आवय गे . हांव आईगेर वचूक 
भायर सरिल्लें . हांगा खंय पावले ? कसलो गे बाये चरचरीत दाग ! दोगांनय 
धरलें आनी दागले .... तातूंत आट दीस उपाशी .... मगेर फुडले काय च आठवना .... 
खंय गेलो तो म्हाका धपकायतालो ... जेवयतालो तो . मी 
ययतलो , येयतलो , तुज्या भुरग्याचो बापूय तो . 

' 
जावं , हांब नकळं .... म्हाका वांजूड म्हणटाले ते हांवें जीव दिवंक जाय 
म्हण म्हजे भोगणार करताले . 

आऽऽई ई ... जायना गे बाय म्हज्यान . . 
विनायक कान दिवन तिचे उलोवप आयकतालो . ताणे दामिल्ल्या आवाजान 
पूण खोशयन ल्हवूच म्हटले , ' बरी उलयता मुगे ती गुलाबीआक्की . 

घाडयाल्या मारापरस वायट येदना ही . कूड इतले सोसता आनी आंगार 
पिशें कशें उरतले ? ' 

सक्काळी मळबाक तांबडे फुटलें तेन्ना ती बाळंत जाली . भरगें एकेवटेन 
रडटानाच गुलाबीन व्हडान म्हटले , ' विनायक , चेडो जाला रे ! 

हे आयकून विनायकाक कित्तेंच म्हण दिसले ना . सगळ्यो भावना थंडकिरांव 
जावन गेल्ल्यो आनी विचारशक्तच सोंपिल्ली फाटले णव म्हयने चडिल्लो भार आता 
खिणांत देविल्लो . इल्लेइल्लें होलमतालें , ' कोणालो चेडो , कोणाक जाला .... कोणाची 
कर्मी कोण भोगतलो .... हांवे हे इतले दीस चितुकच कित्याक नासले ... कोणे 
फातर घातिल्लो म्हज्या चिंतनार ? ' 

वैजिणिचे सगळे जाता म्हणसर तो भितर लेगीत गेलो ना . भायर कांबळ 
घेवन वोगी पडून रावलो . गलाबीन कितेंय विचारल्यार ताणे भायल्यानच जाप 
दिली . खंय कितें कितें आसा तें भायल्यानच सांगलें . मदीं एक फावट गुलाबीचेर 
तापलो लेगीत तो . गुलाबीन ताका बारीक पळयलें आनी ती वोगीच रावली . 

पूण ती मात तांच्या प्रस्नांक थंडसाणेन जाप दिताली . ती तांचेकडेन कितें 

उलयता हे जाणा जावपाची उमळशीक ताका आसली , पूण तो सामको गळसणून 
गेल्लो . 

जायत्या वेळान गुलाबी भायर येयली . ' रोगेल्या कोंब्यावरी हांगा कित्याक 
पडला रे ? ' म्हणत ती ताका भितर घेवन गेली . तिचे मुखार ताका उबो करून 
तिणे म्हटले , ' हो ह्या भुरग्यालो बापूय . पळय भुरगें कशें सामकें बापायवरी 
दिसता ! ' 

विनायकान त्या भुरग्याकडेन पळयलें , देडेक येताचे , काळशेच , पिठ्यान 
लेपडा यिल्लें भुरगें . नीट रंग आकार नाशिल्लें . गुलाब बेठीच सांगता , म्हजेवरी 
दिसता म्हण . दुसऱ्याच खिणाक विनायकान तिचेकडेन पळयलें , न्हि दिल्ली 
थंयच्यान दोळे वयर करून तिणें काय वेळ ताका पळयलें आनी मगेर नदर 
काडून 

घेयली . विनायक ते नदरेंत लज , तीड ; तिरस्कार कितेंय आसा काय 
म्हण सोदतालो . पूण ते दोळे पयलींवरीच ताका रिते आनी थंड दिसले . 
तांतूत आतां आगळेच तेज आयिल्लें खरें पूण तें तेज आपणाक पळोवन 
लिकलिकलें ना अशें ताका दिसलें आनी तो निर्शलो . 
गुलाबीन तिका पयलेच फावट विचारले , ' नांव किते गे तुज 

? ' 
मित्रा . 

। बापायचें नांव कितें ? कितें करता तो ? ' 
TER तिणे जाप दिली ना . 

' गांव खंय तुगेलो ? गांवाचें नांव कितें ? 
ती तोंड धांपून वोग्गी . 

' सांगू नाका तू . नाकाय ते आमकां . लग्नाचो घव भुरगें दिवंक ताकलो 
ना . उलट तुकाच वांज म्हण हिणसायतालो तो . हो पळय गुटगुटीत चेडो दिला 
तुका . 

विनायकाक बेठेच दिसलें , मित्राच्या तोंडार हयन्हयशें हांशे फुलला . ताणे 
बारीक पळयल्यार ताका दिसले , आपणाक हो भासच जाला . 

गुलाबीन वयतासताना धपकायल्लेवरी विनायकाक म्हटले , ' आतां हाका 
आनी त्या बाळ काक तुजोच आधार . कितें जाय नाका ते नीट पळय . हांगा मेळ्ळे 
ना जाल्यार यल्लापूर वचून हाडून घाल . आनी तू गे मित्रा , आतां चड उणे 
हेकाच सांगचे तुवें . 

TET 
ती वचूंक सुटली . विनायकान काकुळटेक येवन म्हटले , ' फाल्यां सकाळी यो 


तूं गुलाबीआक्की . ' 


6 


येतां , येता . सटीमेरेन तरी सद्दां सकाळी येवचंच पडटलें म्हाका . ' 
तुमचो सगळयांचो हांव नीट मान करतलों आक्की . तांकांय सांग . ' 

कर रे कर . कितें दिता तें दी . दीस आसात . ' 

ती वचूक गेली . अटमारूखासरी पावतकीर गुलाबी त्या बायलांक 
सांगताली , ' तागेल्या मामालेच चेडू तें . मामान भाच्याक सोडून हेराकच व्हरून 
दिल्लें . शेवटा भाच्याल्याच पायांपोनाक येवचे पडलें . ' 

गर 
पूण त्यो बायलो दुबावानच पळयताल्यो . 

विनायक मित्राम्हन्यांत वोगी बसलो . ती भुरग्यावेल्यान हात घालून 
भुरग्याकडेन पळयत न्हि दिल्ली . विनायकाक दिसतालें , ती आतां ताचेकडेन 
पळयतली , कितें तरी विचारतली , पूण तिणे नदर हालयली ना . 

' चड त्रास जालो न्ही ? देड दीस वळवले . 
ती वोगीच . 

चाव करून हाई ? 
तिची जाप ना . 

तिनसांजेर हांव रानांतल्यान परतो येयल्यार तू हांगा वारादांत ब शिल्ली . 
हांवें धांवडायिल्लें . पूण तू गेलीच ना . मगेर काकुयट दिसली . अन्न उदक घालें 
हांवें . न्हावोवप धुंवोवपय केलें . ' 

तिणे एक फावट तकली वयर करून ताचेकडेन पळयलें . पूण विनायकाक 
तांतले भाव मात कळ्ळे नात . तो उठलो आनी च्याव करूंक म्हण भितर गेलो . 
तो भितर आपलेआपूण बडबडटालो , ' ह्या मोनेपणानच जीव खायलो म्हजो . नसते 
बिरमतेत पडलों हांव . ' 

भितर सगळो पसारो पडिल्लो . उदक तापयिल्ली , च्याव केल्ली , फोव 
कालयिल्ली आयदनां तशीच फासफून पडिल्ली . कोणे सान्न लेगीत भोंवडावंक 
नासली . कांय म्हेळ लेपडायिल्ली वस्त्रां लेगीत पडिल्ली . तो आतां वावराक 
लागलो . पयलीं ताण ताका बरी कडक च्याव करून हाडून दिली . च्याचे ग्लास 
तिचे म्हन्यांत हाडून दवरताना तिणे म्हटले , ' आनीक कोण ना हांगा ? 

' ! 
' लग्न जावंक ना ? ' 
' जाल्लें , बायल मेली . गेली मसणांत ! म्हज्या नशिबात आतां हे वटवटे . ' 

बायलांवरी वावर करून ताणे सांजमेरेन सगळे थायर उडयलें . सगळयो 
फाळी बोतरां धुंवन फाटलेवटेन सुकोवंक घातली . सांजचो तिका बरो सांजो 
करून दिलो . वयल्यान गांवठी तूप आनी म्होंव . 

ती मान सकल घालन खाताली . मदींच ताचेकडेन पळयताली . निकतीच 
वळख जाल्ल्या मनशाचो थाव घेतिल्लेवरी . केन्ना दुबावाची बारीक नदर , केन्ना 
इल्लें आपलेपण , दिनवासपण . 


ना ! ' 

दुस - या दिसा गुलाबी येवन भुरग्याक न्हाणोवंक म्हण तेल काडटाना तिण 
गुलाबीक म्हटलेच , ' जेवंक खावंक घातलें म्हण कितें जालें ? हे सगळे करूंक 
जाय आसलें ताणे 

गुलाबीक सट्ट जालें . ' तागेलेंच जेवन खावन तूं गुबगुबीत चानी जाल्ली . 
ताचे कडल्यान न्हाणोवन घेताली . रानांत रावपी दादलो तो . तो आसा म्हणुनच 
वाटावल्लें . ना तर ह्या रानांत हेर कोण तरी कोंचोवन खातासलो तुका . ' 

तें वोगी रावलें . गुलाबीन ताचे फाटीर थापटून म्हटले , ' आतां जालें तें 
जालें . काय बरें नखेत्र कशे बाळक जालां , ताका राखात . ' तें भुरग्याकडेन 
पळयत वोगीच रावले . 

गुलाबीनच परतें विचारले , ' मित्रा , तुका परतें घरा वयचेशे दिसता ? ' 

तें रडूक लागले . दुक्कां गळयत ल्हान भुरग्यावरी रडूक लागले . विनायक 
वोग्गी दाराआड उबो आसलो . 

लिगुलाबीन ' रडू नाका गो बाय ' म्हण ताका थातारलें . रड्टां रड्टां ताणे 
म्हटले , ' म्हाका आईची याद येयता . हांब ना म्हण कळटकीर ती हांथरुणाक 
लागली आसतली . 
आनीक कोण आसात गो कुळारा 

r ? ' 
कोण्ण ना गे . एक भाव आसलो . सोळा वर्साचो आसताना न्हंयंत बुडून 
मेलो . बापाय फाटल्यान आवयन आंगावयलें कितें आसा ते मोडून म्हाका लग्न 
करून दिल्लें . पूण ती मनशां राकेस गे बाये . आईकडेन आनीक भांगर आसा तें 
हाड म्हणटाली . तिगेलें भाटबेस वीक म्हणटाली . तांतत भुरगी नात . स वसा 
सोंसलें . आवय आनी पूत दोगांय म्हाका मारताली , दागताली . 

. ' 
गुलाबीन म्हटले , ' जालें तें जालें . नशिबांत आशिल्लें चुकता ? पूण हे 
मुखार .... ' गुलाबीन मुखावेली उतरां चाचयली . तांचें आतां मुखार कितें , हाचेर 
एक उतर लेगीत उलोवचेली धिटाय तिका नासली . 

गुलाबी वचूक गेली तेन्ना मित्रा बरेंच उमेदीत दिसतालें . ताका आतां 
खरोच ताळो फुटिल्लेवरी जाल्लो . रड्टल्या भुरग्याक ' बाळा वोगी हां वोगी . ' 
म्हण उखलून घेयलें . विनायक थंय गणमणत आसतानाच पदरापोनाक घेवन 
चिवाक धरले . भुरगें दूद ओड्टानाच तिणे म्हटले , ' धूप आसा हाडिल्लो ! 
आसल्यार धुपा धुवर मातसो कर . ' 

तो धुपा आयदन हाडून दवरताना ताणे म्हटले , ' हो तुजेवरी दिसता 
म्हणटा ती वैजीण . म्हाका तर तो म्हजेवरीच दिसता . 

विनायक बेठोच हांसलो . ताकाय आतां ल्हवपीक दिसताले आनी तो खोश 
येन भुरकुटटालो . तें आतां कितेंय जाय जाल्यार हटानशें ताचेकडसून मागून 

घेताले . दुसऱ्या दिसा हून उदकाचो तोप हाडून दवरताना तो भुयेर आपटलो 
आनी ताजो खण् असो आवाज येयलो , ताचेर ताणे म्हटले , ' आतां फडफडटा 
कित्याक ? कळंतरा सयत वसूल केलां तुवें . ' 

' आतां तशेंच म्हणटले तू . भुजाणे जावन येयिल्लें हांगा . म्हजे कळंतर 
फारीक करूंक जल्म पुरचो ना तुका . ' HTTER 

दोगांय बरी हांसून खेळून उलयताली . पूण तें आयचे , तात्पुरतें . दोगांय 
जशी तांचे फाटले फुडले उलोवंक थर्त भियताली . मात भुरगो रडूक लागतकीर 
दोगांय रोखडीच ताका वोगी करूंक मुखार सरताली . तिचो हात तकलेसरी 
जाल्यार हाचो पोटाकडेन . जशी दोगांय म्हणटाली , हे आतां आमचे दोगांयचे 
काम . हाका राखूक आमी मेळून बावरूंक जाय ! 

आठ दीस बरे गेले . आठ पोशे उदक फुलझाडाक रकयल्लेवरी . णव्या दिसा 
रातचे बाळशें थार दिनासताना रडूक लागले . तिनसांजचे कात्रेर रडूक लागिल्लें 
सकाळपार मेरेन तें किळच्यांनी रडटालें . दोगांय मेळून थांबोवंचे यत्न करताली . 
तें थांबना जातकीर दोगांय रडटाली . सकाळपाराक बारीक पळयल्यार तागेलो 
बोमले कडचो रुपयायेदो भाग तांबडोगंज जाला . कालच तागेली बोमली 
झडिल्ली आनी ती वस्त्राक बांदून तिणे कडसरेक खोबोवन दवरिल्ली . आता 
आनीक हे कितें जालें हाका ? — आरे देवा ' म्हण दोगांय तकलेर हात घेवन 
बसली . 

विनायक सकाळपाराक त्या रुखाकडेन धांवलो . ताणे खांदयार चडून गुला 
बीक व्हडाव्हडान कुंकार दिलो . बन्या वेळान गुलाबीलो आवाज येयलो , “ येतां 
येतां रे ! ' 

सकाळी भोव थकिल्ल्यान भुरग्याक मातशी झम येवंक लागली . पूण ताचो 
तो तांबडो जाल्लो भाग आतां चडच व्हड जाल्लो . वोठय आक्रासून येवन तांकां 

Hos 
चींव ओडूक तांकना जालें . 

गुलाबीन येवन ताका जायतें वखद विसंद केले . आतां भुरगें पिरंगल्लेवरी 
रडटालें . कितें करचें कांयच सुचनासले . 

दीसभर आनी रातभर भुरगें काट्याक जीव घेवन उरलें . दुसऱ्या दिसा 
सकाळी ताका मोडणे मारून येवंक लागले . आनी वराभरयानच तें सोंपलें . 

मित्रा हामेन्यांनी रडले . ताचें तें रडप आनी दुकां गळतात ती पळोवन 
गुलाबी तिचे सांत्वन करचेंच विसरून गेल्ली . 

विनायक तर वणटीक तेंकून ' सुन्न बशिल्लो . ताचो फातोर जाला अशें 
दिसतालें . भयंकर रडूक पाविल्लो चेहरो पूण रडूंक मात फुटनासले . 

गुलाबीन शेरुगाराल्या वाड्यार वचून एका दादल्याक आफोवन हाडले , 


क 

भुरग्याक उखलून व्हरून तो ताका रानांत पुरून येयलो . उखलून व्हरताना 
मित्रा तशेंच व्हडाव्हडान रडत रावले . तो मात बशिल्लो हाललो ना . 

ताका सांत्वनाची चार उतरां सांगत जिवीत मर्णाचे तत्त्वज्ञान गायत कांय 
वेळ गुलाबी ताचेसरी बसली . मगेर ती ' येतां आं ' म्हण वचूक उठली . 

राव आं आक्की ! म्हणत विनायक उठलो आनी भितर गेलो . भितर 
ल्यान धा रुपयांची काय नोटां घेवन येयलो . ती गुलाबीच्या हातांत दीत ताणें 
म्हटले , ' दवर ही आक्की . तांकांय वीस वीस रुपये दी . ' 

गुलाबीन — आसू , आसू ' म्हणत हात फाटी घेयलो . पूण ताणे ती तिच्या 
हातांत चेपलींच . ती वोगी वचूंक गेली . पूण नदरेआड जायसर तिणें एक फावट 
लेगीत फाटी वळोन पळयलें ना- तुमचे नशीब आतां तुमचेच कडेन म्हणिल्लेवरी . 

त्या दिसा दीसभर तांणी घोटभर उदक लेगीत घयलें ना . रातचो विनायक 
एक साकाफट हाथरून वणटीसरी तोंड करून न्हिदलो . 

हे दुख्खय अशे उक्तेपणान कोणाक सांगचंय न्ही आनी कोणाचो आधार 
मागचोय न्ही . आमी दोगांनय मेळून हे दुख्ख भोगचे म्हटल्यार ती कोण आनी 
हांव कोण ? आमचे नातें कितें ? नाते थारलेबगर कांयच खरें न्ही . हे दुख्ख 
विंगड तरेन एकएकल्यानच भोगचेलें . 

ph दुसऱ्या दिसाय उसरांमेरेन तो तसोच साकाफटयार पडून आसलो . तांकां 
पाचारूंक कोण एकलो येयलो ना . जशे लोक पयमुल्ल्यानच म्हणटाले , ' गार्डमाम , 
तुजी फटिंगपणां कळ्ळी आं आमकां ! 

मित्रा उठून वणटीक तें कून बशिल्लें . ताचेकडेन पळयत कांय वेळ तें वोगी 
रावलें . अचकीत ताचो जीव ल्हव जाल्लेवरी जालो . दुख्खय इल्लें निवळे . ह्या 
मनशान म्हजें इतने केलें , कितेंय आसू , हांव बांज न्ही म्हण म्हाका दाखोवन 
दिले . खिणभर ताच्या मनांत ' हांव वांज न्ही , हांव वांज न्ही ! ' अशो संतोशाच्यो 
झिणझिण्यो उठल्यो . 

तें बशिल्लेक डच्यान सरकत सरक्त ताचे म्हन्यांत गेले . ताका हालोबन 
ताण म्हळे , ' ऊठ न्ही . ऊठ . ' 

एक फावट दोळे उकते करून ताणे ताचेकडेन पळयलें आनी तो तसोच 
पडून रावलो . तें सोताक सांबाळत उठले आनी रांदचे कुडीत गेले . चुली म्हन्यांत 
बरीच अर्द जळिल्ली लाकडां पडिल्ली . ती तिणे मुखार सारून ताचेर इल्ले 
केरोसीन रकोवन जाळ केलो . सुक्यो कापटयो बेगिनच पेटूक लागल्यो . काय वेळ 
ते चुलीसरी वोगी बसून रावले . मगेर भुयेर हात तेंकयत उठले . तोपांत तिण 
उदक तापोवंक दवरलें आनी तें मान्न्यांत गेले . मान्न्यांत ताणे शेळया उदकानच 
तोंड धुयलें . विनायक ताची सुलूस घेतालो , पूण कायच त्राण नाशिल्लेवरी तो 
पडन रावलो . 

मान्न्यांतल्यान परतें येवन ताणे सगळे डबे सांसपून चावे पालो आनी 
साकर सोदून काडली . फोव आनी गोड तशेंच कागदांत गुठलावन फळयार 
दवरिल्लें . तें ताणे काडले . ताणे च्याव केली आनी फोत्र कालयले . ग्लासांत च्याव 
आनी बशीभर फोव हाडून ताचेम्हयांत दवरले आनी म्हटले , ' तोंडाक घोंट 
घेवन येवन च्याव पी . कालपसून उपाशी आसा . ' 

तो उठून बसलो . ताणे म्हटले , ' बाळंत जाल्ल्याक अजून बारा दीस जाले 
नात आनी तुवें चुलीक जाळ घालो ? ' 

म्हाका आनी पातकी बायलेक शास्त्र लागता ? ' कसले बाळंतपण , 
कर्माचें ? ' 

तो काय उलयनासताना उठलो . मान्न्यांत वचून तोंड धुवन येयलो . ताणे 
केल्ली च्याव , फोव ताणे दोन ग्लासांनी , दोन बशयांनी घाले . तिकाय व्हरून 
दिले . दोगांनय भुकेची ताळणी भागोवंक म्हण चाबडायलेशे करून इल्लेइल्ले 
खायले आनी च्याव पियेली . मगेर कितलोसोच वेळ ती मोन्यान बसून रावली . 

फुडले पंदरा दीस अशेच गेले . दोगांय एका पाख्याखाला रावताली , जेव 
ताली पूण मनासावन मेकळेपणान उलोवपाक तांकां जाय नासलें . जशे सगळे प्रस्न 
सोंपिल्ले ; जशें तांचेमदी कसलेच नातें नासले . तशेच उलोवपाचे कसले मुद्देच 
नासले . विनायकाक दिस ही आपणाविशी राग धरून बसल्या , वा पिशांतूर 
सुटतसान तिका दिसता जाये , हो आपणाक सरना शिल्लो ; पाड्या नशिबान 
आपणाक हाचे फुड्यान उडयलां . केन्ना केन्ना विनायकाक दिसतालें , तिका 
विचारचे ' बायगो , आतां आमचो फुडार कितें ? तू कितें थारयता ? म्हजे 
वांगडा रावंक मानवतलें तुका ? तुज्या मनशांची तुका याद येता ? 
उतर फुटनासले . 

तशें ताच्या सबावांत कसलेच आक्रास्तळेपण नासले . थंड सादी अशी ती 
बायल आसली . पूण भोव भावनाशीळ . मदींच केन्ना केन्ना नाक्याचे फाटलेवटेन 
बसून रडताना ते दिस्टी पडटालें . पूण तो मुखावयल्यान गेल्यार नदर चोरतालें . 
विनायकाक खूब दिस , ताणे तशेंच भरिल्ल्या व्हांवत्या दोळयांनी आपणाक 
पळोवचें , आपलो आधार मागचो . ल्हव ल्हव ताच्या ध्यानात येयलें , आमची * 
मनां काय जुळिल्ली नात . मनां जुळळेबगर सगळे फट . तो जल्माक आयिल्लो तो 
उरिल्लो जाल्यार कितेंय आस्त आसली . पिशावरी आपूण एके पिशेच्या नादाक 
लागलों आनी आतां हे तळमळे . बेठेच कोणाक खावयलें जेवयलें म्हण कोण 
पुरायेन आपलो जाता ? 

एक दीस ताणे म्हटले , " हांव घरा आईसरी वयतां . म्हाका वीस रुपये दी . ' 
' वयता तूं ? 
हय . 


' 

पूण तोंडांत 

विनायक अचकीत रागान झिडपल्लेवरी जालो . ताणे रागान हे घे वीस 
रुपये ' म्हण खिशांतल्यान काडून ताचेमुखार आप टिले . उपरांत धांवत वचून 
ताचे ते पयल्यानचे कुडीत खुटयाळाक लावन दवरिल्ली बोतरांची पोटली हाडून 
तिचेम्हन्यांत शेवटिली ' घे हो म्हालवज तुजो . वच घेवन ' 

तें थंयच बसून रडूक लागले . 
' खरेंच वयता तू मित्रा ? ' 

' हय . म्हाका आईचो उगडास येता . तिच्या जिवाचे कितें जालें आसतलें , 
देवाक खबर . ' 

परतें येयतलें तं ? ' 
' म्हज्यान सांगू नज . ' 
चल तू . हांव तुका यल्लापूरा व्हरून गाडयेत बसयतां . गांव खंय तुजो ? ' 
' ते आनीक नाका . हांगाच तू म्हाका ट्रकार ना तर बैलगाड्यार बसय . 
पत्तो तरी दिवन वच . ' 
' नाका . दिसल्यार हांवच चीट बरयतां . 

विनायकाक दिसले , आतां आपणाल्या हातांत कांयच उरिल्ले ना . हांवें 
आडावंक पयलींवरी तें पिशें ना . 

दुसऱ्या दिसा ताणे एक पिशवी घेयली . फाटी ते स म्हयन्यांचे गुरवार 
आसताना ताणे ताका दोन पातळां , पोल्का , कुकमा करण , पोवबीन हा डिल्लो . 
ताणे सगळे तें ते पोतयेंत भरलें आनी ताच्या हातांत ती दिली . आनी 
चाळीस रुपये . 

तो ताका घेवन वयल्या रस्त्यार गेली . वयताना थंय वाहनाची वाट पळयत 
उबी आसताना दोगांयमदीं अर्श कांयच उलोवप जालें ना . तें ताच्या दिनवासी 
पणान भारिल्लें अर्शय विनायकाक दिसले ना . 

पयसुल्ल्यान करड भरून घेवन एक ल्हान ट्रक येताना दिस्टीक पडलो . तो 
लागी पावतकीर सरसरीत तें चार उतरां उलयलें . जिवाक राखात . जेवणा 
खाणाचो त्रास करून घेवं नाकात . म्हजें कांयच म्हज्यान सांगू नज . नशिबांत 
आसा तें जातलें . 

ट्रक विनायकान थांबयतकीर थांबलो . तातूंत मुखार तें बसले . बसतकीर 
एक दिगंत खोल नदरेन ताणे विनायकाक पळयलें . मगेर नदर काडून घेवन 
मुखावेल्या रस्त्यार लायली . ट्रक सुरू जालो आनी खूब तांबडो धुल्ल उडलो . त्या 
धुल्लान सगळे बुडून गेले . तो लेगीत . धुल्ल पयस जालो तेन्ना ट्रक बरोच 
मुखार पाविल्लो . आनी मार वेगान पयसपयस धांवतालो . 

ते राती तो सामको मसुंडेंत न्हि दिल्लेवरी त्या पडींग नाक्यार न्हिदलो . 
फाटल्या वसभराचे आवाज थंय घुवताले आनी तो कांचवेतालो . मदींच किण्ण 

थंडसाण पातळटाली . ताचो जीव अंदल्लेवरी जातालो . ताणे ती रात रडत आनी 
तळमळत काडली . 

आतां ताका परती रानाची याद येयिल्ली . सकाळी बुती बांदून घेवन तो 
सुट्टालो तो दीसभर रानांत भोंवत रावतालो . काम नासतानाय प्लांटेशनांत 
वयतालो आनी सावदांक धांवडयल्लेवरी ' हुश्श , हुश्श , हऽऽय ..... ' करतालो . काय 
वेळ व्हडाव्हडान बोवाळत रावतालो . 

बुतावां तुटिल्ले म्हेळ झोगळे खाकी कपडे आनी खाकी पोतयेतच जेवणाचो 
डबो . दीसभर भोंवत रावप . ह्या रानांतल्यान त्या रानांत . आनी एके . 
वसतीवयल्यान दुसरे वसतीर . एक दीस चिन्नान नवेच बांदिल्ले खोपी मुखावयल्यान 
वयताना थंय उबो रावन म्हणूक लागलो , ' सरकारी जाग्यार खोंपी उबारतात . 
न्हिदूंक आनी पोरां काडूंक . फाल्यां येवन मोडून उडयतां पळय . तुवें बांदल्या एक 
खोप . फाल्यां तुजी पोरां बांदतली धा खोंपी . तुमच्यो शिरो कापून उडोवंक जाय . ' 

चिन्ना खोपींतल्यान भायर येयलो . ताणे रागानशेच म्हटले , ' फॉरेस्टरान 
म्हाका हो जागो कायम करून दितां म्हण सांगला . ' 

दितलो , दितलो . फॉरेस्टराचे बायलेक बरें बाटलीभर म्होंव आनी 
गोलीभर तूप व्हरून रगडीय . ' 

नामा 
चिन्ना हाका पळयतच उरलो . केन्ना केन्ना नाक्याच्या वारांदार उबो 
रावतालो . वारांदांतलो तो एक करमो खाबो तोण्यान खोट खोट करून 
वाजयतालो आनी मुखावयल्यान वयतल्यांक म्हणटालो , नाकें सामकें तेंकलां . 
कुसून करमेलां . ह्या पावसाक भुंयेर उडी घेताच तें . रातचे घुगूम रड्टात तें 
आयकों नज . 

एक दीस रेंजर यल्लापूरच्यान जीप घेवन येयिल्लो . वांगडा एक ठेकेदार 
आसलो . रेंजर वयलेवटेन रस्त्यार जीप थांबोवन रावला म्हूण कळटकीर हो 
बेगिबगीन थंय गेलो . खाकी खोमीस काडून खांदार उडयिल्लें . आंगार म्हेळे 
बानियान आनी खाकी पाटलोण . तो तसोच रेंजरासरी गेलो आनी हात हेळयत 
व्हडाव्हडान त्या कानडी रेंजराकडेन कानडीतच उलोवंक लागलो , ' सतरा अर्ज 
केले , म्हजी बदली करात म्हण . म्हाका हांगा रानांत कुसोवंक उडयला . तुमी 
शारांत बंगल्यांत बायलां वांगडा न्हिदतात . आमी हांगा रानात धोलिनी रावचे . 
त्या पडीग नाक्यार हांयेन एक दीस गोळ घेयल्यार कळटलें तुमकां ! हे फावट 
म्हजी बदली केली ना जाल्यार नोकरेर लाथ मारून वयतलों . यल्लापूर बसस्टैंडार 
वचून हमाली करतलों . ' 

वांगडच्या फॉरेस्टराकडेन रेंजरान रागान दोळे तांबडेच करून विचारले , 
' कितें जालां हाचें ? तकली घुवल्या काय सोरो पियेला तो ? धांव डाय त्या 
हुच्चाक हंयसान . ' 


६४ 


अद्रुश्ट / अरण्यकांड 


फॉरेस्टरान सांगलें , ' तसो बरो सादोच मनीस तो . फाटी बायल मेली ताची . 
उपरांत आनीक कोणाक तरी हाडन दवरल्या म्हण कळिल्लें . ह्या दिसांनी कितें 
जाला म्हण कळना . ' 

उपरांत फॉरेस्टर ताचेसरी गेलो . ताच्या बावळ्याक धरून ताका धपकायत 
सकल मेरेन पावोवन गेलो . विनायक बडबडतच नाक्यार येयलो . 

साडेतीन म्हयने जाल्ले मित्राक वचून . गेले उपरांत ताची कांयच खबर 
नासली . ताची बोटभर चीट तरी येतली म्हण तो आशेतालो . आठवड्यांतल्यान 
दोन फावट पोस्टमन हेवटेन येतालो . तो येवच्या दिसाक पुराय दनपार तो 
सिद्दरामाच्या दुकानाकडेन वचून बसून रावतालो . पोस्टमनान कांय ना म्हणट 
कीर किंवाटयान फुटू क पावतालो . 

आतां तें नाकेंय एक गूढ घर कशें जाल्ले . विनायका विशीं जायत्यो वावड्यो 
उठिल्ल्यो . आतां लोक ताका एके विचित्रच भिरांतेचे नदरेन पळयताले . नाक्यार 
तर लोक य वचोच बंद जाल्लो . 

विनायक सकाळी उठटालो . बेस बरें रांदतालो आनी डबो भरून तो 
खाकी पोतयेत घालून घेवन रानावटेन सुट्टालो . केन्ना केन्ना वाटेर केशवभटाल्या 
कुळागरा म्हन्यांत थांबून चार सुपायो पानां मागून घेवन ती चाबडायत बसतालो . 

ताचे तावडीतल्यान आतां कोणच सुटनासलो . कोण नांगराक मुंडी कातर 
ताना , वयेक खूट मारताना , झाडां सकाळटाना दिसल्यार तो सामको ओडीर 
काडटालो . तांकां धपकावन रान हालोवन सोडटालो . ह्या तीन म्हयन्यांत ताणे 
कितल्या जणांल्यो कोयत्यो आनी कुराडी काडून घेवन नाक्यार हाडून उडयिल्ल्यो 
हाका हिशोब नासलो . 

मगेर सांजचो उसरां तो नाक्यार परततालो . पयसुल्ल्यान रुखा आडस 
रांतल्यान रितें नाके दिस्टीक पटकीर ताज्या काळजांत घस्स जातालें . 

एक दीस सांजचो उसरां तो नाक्यार परतलो . पयसुल्ल्यान आज ताका तें 
नाकें चडच काळे कंगाल दिसलें , कदीमकाळापसून भुतावळिती वसती आशिल्लेवरी . 

ताणे मुखार येवन पळय जाल्यार वारांदांत कोण तरी बसला . तो अजापान 
पळयत म्हन्यांत गेलो . थंय मित्रा येवन बशिल्लें ! तें पयले फावट येवन बशिल्लें 
त्याच जाग्यार ! तीच अवतिकाय , तेच फोणकुलांत दशिल्ले दोळे , त्योच केसांच्यो 
जाल्ल्यो जटो , तीच आंगावयलीं म्हेळ वस्त्रां ! बऱ्याची गजाल एकच आसली . 
ताचेकडेन पयलींवरी ते बोतरांचे बोचकें नासले . 

विनायक कांय वेळ कांचवेवन ताचे कडेन थीर नदरेन पळयत रावलो . 
आनी त्याच खिणाक ताचो तो हांसपा रडपाचो खेळ सुरू जालो .... 

गां . 

वघराचे आशेन भायर सरिल्लो एक पोवो रानांत शेणिल्लो . 
पोव्यांतले दादले चिंतताले , ' आमी चलतां ते धुवन घुवन त्याच ठिकाणार येवन 
पावतात काय कितें .. ! आदींच रानाक अनवळखी रानभायरे लोक आमी 
रानभैर जावन अशे झिडपल्यात ! वांवाक चुकप म्हटल्यार गांवाक चुकप 
म्हणटात तें फट न्ही ! हे रानय अशें मनशांची संवकळ नाशिल्लें ; हांगा एक 
पायवाट , एक गवंड ना . आतां खंय म्हण घेवन वयतलों ह्या भुकेल्ल्यां 
तानेल्ल्यांक ! 

वांगडा घोंटभर उदक ना , घांसभर अन्न ना आनी हे रान तर सगळयो 
वाटो कवळून घेवन पोंव्यांक गिळूक उठिल्लें . खडबडीत फातरट रान ! त्या 
रानांत उदकाचो थेंब नासलो , इल्ली खंय थंड शितळसाण नासली . पांयांपोंदाक 
सुकें करड , खडपां आनी माथ्यार चैत्रांतलें खर वोत . चोंयवटेनची मोटवीं बसकी 
कांट्यांकुंटयांची झाडां जशी काय तो चैत्राचो हुलपताप ओडून घेवन खासा 
उज्याचे जाळ जावन उबी आसली . 

वट्ट मळून पांच घराब्यांची एकवीस मनशां . जाणटे , नेणटे , बायलो भुरगी 
सरभरशी लोक . आंगार पिवपी भुरगी धरून हातांत बडी घेवन चलपी रामप्पा 
मेरेन . जण एकल्याच्या हातांत साटली पोटली . साडयत , चादरांत कशांतय 
गुठलावन बांदिल्ल्यो व्हडल्यो व्हडल्यो पोटल्यो , पिनकर बुरश्यो . फातराचे खाणीर 
आनी क्रशरार कामां करून आदींच जर्जर जाल्ले लोक हे . चुकिल्ले वाटेर तांची 
दैनाच जाल्ली . थकिल्ले , भागिल्ले देह , तांचेर पिनकी म्हेळ वस्त्रां . 

उदक आनी अन्न नासतना ते रातभर आनी दीसभर चलून थकिल्ले . मरण 
गिदावरी वाटभर तांचो सांगात करताले . आतां आदी कोण पडटलो , तितलेंच 
पळोवचेलें . 

बाळप्पा चिततालो , आमी काशीराम सावकाराल्या कांचांतल्यान आपली 
सोडवणूक करून घेवन पळोन आयले खरे ; पूण ते आमचे येवप म्हटल्यार उज्यांत 
उडी घेतिल्लेवरी जाला . तो एकदम सर्गदन जालो आनी गांवघराच्या फाटल्या 
चितनांत शेणलो .... 

एक उकतो उजाड गांव . शेकानशेक मळां आनी तिठे . गांवाकुशिची 
दोगुल्ली , खुबस्तनी रेड्यावरी पातळिल्ली , तिवय उक्ती . गांव पुराय पावसार 
पातयेवन . पूण माती काळी मासाळ . पावस पडटकीर अचकीत चमत्कार घडिल्ले 
वरी सगळो वाठार पाचवोचार जावन फुलून येतालो . शेतकार ताकतीक करून 
शेत रोवन बेगिबगीन पीक काडून घेताले . सगळोच म्हयनो देड म्हयनो पावस . 

एक फावट ' एक पीक काडूक दिवन पावस गेलो म्हणटकीर धरतरेचो आसा 
तसो परतो पडोंग तिठो जातालो . एकादया वाक पावस आयलोच ना जाल्यार 
गांवाची सामकी दैना जाताली . गांवांत रावंकच जायना आनी गांव सोडून 
वचुंकय जायना अशी अवतिकाय ! 

गांवांत एकएकल्याचे मालकेचे शेत खूब आसलें . एकएकलो हड्ड्यार हात 
मारून सांगतालो , म्हजे कडेन साठ एकर शेत आसा , सत्तर एकर शेत आसा म्हण . 
पूण पळोवंक गेल्यार किर्ते ? बाभळिचें , आनी निवलकांणयाचें मूळ . आनी 
मदींमदी इल्लें शेत बाजरी आनी जवारिचे . मात ते नीट पावस पड़न पिकल्यार 
वसभर हुसको नासतालो . वर्सच कित्याक देड वर्सय धुकलूक येताले , काटकसर 
केल्यार . पूण पावस चड लांबल्यार मात सगळेच वयर सकल जाताले . चड करून 
जाची खासा आपली जमीन नासताली तांची दैनाच जाताली . 

गांवचे वेशीवेल्यान एका उल्यार एके कुशीक ती पांच स घरां वशिल्ली . 
घरां कसली , धरतरेक मान तेंकोवन भितर रिगचेल्यो खोपी . मळार उकत्यार . 
वसतेर इल्लीय हिरवळ नासली , इल्लीय सावळी नासली . कितल्यो पिळग्यो ते हांगा 
उपरे , भायले बहिश्कृत जावन जियेताले कोणाक खबर . हांचे मालकेची ह्या 
गांवांत एक हात भरय जमीन नासली . वर्साचे बारा म्हयने गांवच्या लोकांच्या 
शेतांनी ना तर दारांनी घोळप . 

समाजांत दर एके जातिच्या लोकाक समाजान थारोवन दिल्लो व्यवसाय 
आसता . पूण हे लोक अशे दळदिरे की तांकां आपलो असो व्यवसायच नासलो . 
हांचो व्यवसाय म्हटल्यार फक्कत घोळप , कश्ट उपसुव प . प्रसंगार रिणांत मुंगरून 


वचप . 


वसतेर एकच एक प्रचंड बाबळिचे झाड आसलें . मुळांतल्यान सुकूक 
लागिल्लें आनी खांदयांच्यो काडयो जाल्ल्यो . अशें सांगताले , तितलें व्हड झाड 
ह्या वाठारांक आनीक नासले . त्या झाडाचे आशीकुशीक तांच्यो खोपी . जिवीत 
त्या झाडावरीच वठिल्लें , झडिल्लें , मरूंक किल्ले . त्या झाडाक एक मूळ तरी 
आसलें , धरतरेंत पुराय रिगिल्लें . ह्या लोकांक आपले मूळच नासले . 

गांवाचे भायर गोरवां वासरांक उदक दिवंक गांवच्या लोकांनी एक बांय 
खणिल्ली . तांतुतलेच उदक ते व्हरताले . सदांच गोरवांक उदक पयलीं . मगेर 
तांकां . चैत्र वैशाखांत बांय सुकली म्हणटकीर सामकी वायट अवतिकाय जाताली . 
वटवटे पळोवं नज जाताले . मगेर हातांत कळशी घेवन भीक मागिल्लेवरी 
गांवच्या लोकांच्या दारांत , बांयर वचून ते उबे रावताले . 

तशे ते दलीत अस्पृश्यबीन नासले . गांवच्या हेर लोकांपरस इल्ले सकले 
जातिचे वा वयले जातिचेय आसुंयेत . पूण ते उपरे , हातावेल्या पोटाचे शेतांत 

घोळपी कामदार . गरिबी , दरिद्रपण हीच तांची जात . गरीब म्हणच ते दलीत . 
म्हणच ते किंकोंत आनी कुशीक शेव टिल्ले . दिगंतरांतल्यान येवन हेराल्या दारांत 
घोळतल्यांक आनी जात खंयची ! 

हो लोक केन्ना खंयच्यान हांगा पावलो हाचेविशी एक खबर घोळटिकेत 
आसली . हांचो पूर्वज केन्नातरी घणसा बैल घेवन ह्या गांवांत बायल भुरग्यांसयत 
पोटाक मागूक आयिल्लो . व्हडलो हती कसो हो नंदी . भरजरी वस्त्रान , घांटीमाळेन 
सोबयिल्लो तो बैल ह्या गांवांत पावतकीर कशान तरी मेलो . मगेर ताका 
हांगाच पुरलो . ताचेर फातोर दवरून तो घणसोबलकार आठ दीस रडटालो . 
गांवच्या लोकानी ताका समजायले , आनी धीर दिवन म्हटले , ' तशें जाल्यार तूं 
ह्याच गांवांत राव , बायल भुरग्यांक घेवन . गांवाची तुका राखण मेळटली . ' 

गांवाची राखण मेळ्ळी खरी . पूण ती आदी गोरवां राखणो म्हण आनी 
उपरांत तांच्या शेतांतलो कामदार म्हण . 

लोक आंगान घटमूट . गोरेशे मोटवेच . एकेक दादलो म्हटल्यार घाण्याचे 
मूळ . कामाक वाग . पिळग्यान पिळग्यांचे कस्ट आनी दणदणे हांकां लागून बाव 
ड्यांक आगळीच घटसाण आयिल्ली . पूण ते बावळे अन्यायाआड केन्ना फुरफुरलेच * 
नात . बैलांवरी ते मानेर जूव घेवन तासांतल्यानच भोंवत रावले . आपसांतली 
झगडी आनी मारामारी सोडल्यार तांचे दादलेपण आनीक खंयूच दिस्टीक 
पडनासले . बायलो तर झगड़क चडच मुखार . आपसांत कँच कँच करून झगडपी 
खरे पूण हांचे वसतेर गांवचो कोणीय आयल्यार हे तांचे मुखार हात जोडून उबे 
रावताले . ताचे सांगणे आनी ताचें धमकावप मोन्यांनी आयकोन घेताले . 

कारण , हांगाय कर्जाचे जूव तांच्या खांदार आसले . तें शेडावन उडोवंचेली 
हिकमत आनी हिंमत तांच्यांत मातूय नासली . 

पुराय गांव पावस सोपलो म्हणटकीर उदकाक बांयचेरच पातयेवन 
रावतालो . खावंक , न्हांवंक , पोरसू भाजी शिंपूक बांयचेच उदक . एकादया 
वर्साक पावस मुखार गेलो जाल्यार बांयची खोलाय सकल देवंक लागताली . मगेर 
गांवाचेर आकांत येतालो . केन्ना आठ - धा वर्मांतल्यान एकादरो पावस सुकोच 
वयतालो . मगेर गांव षडींग पडिल्लेवरी जातालो . पयशेकार पय शिल्ले न्हयेतल्यान 
रासवळ बैलगाड्यांतल्यान उदक हाड्टाले . आशिल्लो दाणोगोटो राखून राखून 
खाताले . गरिबांची मात दैना जाताली . 


००० 


वेळ माथ्यावेल्यान देंविल्लो तरीय वोताचो रखरख उणो जावंक नासलो . 
बाळप्पान आपले खोंपिच्या दारार उबो रावन दोळयार हात दवरून व्हडान 

म्हटले , ' मळबाचो पडींग तिठो जाला . आतां आनीक ह्या वाठारांत उदक 
रकतले अशे दिसना . आमी बिटकी कवळची . ' 

जनान भायर येत म्हटले , ' खंय खंयच्या वळखदेख नाशिल्ल्या परंतराक 
वयतले आमी ? केन्ना गांवांतल्यान भायर पडल्यात मुरे ? फाटी केन्ना असोच 
आकांताचो दुकळ पडिल्लो म्हणटात तेन्ना हेच वसतेचेर आठ धा मडी पडिल्ली 
खंय . आतांय आमचे तशेंच जाये . ' 

गंगाराम , दत्तू , आपआपणाल्या घरांतल्यान भायर येयले . बाळप्पान म्हटलें , 
काल गांवच्या लोकाचो उदकाचो गाडो येताना हणमंताल्या पोरान हाणयेतल्यान 
एक तांबयो उदक काडून घेयलें . तर ताका गाडेकारान असो मार दिलो , पोर 
खोपीत येवन पडिल्लो अजून उठलो ना . आमी अशें करुंया , काय दीस न्हये 
तडीर खंयूय वचून रावया . ' 

जनाप्पान म्हटले , ' न्हंय हांगाच्यान अठरा मैलार . थंय वचून खातले कितें ? 
फक्कत उदकच पिवन रावतले ? हांगा गांवांत वचून भीक मागल्यार तरी कितेंय 
मेळटा . खुंटलो घालून जायना , कितेंय उडयतात खोळियेत . ' 

हय . आनी समजा आमी वसती सोडून गेले आनी फाल्यां पडींग उजाड 
वसती म्हण कोणे खोंपी हुलपावन उडयल्यो जाल्यार ? ' 

वसती घोर यवजणुकेंत पडिल्ली . बायलो आपल्यो साडयो गुठलावन राज 
वांक बांदून तिनसांजच्यो बांयंत उडोवन दवरताल्यो आनी सकाळी उठून उदक 
पिळून घेताल्यो . दादले सकाळी उठून त्या एका गांवाभायर आनीक गांव माडो 
वन कितेंय काम धंदो करून आटोव पड हाडटाले . 

पूण आतां म्हणटासर लोक हिडीस फिडीस करूंक ला गिल्ले . बांयचो तळ 
चडच सुकत गेल्लो . चोंयवटेनची झाडाझोंपां , पांनां झडून सुकूक लागिल्ली . तशेंच 
हे वसतेवयले लोकय भागूक बरगूक लागिल्ले . 

तशे पळोवंक गेल्यार ह्या गांवांत तांचे कितें आसलें ? एक गोरूंवासरूं 
नासले , हातभर भूयचो कुडको नासलो , कायमचो कसलोच कामधंदो नासलो . 
आशिल्लें तें आंगार गांवच्या लोकांले रीण . 

म्हणच बाळप्पा फाटीक लागिल्लो . परतें परतें सांगतालो , साटली पोटली । 
बांदून खंय तरी या . उदकाच्या आनी अन्नाच्या सोदाक . 

पूण सगळ्यांक ओड हे मातयेची , उजाड वसतेची . गांव सोडून वचची 
खबर येतकीर दादले बायलो काचाबल जाताल्यो . 

पूण दुकळाचो हुलोपय सोंसू नज जाल्लो . 

एक दीस वसते मुखावेले वाटेन अठरावीस गोरवां कोणतरी शाराचे दिकेन 
आमडून व्हरतालो . विचारल्यार म्हणूक लागले , ' हांगा खावड उदक सोंपला , 

Animal 


व्हरता तो . 


उदक आशिल्ल्या गांवांत तांकां राखूक व्हरतां . ' 

पूण बाळप्पान थंयच उब्या आशिल्ल्या हेरांक सांगलें , ' फट उलयता तो . 
दुकळांत सांपडिल्ली गोरवां फुकेसवाय विकतीं घेवन खाटिकखान्यांत मारूंक 

' 
आयकोन वसती सुन्न . दोन दीस थतरवितर . ती गोरवां , मोनजात . आमी 
मनशां , आमच्या दैवांत कितें रचून दवरलां , देवाक खबर ! 

आनीक आठ दीस अशेच गेले , तानेले भुकेल्ले . रातदीस हुलपातापान 
सोशेवन . 

एक दीस सकाळी पयसुल्ल्यान वोतांतल्यान फटफटीर एकलो धवाडो येताना 
दिस्टीक पडलो . विरण्णान दोळयांर हात दवरून बारिकसाणेन पळयत म्हटले , 
' ह्या दिसांनी हांगाय एकलो गोरवां स्वस्तान मोलावंक भोंवता . तोच आसतलो . ' 

' तो हे वसतेर कित्याक येतलो ? हांगा कोणे फेन्ना एक गंवण रचल्या , 
एक वासूर गंवणीक बांदलां ? घडये सरकारी मनीस आसतलो . कसलीय मदत 
करीत आमकां . ' 

पळयतां पळयतां तो धवाडो म्हन्यांत पावलो आनी फटफटीवेल्यान देवलो . 
ताणे बरें पाटलोण घातिल्लें . वयर नितळ धवो बुशकोट घातिल्लो . माथ्याक 
कपलार देविल्ले चेपे . 

' कोण गा , खंयच्यान येवप जालां ? वाठाराक उजो पेटला , आतां देवच 
पावतलो म्हण रावल्यांत . ' 

' देव बसला सोर्गात . रंभावांगडा सूर पियेत . तो आनीक खंय हांगा 
पावचो आसा ? व्हडांचे विडे येता म्हणसर मडवळाचे मडे भायर सरिल्लें खंय . 
आतां मनशानच मनशाक पावपाचें . ' 

' मनीसय देव जावन केन्नाकेन्ना मखार उबो रावता खंय . ' 
खरे तुजे . सामक्कें खरें . 
तुमी आतां कसले विडे घेवन येयल्यात ? ' 

त्या अनवळख्यान झेतात म्हटले , ' फुकटचे विडे न्हय . काम करप दाम 
जोडप . कामाचे दुपेटीन दाम . 

सगळे दादले ल्हवल्हव करून ताचे भोंवतणी एकठांय जाले . बायलोय 
दारांतल्यान मुखार सरल्यो . नागड्या उक्त्या भुरग्यांनीय थंय कंवडाळे केलें . 
दत्तून विचारले , ' खंय कसल्या कामाचे सांगताले तुमी ? 

' 
' बशीन व्हरतलों आनी तुमकां नाका तेन्ना बशीन हाडून पावयतलों . 
सगळी जबाबदारी म्हजी . सावकार सगळे म्हजेर पातयेवन आसा . हांवच थंयचो 
पारपतदार . 

खंय गा तें ? ' 
P घांटासकल . उदकाचो दुकळ ना . न्हंयो , बायो आनी तळी भरून 
व्हांवतात . इल्लें पयस तरीय बशींत सकाळी बसल्यार वेळ धारेक लागचे पयलीं 
ठिकाण . ' 

एकठांय जाल्ले सगळे रासवळ यवजणेत पडिल्लेबरी कांय वेळ वोगी रावले . 
मगेर गंगारामान म्हळे , ' आमी हांगा गांवच्या लोकांच्या रिणांत मुंगरल्यात . 
गांवच्यान भायर सरूंक दितले ते आमकां ? रीण आंगार घेवन तशेच गांव 
सोडून वयतात म्हण कळल्यार बडोवन मारतले . 

तो पारपतदार सट्क करून शादूर जालो . शेंडी हातांत गाविल्लेवरी 
सुखावलो . ' इतलें कितलें रीण आसा तर तुमचेर ? ' 

जल्माक आनी मरणाक , लग्नाक आनी वायटाक रिणार रिणां . आमची 
बैलांवरी घोळटीक आनी तांची रिणां . बैलांच्या खांदार जव दवरिल्लेवरी आमचे 
तकलेर रिणां . एके मुठीन शंबर रुपये आमच्या सतरा पिळग्यांनी कोणे जोडले 
नात . पूण लग्नाक मरणाक हजाराची गांठ उदकांत . ' 

' एकएकल्याचे कितले रीण आसा ? आंकडो तरी सांगात तुमी . ' 
दत्तून ताचेकडेन रोखून पळयलें आनी मागीर म्हटले , 

कित्याक ? तूं 
फारीक करता आमचें रीण ? ' 

जमल्यार वचचे पयलीं करुंया फारीक . ' 

सगळ यांनी ' खरेंच देवा ' म्हणिल्लेवरी ताचेकडेन आस्तेन , भावार्तान 
पळयलें . पूण विरण्णा आनी हणमंत कुशिकुशिनच बशिल्ले , आमकां आनीक हैं 
नाका म्हणिल्लेवरी . विरण्णालो एक चेडो फौजेत आसलो . ताका दर म्हयन्याक 
शंबर दोनशांची मनिऑर्डर येताली . हणमंत अरवळ आनी साडेभावार्ती कसो 
आसलो . तो खरोच साडेभावार्ती काय ती तशी संवंगां करता हे लोकांक 

अजून 
कळूक नासले . कांय जाण म्हणटाले , तो सादो आनी भावार्ती , तर काय जाण 
म्हणटाले , तो पक्को भितरले गांठिचो बिलंदर आसा . 

हेरांनी आपआपणाल्या रिणाचो बोटार हिशोब केलो . एकएकल्याल्या 
आंगार दोन तीन करून बारा हजार रुपये जाताले . 

मगेर पारपतदारान कामदार मेजले . दत्तू , जनाप्पा , बाळप्पा , गंगाराम , 
तांच्यो बायलो , जनाप्पालो एकलो पूत , गंगारामालो जाणटो बापूय मेळून बारा 
जाण जाताले . पूण हणमंताली मनशां मेजूक गेल्यार तो रडिल्लेवरी देवाक 
आळयत म्हणुक लागलो , ' देव आसा म्हाका , हांव खंयच वचचों ना . बायल 
भुरग्यांक घेवन गांवांत वचून ताच्या आकाड्यांत पडून रावतलों . ताचेच शेळे , 
बेळशें खावन रावतलों . 

मगर सगळ्यांनीच ताचो नाद सोडलो . विरण्णा तर इतल्या झेतात 
बावुरतालो आनी उलयतालो की ताका आनीक मेजचे भानगडींत कोणच 


पडलो ना . 


ह्या लोकांक पयलींपसूनच दिसतालें , सामकें चरांटून दिसताले , आमचेवेलें 
गांवच्या लोकांचे हे रीण कशेंय करून आमी चुकतें करचें आनी मेकळे जावचे . 
कारण त्या रिणाच्या नाड्यार गांवकार तांकां जाय तशें नाचयताले . ते आफय 
तात तेन्ना तांगेर कामाक वचूंक जाय आसलें . तांचेबगर हेरांगेर वचूक फावनासले . 
वेल्यान ते हातार उडयतात तो दिसवडो . जाप काडूंक फावना . 

मदींच कोणतरी वसतेर येतालो आनी फाल्यां अमूक अमूक लोक म्हगेर 
कामाक येवंक जाय म्हण हुकूम करतालो . तांणी ना म्हटल्यार वसती लासून 
उडोवंची धमकी दितालो . फाटी एक फावट अशीच ही वसती गांवच्या कांय 
जाणांनी लासून उडयिल्ली म्हणटात . पूण ह्या लोकांक ही वसती , हो गांव सोडून 
वचुकच भिरांत दिस . 

ठेकेदारालो पारपतदार कांय कागदा तयार करूंक लागलो . दत्तून मदींच 
विचारले , ' कसले काम तें तुमी सांगलेच ना . ' 

सगळे यंत्रावयले काम . केदोय फातर यंत्रांत उडय , फुटून चुरो . हातान 
म्हण करचें कांय ना . 

' कसलें यंत्र म्हटलें गा तुमी 

क्रशर , फातर फोडून खडी करचें काम . तुमी फक्कत फातर उखलून 
यंत्रांत उडोवंचे . यंत्र ध्रुवता आनी ताची खडी करून हातांत दिता . सावकार 
सामको भांगर मनीस . केन्नाय हात मुखार कर , हात रितो उरचो ना . तालुक्याचो 
मामलेदार , फौजदार ताचे मुठीत . ' 

ताणे कागद बरोवन तयार केले आनी तांचेर तांचे आंगठे घेतले . आंगठ्यांक 
गवाय म्हण आंगठ्याखाला विरण्णाली निशाणी घेतली . मगेर हिसपान ताणे 
रीण फारीक करूंक सगळ्यांक पयशे वाटले . 

हातांत हजारांची नोटां पळोवन ते सामकेच भुल्लु सले . तांणी नोटां हातांत 
नाचयत गांवचेचवटेन धांव मारली . त्या नोटांवांगडां एक मुक्ततायेचो खीण ते 
अणभवताले . आज आमी वंश पिळगेच्या आनी जल्मजल्माच्या रिणांतसून मेकळे 
जातले . मगेर खंयचीय दिशा आमकां मेकळी . आमकां आडांवचेली शक्त कोणाक 
आसची ना . मगेर आमी आमचे राजा . 

देवा , म्हज्या धनया अन्नदात्या , हांव तुजे रीण पावोवंक येयलां . हे घे 
तुजे दुडू आनी आमकां मेकळे कर . गळयांतली बिड्डी काडून उडय ! 

' खंयच्यान हाडली ही शंबरांची नोटां ? ' गांवच्या लोकांनी वसवशे नदरेन 

हाडून दिता ? ' 


नोटांकडेन पळोवन विचारलें . 

एक देवाघरचो कसो मनीस येयला ह्या वाठारांत . ताणें आमकां यंत्राचेर 
कामाक व्हरतां म्हण सांगलां . थंय उदकाचे झरे व्हांवतात खंय , काम सोप्पं . 
यंत्राच्या तोंडांत फातर दिवंचे . ' 

लोक शादूर जाले . तांणी तांच्या हातांतली नोटां बेगिबगीन बुचाटून 
घेयलीं . 

' जालें मुगा तुमचे रीण फारीक , जाले मुगा आमी मेकळे ? ' 

दत्तू , तुवें बायलेक पयल्या बांळटेराक आस्पत्रक व्हरूंक रीण घेतिल्लें 
मुरे . बायल सामकी मर्णाक तेंकिल्ली . उपरांत वयल्यान पोट कापून भुरगें 
का डिल्लें . तो चेडो आतां बारा वर्साचो जाला मुरे ? इतल्या वर्सानी तू हे मुदल 

दिता ? ' 

गंगाराम , तुगेलें पयले चेडू णव वर्साचे . लग्नाक घेतिल्लें तुवें रीण . ताचें 
कळंतरच आतां मुदलापरस चड जातले . 

बाळप्पा , तुगेल्या व्हडल्या चेडवाक भुरगी कितली ? फाटी कुळरा 
आयिल्लें तेन्ना फाटी फुडें तीग चवगां भुरगी दिसताली . ताच्या लग्नाक घेतिल्लें 
रीण तुवें . तेन्ना गांवचेच लोक पाविल्ले तुका . आतां त्या भायल्यांच्या चकच 
याळाक भुलू नाकात . गांवावांगडा बेदिनवासी जावं नाकात . रीण आंगार घेवन 
मरप म्हटल्यार व्हडले पातक . ' 

पूण इतलीं वर्सा घोळळे न्हय गा आमी तुमच्या शेतांनी ? ' 
' फुकट न्ही . दर फावटी आटोव , पड , पांच धा दिल्यात आमी . 

निमाणे गांवच्या लोकांनी तांकां निक्षून सांगले , ' फाल्यां पावस पड्टलो . 
शेतां परती मशागत करून रोवंची पडटली . अजुनय आमचे रीण , कळंतर तुमचेर 
बाकी आसा . आमचे सांगणेबगर गांव सोडल्यार बरे जावचे ना . आमी तुमच्या 
पायाच्यो नांती मारतले . बायल भुरग्यांकय सोडचे नात . चलात आनी धांवडावन 
घालात त्या भायल्यांक . ' 

घोर विचारांत घुसपून ते परते वसतेर आयले . तो पारपतदार वाट पळयत 
बशिल्लो . एकदम तांणी ताच्या पायांर घालून घेयले आनी म्हटले , ' तुमचे पयशे 
तांणी घेतले . वेल्यान आनीक धमकी दिल्या . तांचे कळंतर फारीक करूंकच जल्म 
झरोवंचो पडटलो . आमकां गुन्यांव बोगोस . ' 

पारपतदारान तांकां धुकलून उडोवन हातांतली कागदां नाचयत म्हळे , 
' हाचेर तुमी आंगठो दसयला . उतराक फटींग जाल्यार तुमच्या हातांत बेडयो 
पडटल्यो . सावकारांक सांगल्यार फाल्यां तो पोलीस पार्टी घेवन येतलो . सगळे 
अंमलदार ताच्या बोल्सांत . 

वसतेवेले लोक भिरांतेन थरथरूक लागले . तांचेर सगळोच आकांत . 
बायलांच्यो तर बोबो आनी हुयेली सुरू जाल्यो . 

' आतां आमी कितें करचें , तुमीच ' सांगात देवा , तुमीच वाट दाखयात . ' 

पारपतदार कांय वेळ वोगीच रावलो . वसतेरय थंडाय पातळळी . मगर 
ताणे सगळया दादल्यांक दत्तू , बाळप्पा , जनाप्पा आनी गंगारामाक कुशीक व्हरून 
सांगलें . साटली पोटली बांदून तयार दवरात . काळोख पडटकीर हंयच्यान बायल 
भुरग्यांसयत भायर सरून तालुक्याच्या ठिकाणार बस थांब्यार येयात . हांव थंय 
तुमची वाट पळयतां . बारा मैलांची वाट . सकाळपाराक पावतले . सकाळी सातांक 
बस आसा घाटासकल वचचेली . एक फावट बसीर बसले म्हणटकीर सोड बिशाद . ' 

तांणी त्या दिसा काळोख पडटकीर पोटल्यो बांदल्यो . घरांत आशिल्लें 
सगळे , आयदनां , कपडे एकठांयच बांदले आनी ते तकलेर मारले . बायलांनी 
भुरगीं आंगार घेयली . वयताना तांणी विरण्णाक आनी हणमंताक पाराथलें . 
' आमच्यो खोपी राखात . हांगा पावसाची एक वावझड येवन गेली म्हण कानार 
पडल्यार आमी परते येतले . आमी अशे गल्ल्याचे आतांच गांवाक कळीत करी 
नाकात . आमकां घाट देंवन सकल पावं दी . नाजाल्यार तुमी न्हिदिल्लेकडेन आस 
तानाच सांगिनासताना पळोन गेले म्हण सांगात . वर्स स म्हयन्यांनी आमी परते 
येतलेच . मगेर तांणी आमकां मारूं ना जाल्यार धाडावं . आतां आमी दोन 
वटेनचे रिणकारी जाल्यात . ' 

विरण्णान थंडपणान तकली हालयली . हणमंत मात अण्णा , अप्पा , अक्का 
करीत तांकां धरून रडूक लागलो . पूण ते सगळे फाटी सांडून हटान चलूक लागले . 

थोडेभोव मुखार चलून गेल्यात मात , दत्तूली बायल लक्षुमी आपले पांय 
लागनात रे म्हणत वाटेरच बसली आनी रडूक लागली . मगेर जनाप्पाली बायल 
विठाय , बाळप्पाली बायल दुरपदी बीन सकल बसल्यो आनी व्हडाव्हडान रडूक 
लागल्यो . मगेर ल्हानव्हड भुरग्यांच्यो बोबो सुरू जाल्यो . दादल्यांचेर सगळोच 
आकांत . गंगारामान निमाणे अवतार काडलो . गाळिंचो शिवर करून तांकां उठो 
वन धांवंक लागिल्लेवरी तांकां घेवन वचूक लागलो . 

चलून खुबच मुखार वयतकीर पळयल्यार कोणतरी व्हडाव्हडान उलयत 
गांवचे वटेन येतात . कोण ते कळनासले . पूण उलोवणेच आयकोंक येतालें . बरेच 
पियेल्लेय जावंये . ' आयज नंदीकल्ल वसतेवेल्या लोकांच्या हातांत हे नोटिंचे 
कवळे खंय . घाटासकल्ल्यान कोण सावकार येयला खंय . गांवच्या लोकांचे रीण 
फारीक करूंक येयिल्ले . गांवचे लोक कितले बिलंदर , नोटी घेवंचे घेवन वेल्यान 
धपकावणी . ' 

वयतात खंय ते सावकारा वांगडा ? ' 

वचूंक दिल्यार मुरे गांवच्या लोकान . तांचे कुस्तार शेतां वसयतात हे . 
हांचे भुरगे चाकरेक आनी ते हांच्या उडयिल्ल्या कुडक्यांचे कामदार . चार पिळ 
ग्यांनी रीण फारीक करप आनी मुखावेल्या पांच पिळग्यांनी कळंतर फारीक 
करप . ' 

वांगडचो तो दुसरो ताणशेलो , ' म्हणच गांवचे मालकेचो तिठो तांकां फुके 
सवाय रावंक दिला न्ही , इतलीं वर्सा गांवानच . 

दुसरो व्हडाव्हडान हांसलो . तागेल्या हांशान सगळो वाठार हाल्लो . 

' हो लोक शादूर जालो . बेगिबगीन ते रस्त्याकुशीक कडसले आनी 
कुशिच्या शेतांत वचून चोम्यान बसले . बोग्गी . तातल्या एकल्याक शेतांत 
धवशेधवशे दिसलें जावंये , सुलूस लागली जावंये . ताणे व्हडान विचारले , ' कोण 
रे थंय ? ' 

दत्तून आवाज चिरको करून म्हटले , ' पयल्या गांवचो बसाप्पा हांव . हांगा 
शेतांत मेंडरां बसयल्यांत रातच्याक . ' 

ते दोगय आनीक कितें कितें उलयत चलूक लागले . हांकां सू जालें . मगेर ते 
उठले आनी मार नेटान पावलां उखलीत वचूक लागले . 

ते बस थांब्यार पावले तेन्ना अजुनय बरीच रात उरिल्ली . ते थंयच कुशीक 
बसून पोटल्यार पडून झेमूक लागले . 

सकाळी तांबडं फुटचे पयलींच पारपतदार आयलो . तो हांकां पळोवन 
खुशालभरीत जालो , ताणें मनशां मे जलीं आनी बेगिबगीन वचून तिकिटां काडून 
हाडली . 

थंय आनीक एक घराबो तांचेवांगडा वचूंक येयिल्लो . घोव बायल आनी 
तिगां भुरगी . ती सगळीजाणां बरीच काळी आनी पसरट तोंडाची आसली . बायल 
तर बरीच मोटी आसली आनी तिच्या कमरासरी एक काळीच घडी वाटकुळया 
न्हेसणार पडिल्ली . घौवाले ओंट बरेच फुगरे आसले आनी ते सकल लांबताले . 
ताचेर धवशीं खतां पडिल्ली . तांचेकडेन आशिल्ल्यो पोटल्यो तर भोवच बुरशो 
आसल्यो . तांचे वांगडा आशिल्ली तांची सोळा वरींची व्हडली धूव मात खुबच 
शिटूक आनी तरतरीत आसली . काळी पूण सोबीत ओड- लायणिशी . ताची 
सगळी सोबितकाय दोळयांतल्यान शेणटाली म्हटल्यार जाता . 

ह्या लोकांनी तांचेकडेन पळोवन नाक मुड्डिलें . तांचो जातिचे व्हडविका 
येचो अहंकार जागो जाल्लो . 

दिस्त सातांक बस लागली . सगळेजाण बसींत चडूंक धडपडूक लागले . 
सगळे वचून बसका धरून बसले पूण गंगारामालो जाणटो बापूय रामाप्पा बसींत 
कसोच चडूंक तयार जालो ना , बसींत भितर धुकलंक गेल्यार घट दार धरून 

रावलो . 

खरे म्हटल्यार तो हांगामे रेन येयिल्लो तो गंगारामाल्या धेकाक लागून 
आनी ताका भियवनच . आतां तो जीव गळ्याक पाविल्लेवरी परतोपरतो गांवा 
वटेन पळयतालो , आनी सैरभैर कसो जाल्लो . 

साठी बळाटिल्लो रामाप्पा बरोच बरगेल्लोसो , बागवल्लोसो जाल्लो . 
आदींच दोळे ताचे बारीक , तातूंत दोळ्यांतलो उजवाड उणो जाल्लो जाये . 
कोणाकय मुंडळयो ताणूनसो बारीक पळयतालो आनी दोळयांर हात दवरून 
बारीक चिरक्या आवाजान विचारतालो , ' कोण गा , खंयच्यान येयला ? ' 

तो पयलीं खैरी लाकडाची कात काड्टालो . केन्ना कोणय ताका पळोवन 
म्हणटालो , ' पापिस्टान ह्या वाठारांत एक खैरिचें मूळ दवरले ना . ' 

ताका एक दीस उपरती जाली . ताणें गांवच्या एकल्याली न्हाणये चुलीर 
दवरलेली तांब्याची हांडी चोरली आनी कांसाराक विकली . उपरांत कळटकीर 
ताका असो मार पडलो , तेन्नासान ताणे वसते भायर पांय दवरलो ना . फाटली 
पांच स वसतिरी तो वसतेर वोग्गी पडून आसतालो . सकाळी उठप आनी त्या 
बाबळी रुखाक तें कून बसप . उलोवपय ताणें सोडिल्लें . फकत दिसता ताका दोळे 
बारीक करून दोळयांवयर हात घेवन विचारप , ' कोण गा खंयच्यान येयला ? ' 
वसतेवयल्या लोकांकय तो जेन्ना हो प्रस्न विचारतालो तेन्ना लोक ताची फकाणां 
करताले 

तो बसीत चडना जातकीर गंगारामान ताचेर धेगसो घालो . दोगांतिगांनी 
उखलन ताका भितर व्हरून बसयलो . 

भितर बशिल्ल्यो बायलो भुरगी रानांत शेणिल्लेवरी वोग्गी जाल्ली . बायलो 
जनेलांतल्यान भायर पयस पळयताल्यो . दिसतालें , दार उकतें करून दिल्यार ह्यो । 
आतांच उठून वसतेचे दिकेन धावूक लागतल्यो . 

इतल्यान कंटक्टर घंटी वाजयत येयलो . ताणे हांकां धगसो घालीत बशिल्ले 
कडच्यान उठयलें , “ बुरशे अन्नाडी , बापायची गाडी जाल्लेवरी खंयचे खंयूच 
बसतात . 

ताणें तांकां उठोवन सामक्के फाटल्या सिटार एके हारीन बसयले . उठून 
वयताना तांच्यो पोटल्यो सिटाखाला शिरकल्यो , फासफल्यो . तांची धांदळ जाली . 

येदोळ हांकां येवन मेळिल्लो गोपू , ताची घरची हांचे मदींच बशिल्ली . 
तांकां हे बेठेच आंग वावडून घेवन कुशीक सरकिल्लेवरी करताले . 

बस चार पांच वरां तरी उकत्या वंजर मळावयल्यान धांवताली . चोंयवटेन 
वोताचो रखरख . सुकिल्ली झाडांझोपां आनी धुल्ल . मदींच एकादरें ऊंच पांचवेचार 
झाड , झाडांचो पुंजो . थंय एक गरीबसो गांव . 

बस धांवतानाच मुखार एक व्हड काळोसो दोंगर दिसूक लागलो . भर 
दनपारच्या वोतांतय तो काळोच दिसतालो . तो पयसुल्ल्यान इतलो व्हड दिसतालो , 
दिसतालें , हो मळबाक तेंकला आनी शेंकड्यांनी मैल आडवो पातळळा . 

मुखार पावता तसो दोंगर पाचवो जायत गेलो आनी निमाणे पाचवोचार 
दिसूक लागलो . ताची उंचाय आनिकय वाडली . 

बस आतां दोंगरांतल्यान वाट काडीत वयताली आनी सकल सकल 
देवताली . हे सगळेपरते एक फावट घुम्म मोने जाले . 

मदींच दोंगरांतली व्हडली खडपां दिस्टीक पडटाली . जनाप्पाक ल्हवच दत्तून 
म्हटले , ' ही खडपां फोडूनच खडी करतात . 

जनाप्पा भियेल्लेवरी जालो आनी कांचवेवन खडपांतळपांकडेन पळयत 
रावलो . मदींमदीं तर ताका दिसताले , हे एकादरें तळप आत्तां दोंगरांतल्यान 
सुटटलें आनी रस्त्यार येवन आडवें पडटलें . ना तर ह्या रुखांचे हारीमदी हो 
रस्तोच शेणटलो ; ह्या दोंगरांतल्यान वचून वचून खंय मेरेन वयतलो तो ! हो 
दोंगर ताका गिळळेबगर रावता ? 

केन्ना केन्ना आकांताची मोडणां घेत घेत बस खोल घळयंत देवता अशी 
दिसताली आनी तांची काळजां बसताली . बायलो भुरगी भियेल्लेवरी जावन 
आंग कवळून घेवन बशिल्ली . 

निमाणे बस येवन एका दोंगराच्या कवंडाळाच्या मुळसांत थारली . 
पारपतदारान न्हिदून उठिल्लेवरी एकदम गडबड घाली . ' देवात . देवात . पेणे 
येयलें . हांगाच तो क्रशर . ' 

सगळे पोटल्यो खाकेंत मारून देवंक लागले . कंडक्टर तर तांच्या आंगार 
भोंकतालो आनी तांकां धुकलन सकयल उडयतालो . गंगारामा बायलेन रागान 
एक फावट कंडक्टराकडेन पळयलें आनी आपले भाशेत ताका म्हटले , ' मनशां 
आमी . मोनजाती न्ही . आंगाक हात लावन धुकलता कितें ? ' 
पूण 

बशीतले लोक तांचे भाशेच्या हेंगाडीपणाक हांसले . ' ए मामी , येंडकुंडू 
क्या बोलता है गे ? 

ते बशीतल्यान देंवले तेन्ना बरीच सांज जाल्ली . दोंगरांतल्यान काळोख . 
आनी शेळाव वांगडाच देवन यताले . निकतोच पावस येवन गेल्लेवरी सगळे 
थंडकिरांव आसलें . मुखावेलो कवंडाळो दोंगर आनी तांच्या हडड्यावेली तळपां 
आंगार लकन येयिल्लेवरी दिसताली . 

काळोख , शेळाव आनी दोंगराचें राकेशी रूप हाणेन ते कांचवेल्लेवरी जाले 
वांगडाच जीव दिवंक भायर सरिल्ल्या पंगडावरी तांच्या तोंडार हुसको . हांगा 
आनीक आमी तड मारूंक ताकतले काय देवा ! 

बायलो पायांचे त्राण गेल्लेवरी वोग्गी एका झाडापोंदांत बसल्यो . दिसतालें , 
आतां कोणे एक दुख्खाचे उतर उलयल्यार पुरो , सगळयो रडूंक लागतल्यो . 

पारपतदारान म्हटले , ' या . हांव तुमकां रावची सुवात दाखयतां . तुमची 
घरां ! ' 

जणएक दादलो आपले बायलेसरी गेलो आनी तिका ' या आमी ' म्हण 
हाताक धरून उठोवन घेवन आयलो . 

तांकां त्या पत्र्यांच्या खोपी म्हन्यांत व्हरून पारपतदार उमेदीन सांगू क 
लागलो , ' ही तुमची घरां , तुमचे बंगले . आतां तुमी हांगा मजेन रावचेलें . ' 

थंय फातरशे , विटोशो दाळून वणत केल्ली आनी वयर कळमेल्ले पत्रे . 
वणटिचे फातर लकिल्लेवरी जाल्ले आनी ते सुटून भायर झळकताले . मातयेन 
लेपडायिल्ली एकच कूड जण एका घराब्याक रावंक . मुखार पत्रोच बसोवन केल्लें 
दार . 

बाळप्पा आपणाल्या बायले भुरग्यांक घेवन दार उकतें करून पयलीं भितर 
गेलो . भितरली तीन फातरांची चूल निकतीच कोणे तरी उदक मारून पालयल्या 
अशी दिसताली . अर्द जळिल्ली लाकडां चुली म्हयांत पडिल्ली . सुकिल्ले उश्ट , 
भाकरेचे कुडके खंयखंय सांडिल्ले . पिनकी बोतरांय थंय लांबताली . एका कोनशाक 
एक गळो गेल्ली मडकी , एक पिनकें सूप आसलें . 

बाळप्पाचे बायलेन उमेदच नाशिल्लेवरी म्हटले ' कोण खंयची , खंयचे 
जातिची मनशां रावन गेल्यांत कोणाक खबर . गेली कित्याक म्हण तर ती ? ' 

हे चय दुरपदी , आतां हेर कांयच चितूंक फावना . आतां हांगा पाव 
ल्यांतच . भुरग्यांक घेवन रावचे . गांवांत तरी हाचेपरस कितें बरें आसलें ? 

खोप काय जायना , ते आमचे घर आसलें , गांवांत संवकळ आसली . 
हांगा हे अटंगें रान . म्हाका ह्या रानाची भिरांत दिसता . ' 

हातावेल्या पोटाची मनशां आमी . रान जावं मळ जावं , जितें रावप . ' 

बाळप्पा मोट्या हाडाचो ऊंच आनी गोरो मनीस आसलो . पोले फुगरे 
आनी व्हड चवखणी चेहरो , मानेपसून चड मुखार आयिल्लोसो . तरीय चेहरो 
गोबरोसो आशिल्ल्यान तो खुबच निस्तेज दिसतालो . इल्लो समजिकायेचो आनी 
पिरायनय व्हड आशिल्ल्यान हे लोक ताका मान दिताले . 

बाळप्पा भायर येयलो आनी हेरांच्या कुडीसरी गेलो . जनाप्पाची बायल 
विठाय थंय पडिल्लो सान्नीलुटारो घेवन सरसरीत कूड झाडटाली . 

पूण गोपूक अजून रावंक ठिकाण नासले . तो कुशीक एका झाडापोनाक 
बायल , भुरगीं आनी पोटल्यो घेवन वोगी बशिल्लो . थंयच पाय बांदिल्ल्यो दोन 
कोंबयो आसल्यो , बसींत ताणे त्यो पोतयंत घालन दवरिल्ल्यो . त्यो आतां भायर 

काडिल्ल्यो . 

गंगाराम पारपतदाराचेर तणतणटालो . तो उणे जातिचो . आमचे वांगडा 
तो रावंक फावना . 

गंगाराम आदींच तापट तकलेचो . ताणे उलयल्यारूय तो झगडूंक येता अशें 
दिस . मोटवो काळसो गंगाराम उडलोसो करून चमकतालो आनी तीख आवाजान 
उलयतालो . केन्ना उलोवंक लागल्यार उलोवपाची लंब चडिल्लेवरी व्हडा व्हडान 
एका सारको उलयत रावतालो . 

थंय सगळयो स कुडी आशिल्ल्यो . हे चार घराब चार कुडिनीं घुसतकीर 
मदीं एक कूड सोडून निमाणे कुडीत ताणे गोपूक घाले . तर गंगाराम आनिकच 
बोब मारूंक लागलो . ताका त्या कामाक दत्तूय मेळळो . 

आतां पारपतदार उठलो आनी वयर क्रशरासरी गेलो . तांच्या बिराडां 
कडच्यान वयर शंबर वांवार क्रशर आसले . पारपतदार येताना आनीक दोगांक 
घेवन येयलो . एकलो काळो ऊंच आनी धटमूट दादलो आसलो . दुसरो खाकी 
कपड्यांतलो राखणदार कसो आसलो . दोगांल्याय हातांत लांब तोणे आसले . तो 
काळो दादलो उकतोच आसलो आनी बरोच निबर दिसतालो . ताण येताना दर 
एके कुडिच्या पत्र्यार दांडो मारून पत्रे वाजयले . मगेर तो गोपूले कुडीकडेन वचून 
उबो रावलो . ताणे धपकायत म्हटले , ' हो कामदार हांगाच रावतलो . हांगा 
जातबीत लागना . जात तुमच्या गांवांत . हांगा तुमची जात कामदाराली . ' 

गंगारामान म्हटले , ' तशें जाल्यार आमी आयले तशेच परते चलूक 
लागतले . ' 

तें 

आय'कून पारपतदार उसळळो , ' परतो चलूक लागतलो खंय ! भारोभार 
पयशे दिल्यात सय घेवन हजारांनी . नाडपणा केल्यार जेलांत पडटले . ' 

तो काळेलो म्हणूक लागलो , ‘ फाटल्या पोंव्यांत तुजेसारकोच एकलो 
आसलो फीन तकलेचो . हाडां मोडून घरांत घालतकीर कळळे ताका . आतां तुवें 
आनीक आवाज केल्यार फातरांवांगडा तुका क्रशरांत उडयतलों . ' कांय वेळ ते 
मांडूनशे थंय उबे रावले आनी मागीर उठून गेले . वयताना पारपतदारान सांगलें , 

हो रस्तो बळाटून सकला वयतकीर एक ल्हानसो व्हाळ आसा . थंयच्यान उदक 
हाडचें . वर्सभर उदक उरता त्या व्हाळांत . आयज रात , 

आयज रातचे तुमचेकडेन 
आशिल्लें कितेंय खायात . फाल्यां बाजारांत पसऱ्यार दर एकल्याल्या नांवार 
दाणोगोटो मेळटलो . पसयवेल्या सामानाचे बील सावकार भरतलो . हातांत 
पयशे मेळचेनात . केन्ना पांच धा हातार उडयतले . पसन्यवेल्यान फाव तो 
दाणोगोटो घेवंचो . व्हाळाचे कोणींत उदक भरून व्हांवता . ' 

पूण आमचो दिसवडो कितलो गा ? ' 

उपाशी पडचे नात . उपाशी पडल्यार मगर दिसवड्याचे उलोवं . 
सावकाराल्या आंगार पयशे उरल्यार सावकार तुमकां वयताना फारीक करतलो . 
आतां तरी तुमच्याच आंगार रीण आसा . ते चुकतें जातले तेन्नाच मुखावेलें 
उलोवचे . ' 

ताचें तें वांकडे उलोवप , फाटलो तळपाचो तो ऊंच दोंगर , वसते मुखावेली 
गुंजट मोटवीं आडवी झाडां , तांतलो काळोख पळोवन तांचो आवरो उडिल्लेवरी 
जालो . तातूंत ल्हान भुरगी व्हडाव्हडान रडटाली . पोटल्यो सोडोवन तांणी 
भुरग्यांक इल्लें खावंक दिले . आंगावेल्या भुरग्यांक आवयांनी दुदाक धरले . 
दादले बिंदूल घेवन उदक हाडूक व्हाळार गेले . 

गोपूय तांचे फाटल्यान उदक हाडूंक गेलो . पूण तांणी ताका तांचेवांगडा 
उदक भरूंक दिले ना . कोणिच्या दुसऱ्या तोंकाक सकल वचून उदक भरूंक सांगले . 

राती न्हि दिल्लेकडेन दत्तूली बायल लक्षुमी घोवाक एक प्रस्न परती परती 
विचारताली , ' हे हांगा पयलीं आशिल्ले लोक कित्याक उठून गेले काय ? ' 
th . सकाळी 

सकाळी उठन पळयल्यार सगळेच विचमिताचे राज्य कर्श दिसतालें . इल्लें 
कुशीक वयलेबटेन क्रशराची प्रचंड जाळी , थंयची माकनां दिसताली . तांचे भोंव 
तणी धवसो धुंवर पातळिल्लेवरी दिस . थंय बारीक मोटया फातरांच्यो , काळे 
धवशें मातयेच्यो राशी पडिल्ल्यो . ट्रकांत खडी भरिल्ल्याचो घडघड आवाज 
येतालो . 

फाटलेवटेचो दोंगर आतां वोतांत चडच ऊंच दिसतालो . मुखावेल्यान एक 
काळो रस्तो वांकडो तिकडो धेगणांतल्यान वाट काडीत वयतालो . ताचे सकल 
तो व्हाळ आनी मगेर परती नदर पावना थंय मेरेन पातळिल्लें गच्च रान , मळा 
आनी दोगुल्ल्यो . 

सकाळी एक जाण टिशी बायल दोंगरावटेच्यान पायवाटेन सकल येताना 
दिसली . हांकां अजाप ! ही आनीक वयल्यान खंयच्यान येता ! 

ती येयली आनी संवकळिची कशी बिराडामुखावयल्या एका तळपार 
बसली . बिराडावयल्यो बायलो तिचे म्हन्यांत एकठांय जाल्यो . 

ती बरीच मोटी आनी काळी आसली . आंगार म्हेळ तांबडे कापड तिणे 
न्हे शिल्लें , आंगाक चोळीबीन नाशिल्ली . पदरय नीट हडड्यावयल्यान ओडूंक 
नासलो . 

कोग गे तूं खंयची ? दोंगरांतल्यान येयलिशी ? ' 
तिणे हांचेकडेन बारीक पळयलें . हांची भास आपणाक जुळटा हे कळटकीर 
ती खोशी जाली . हांव वडडरांल्या पंगडांतली . फातरफोडे आमी . थंय वयरच 
रावतात . ' 

भोव कश्टांचे काम न्ही ? ' 

हय तर . फातरफोड्यांचे काम म्हटल्यार फातरार तकली आपटून घेव 
चेलें . एक फावट शंकर महादेव खंय भेस बदलन जटा सोडोवन दारांत भीक 
मागूक येयिल्लो . तेन्ना आमच्या पूर्वजान मस्तेपणान ताच्या आयदनांत फातर 
घाले . तेन्ना रागान शंकरान हात हेळोवन स्राप दिलो , ' तुमी गांवोगांव भोंवत 
फातर फोडून पोट भरतले . तेन्नासान हे भोग . ' 

विठायन मुखार येयत विचारले , ' दिसवडो कितलो मेळटा तुमकां ? ' 

फातर मेजून पयशे घेतात आमी . ते बरे आमकां नाडटीत . पूण आमी 
नाडून घेयनात . आमच्या दादल्यांच्या हातांत घण आनी पारय . तुमचेवरी चोंबो 
आनी चुंबळ न्ही . हे इतलें जोडटात . राखून दवरल्यार फातरायेदी रास जायत . 
पूण हांचो सगळो पयसो सोन्यांत आनी कोंबडेत . चड उणें जाल्यार एक खण 
सोडून दुसरे खणीर वचूंक तयार . स्राप गो बाये साप . वाणी 

' हाचे पयलीं कोण रावताले ह्या बिराडांनी ? ' 

' कोण हेगाडी भास उलोवपी आसले . हो होडलो शंबर मिरयांचो घागरो 
न्हेसताल्यो बायलो ; भितर घोव लिपल्यार दिसचो ना . कामाव स्टाकय वाग 
आसले . ' 

मगेर काम सोडून कित्याक गेले तर ते ? ' 

तांकांय आमचेवरी गांव भोंवचेली संवंय . हांगा तांगेले दिसय बरे गेले 
नात . आठ वर्साचो एक भुरगो एक दीस जिवाण्यान चाबून मेलो . दिसवडोय 
सारको दिवप ना . पसऱ्यावेल्यान दाणोगोटो हाडून खायात म्हणप . पयसो हातांत 
मेळळयार पळोन वयतले म्हण . तो रुद्रापा , सावकाराचो मनीस . हातांत दांडो 
घेवन सगळ्यांचेर पाळत दवरता . चड उणे केल्यार बडोवंक फाटी रावना . मगेर 
गेले ते पळोन एके रातचे . ' 

ती उठली आनी चलूक लागली . वयतां वयतां म्हणूक लागली , ' करशरार 
कामदार नाशिल्ल्यान आठ दीस काम बंद आसलें . सगळो फातर खणीरच पडला . ' 

इतल्यान बिराडावयल्या पत्यार धडधड फातर पडले . आनी सकल बोवाळ . 

लोकांनी कांचवेवन सकल पळयलें . एकलो पिनको बरगल्लो मनीस बोवा 
ळत येतालो . ते जाणटेलेन म्हटले , ' हो पिसो गुंडापा . पयलीं हांगाच फातर 
फोडचे काम करतालो . एक दीस एक फातर गडगडत दोंगरावयल्यान येयलो 
आनी हागले बायलेचे तकलेर पडलो . कोण म्हणटात कोणेतरी जाय म्हण फातर 
उडोवन तागेले बायलेक मारली . नेणटीच . बरी दिसताली खंय . ' ती जाणटेली 
दोंगर चडत वचूक लागली . 

गुंडापाल्या हातांत फातराचे कुडके आसले ते खंयचे खंय मोखून तो 

बोवाळटालो . ' फातराचे खाणीर फातर दाळून पुरतलों एक एकल्याक . हंयचे 
फातर म्हटल्यार मातयेचे धेपे न्ही . पण मारल्यार रटे तुटटात . दर एक फातरां 
तल्यान रगताची फळफळीत धार . फातर घालचे नात ते . क्रशरांत तुमची हाडां 
घालतले . तुमचे रगत पिळटले . हांवे ह्या हातांनी फोडिल्ल्या फातरांची देवळां 
बांदल्यांत गांवागांवानी . आतां घण हातांत घेयल्यार हो दोंगर फोडून घालीन 
हांव . म्होंवाबुडकुल्याचे आशेन तुमी हांगा येयल्यात . तो म्होंवा बुडकुलो हांगा 
खाणीर ना . तो चय झाडाक हुमकळटा . ' तो परतो परतो ' तो चय , 

तो चय 
म्हण एका ऊंच झाडाकडेन बोट दाखयतालो . 
गि दादल्यांनी मुखार येवन चयल्यार काळ्या आंगाच्या एका ऊंच झाडार एके 
बारीक खांदयेर खरोच एक बुडकुलो लांबतालो . पळोवन तांकां अजाप . कोणे 
कित्याक हुमकळावन दवरला काय तो बुडकुलो ? 

सगळ्या बिराडांतले लोक एकठांय जावन वयर पळयताले . गोपूचोय 
घराबो अंतर राखून थंय उबो आशिल्लो . 

गुंडापा थंय आनीक कांय वेळ बोवाळळो आनी वयलेवटेन चलूक लागलो . 
वयताना तो एका सारक्को म्हणटालो , ' हाडांची खडी करात , रस्त्याक घालात .... 
देवळां बांदात .... तुमच्या दैवांत फातरांचेंच शीत .... 

तांकां घेवन ये यिल्लो पारपतदार दुसऱ्या दिसाच्यान खंयच दिस्टीक पडलो 
ना . दुसऱ्या दिसा क्रशरावेलो मुकादम येयलो . ताणें तांच्या हातांत पटयो 
दिल्यो . जांच्या घराण्यांत दोन मनशां आसात तांकां वेगळी आनी जांच्या घरांत 
तीन कामदार आसात तांकां वेगळी . हे भाशेन तांकां पसयचेर सामान . तेंवय 
मालकान थारायिल्लेच जिनस . 

उपरांत रुद्रापा येयलो आनी तांकां पांच मैलांचेर बाजारपेठेत घेवन गेलो . 
गोरवांक आमडीत व्हरचे तसो रुद्रापा सारक्को तांचे वांगडा आसलो . बेठोच 
दांडो धाडायतालो आनी उतरा उतराक गाळिंचो शिवर करतालो . 

पसयार पसरकारान हांकां कांय एक विचारिनासताना माल जोखलो 
आनी तांच्या पोतयांनी घालो . शेवटा मात ताणे विचारले , ' कोणाक तंबाकू वा 
विडयेकांट जाय ? ' 

कोणाक विडी जाय आशिल्ल्याक ताणे चार चार कांट विडयो दिल्यो . 
तंबाकुची धुवरी जाय म्हणिल्ल्याक पाव पाव किलो तंबाकू दिलो . 

' रुद्रापान शिटकायलें , ' पंद्रशिचे सामान . मदीं आनीक पसऱ्यार येवचे 
नात . ' 

गंगारामान म्हटले , ' हेर काय व्हरूंक पयशे कित्याक दिले नात 
सावकारान ? " 

' पयशे कित्याक ? गांवाक वचूक बसिचे तिकीट काडूंक ? हातांत 
खुळखूळ पयशे गावतकीर चड उचांबळ जातले तुमी . ' 

दुसऱ्या दिसाच्यान ते सोमतेच क्रशराचेर कामाक लागले . 

कामाक तीन पंगड आसले . एक वडडरालो पंगड जो खणीर फातर फोडचें 
काम करतालो आनी खणीरच खोंपी बांदून रावतालो . दुसरो लागिच्या गांवच्या . 
लोकांलो एक पंगड आसलो . तो खणीवयल्यान फातर ट्रकान भरून हाडून 
क्रशरार उडयतालो . हे दिसवड्याचे कामदार गांवच्यान सकाळी भुती घेवन 
येताले आनी सांजचे परते वयताले . आनी तिसरो पंगड हांचो जो क्रशराचेर 
कामां करतालो . काम कश्टांचे आशिल्लेंच . ते भायर सगळे धुल्लाचे राज्य . 
क्रशर सुरू जातकीर धवसो फातरट धुल्ल उडटालो . नाका तोंडांत धुल्ल वयतालो 
आनी उस्वास घेवंकय कठीण जातालें . 

एक फावट कामाक बांदून घेयले म्हणटकीर तकली वयर करूंक फुरसत 
नासली . क्रशरांत फातर घालचे , खडी कुशीक काडून ताच्यो राशी घालच्यो , 
माती कुशीक काडची . ताचो विलेव लावचो . खडी ट्रकांनी भरची , कामांचो 
दोंगर . 

शेताभाटाचें हगूर आंगावेलें काम करपी हे लोक . हे काम उसपूंक 
नाकापुरो जातालें.क्रशराचेर एक जयानंद म्हण मुकादम आसलो . तो मातसो 
बरो आसलो . चड उणें जाल्यार थातारून घेतालो . पूण क्रशरावेलें कामच अशें 
आसलें , एक फावट क्रशर धुवंक लागले म्हणटकीर तांचे वांगडा कामदारांकय 
धावपळ करची पडटाली . क्रशरांवांगडा सगळे कामदार . तो प्लांटच घुवंक 
लागतालो म्हटल्यार जाता . तातूंत ताचो आवाजय असो कानफुटो की सोंस 
नज जातालो . 

सांजचे वसतेर वेतकीर बायलो सुटूक येवना म्हण रांदूक लागताल्यो . 
घरांत सगल्यांची ल्हान व्हड भुरगी आसली . ती घराकडेन कितेंय वावर करताली . 
गंगारामा बायल गंगावतील्या आंगार पिवपी भुरगें आसलें . मुकादम बरो मनीस 
म्हण ती मदीं एक दोन फावटी वसतेचेरच येवन ताका दूद दिवन वयताली . म्हण 
ताका क्रशराचेर व्हरून उडोवचें पडनासले . रुद्रापा पळयल्यार केन्ना केन्ना बोब 
मारतालो . पूण मुकादम तांचेकडेन दुर्लक्ष करतालो . जशी काय बोब मारपाची 
आनी धपकावपाचीच ताची नोकरी आसली- सावकारान नेमून दिल्ली . 

सांजचे दादले कामावल्यान परततकीर तांची अवतिकाय मात पळोवं नज 
जाताली . विडी फुसकायत रडूंक बशिल्लेवरी बरोच वेळ ते आपल्या कुडिचे 
सामकार बसताले . बारीक पळयल्यार तांच्या दोळयांत दुकां उबी रावल्यांत काय 
कितें हाचो दुबाव येवचो . केना केन्ना ते आपले भितर दुख्खां वांटून घेतिल्लेवरी 

उलयताले . येवन दोन म्हयने जाल्ले . येता तो दीस संकस्टाचे वजे घेवन येतालो . 
आदी येयिल्ले तेन्ना — हांगा उदक भरपूर आसा ' हाचे नवेपण आसतालें . आतां 
तेंवय सोंपिल्लें . उरिल्ले फकत फातर , खडी आनी धुल्ल . तातूंत क्रशराचो करकर 
आवाज . दुख्खां आपणांभितर वांटून घेवची तितलेच उरिल्लें . 

' उज्यांतल्यान उठले आनी होमखणांत पडले . आतां सुटका ना . ' 
' गांवचे रीण चुकोवंक पिळग्यो सोंपल्यो . हाचे रीण केन्ना सोपतले काय ? ' 
' गांवाकडेन पावस पडला म्हण कळळयार बुडत ना तर उडत वचूं येतालें . 
पूण ते वचूक दितले मुरे ? in 

धांवन वयतीत म्हण तर राखण बसयल्या . तो खाकी कपड्यांतलो 
वाचमन ना जाल्यार रुद्रापा सदांच नदर दवरून आसता . 

' आतांच वचून त्या रखरखांत कितें करतले , कितें खातले ? आंगार 
घेतिल्ले पयशे तरी पावतीत ? ' 

गंगाराम मदींच ताणशेलो . ' पावतले . आमी अशे तरेन काम केल्यार 
तीनच म्हयन्यांत रीण पावतें जातले . आतां तर ते आमकां कूळ घालून घोळोवन 
घेतात . दिसवड्याचो सगळो हिशेब दवरूंक जाय . ' 

बाळप्पान म्हटले , ' सावकाराक सांगूक जाय सगळे . ' 

' तो गाडी घेवन येता आनी सगळयांक धपकायिल्लेवरी करता आनी 
वयता . आमचे पयलीं मुकादमाक तापयता . ' 

Pa 
' नाटकां सगळी . हांव सांगतां , त्या रुद्रापाक ताचीच फूस . ताणेच पोशिल्लो 
मनीस तो . तो मुकादम , तो वाचमन रुद्रापाक परते जाप काडिनात . ताणे 
सांगिल्लेंच खरें . ' 

पयल्यान एका फातरार कुले तेंकोवन गोपू बशिल्लो . ताणे म्हटले , ' म्हाका 
तर हंयसर माकना धुवक पुसूक म्हण हाडिल्लो . किर्कोळ साफासफाय करची 
पडटली म्हणिल्लें . पूण हांगा ते म्हाका आनी म्हजे बायलेक क्रशरावेले मातयेच्यो 
राशी भरून उडोवंक सांगतात . ' 

बाळप्पान विचारले , ' तुका कितले पयशे आंगार दिल्ले तांणी ? ' 

एका संकस्टांत गाविल्लों हांव . चिमणे दिवो हातांतल्यान पडून म्हजे 
खोपीक उजो लागिल्लो . म्हजी खोप आनी वांगडाच म्हज्या शेजाऱ्याची खोप 
लासून गेल्ली . शेजारी अडेज हजार फारीक कर म्हण खटासून बशिल्लो . ना 
जाल्यार पोलीस केस करतां म्हणटालो . तेन्ना चार दिसांत तो पारपतदार पावलो . 
कागदार आंगठो घेवन देड हजार ताणे शेजाऱ्याक दिले . कोण्याचे पाटले , सूप 

, 
सुपल्यो करपी आनी परबेक जात्रेक मागून खावपी लोक आमी . हे कश्टाचे काम 

PET 


नज जाता . ' 


८६ 


अद्रुश्ट | अरण्यकांड 


गंगारामान मदींच म्हटले , ' पूण गोपू , हांव जाणां तू आमचे आड पि तूर 
जावंक सोदता . पयर झाडाआड व्हरून तो रुद्रापा तुजेकडेन कितें तरी 
उलयतालो . ' 

' तुमकां खरें सांगतां . तो म्हण , पयलीं हांगा आशिल्लो पंगड क्रशरावेली 
आयदनां , अवजारां आनी आंगार पयशे घेवन पळोन गेलो . तुमी तशें करूं नाकात 
म्हणटालो . चडउणें आसल्यार आपणाक येवन सांग म्हणटालो . ' 

' सांग तू . वचून सगळे सांग . ' 

' सांगतलो कितें कर्मा बाबानो . आमची जात वेगळी पूण भोग आनी 
भोगणार एक . 

गोपूलें आयकोन हेर सगळे वोगीच रावले . 

कुडितले चिमणे दिवे तेल तळाक पाविल्ल्यान बारीक जायत गेल्ले . आतां 
जेवंक उठूक जाय आसलें . इतल्यान सकल्लेवटेन कोंबो आडडल्याचो कोंच आवाज 
येयलो . सगळ्यांनी कान फुलयले . आतां आडरातीर कोंबो आडडतासो ? 

रुद्रापा आनी वाचमन भिमण्णा हातांत कोंबो घेवन तांचे वसतेर येयले . 
सोयाचे धुवळेत तर आसले . 

रुद्रापा पयसुल्ल्यानच आडडलो . ' बायलो न्हिदल्यो रे तुमच्यो ? न्हिद् 
दी . पुरो जाता न्ही ? म्हजो त्रास न्ही आं तांकां , म्हजो न्ही . तुमचीच चड 
कास्तीग तांकां . ' 

दादले वोगीच रावले . गंगारामय थंड 

हो कोंबो रांदूक जाय आतां . सांगा तुमच्या बायलांक . ' 
बाळप्पान म्हटले , ' आतां रात जाली . आतां जावचें ना तें . फाल्यां चवया . ' 

म्हाका ना म्हण सांगतां तूं , ह्या रुद्रापाक ? वीस वर्सी जालीं हांगा .... 
कितले पोंवे येयले आनी गेले . एकएकल्याक रगत ओंकयलां . हांवें दांडो भुयेर 
आपटिल्यार हंयची तळपां हालतात . 

तो कोंबो पायापोनांत धरून थंयच बसलो . परतो एक फावट कोंब्याचे 
आरडीन वाठार हाल्लो . 

दत्तू मुखार येयलो आनी ताणें ताच्या पायापोनांतलो कोंबो काडून घेयलो . . 
म्हटले , ' हांव रांदून घालतां तुका कोंबो . ' 

ताणें सांवार आयिल्लेवरी थंयच कोंब्याची गोमटी मुडडिली . मगेर ताचे 
पांय पांयापोनाक धरून तो सरसरीत सोललो . मगेर गोपूक आफोवन ताका तो 
कापूक सांगलो . बायलांचेर धेगसो घालून ताणे म्हटले , ' दाराआड उब्यो रावन 
कितें चयतात , बचक बचकभर मिरी मिरसांग घेवन येयात . आपआपणाल्या 
घरांतल्यान , आनी मसालो वांटात . ' 

लक्षुमीन ल्हवूच म्हटले , तो एक सांगता म्हण ताच्या तालार तुमी 
नाचात . तो एक धुंबळेत आसा . 

' ती उलयता ती मोटवी गोरेली न्ही रे ? म्हजो ताल चयलो ना तुवें . 
मनांत येयल्यार ह्या दोंगरातली सगळी तळपां , हो क्रशर आनी तुमकांलेगीत 
विकतें घेवंक तांकता म्हाका . 

लि 
सगळ्याच दादल्यांनी आपआपणाल्या बायलांक वोग्गी रावन कोंबो रांदचेल्या 
कामाक लागूक सांगले - भिवन म्हणा वा आनीक कटकट नाका म्हण , म्हणा . 

रुद्रापा एका सारको बडबडत आनी धपकायत आसलो . ' फाऽऽटी एका 
पोंव्यांत शंकन्या म्हण आसलो . असोच मिजाशी , फीन तकलेचो . शेवटा जालें 
कितें , ह्याच रानांत ताका गोळ घेवंचो पडलो . पोलीस येवन म . व्हरसर कोल्यांनी 
आनी सुण्यांनी प्रेत पिनून खायल्लें . आमच्या सावकाराक तुमी वळखले नात . 
हंयचे सगळे पोलीस , कलेक्टर ताच्या खिशांत . चड उणे जाल्यार जीप भरून 
पोलीस घेवन येता . 

ताचे वांगडा आशिल्लो वाचमन भिमण्णा फाटल्यान वोग्गी उबो आसलो . 
दिसतालें , आत्तां कोणे चडउणे उलयल्यार तांचे तकलेर तो हातांतलो दांडो 
घालतलो . 

ते जेवन वयता म्हणसर मध्यान रात जाल्ली . गंगारामान फाटल्यान तांकां 
आयकोवर्श करून म्हटलेच , ' आनीक आनी येयल्यार घोंटभर उदक दिवं नाकात 
तांकां . बायलोय तिडकीन रावताल्योच ; तांणीय तांकां गाळी संवन मोटो 
कलकल केलो . 

पूण वतांवतां तें तांणी आयकलें , काय आयकोनय ना आयकलेशें केलें हें 
कळूक उपाव नासलो . ते क्रशरा लागसार आशिल्ले खोपीत वचून तशेच लंवडले . 


००० 


गोपू ल्हवूल्हबू मनान तांचे लागी पाविल्लो पूण कुडीन मात पयसच 
आसलो . केन्ना तांच्या उलोवपांत तांचोच जावन वांटो घेतालो . पूण ताका , 
ताच्या घरच्यांक दारा भितर रीग नासली . कोणीर उदकय तो कुशीक सकल्ले 
वटेनच भरतालो . 

गोपूलें चेडू रेणू तरतरीत एकशिवडी आनी सोबीत आसलें . सांवळी मन 
शांय कशी सोबीत आसतात हाची तें एक देख आसलें . उडटया पायांचें मोगाळ 
चेडू . ह्या बिराडाच्या दारावयल्यान त्या बिराडाच्या दारार खबरी एकठांय 
करीत भोंवतल्लेवरी भोंवतालें . सटकरून केन्ना भितर रिगताले आनी मगेर तांचे 
कडल्यान उलोवणीं खातालें . 

केन्ना केन्ना आपल्या घराच्या दाराच्या एका कोनशांतल्यान पयस नदर 
लावन बसतालें . आपल्या मोगाच्या मनशाची वाट पळयत बशिल्लेवरी . आत्तां तो 
राजकुंवर दिस्टीक पडटलो हे आशेन अधीर जाल्लेवरी . 

खरें म्हटल्यार ताचो राजकुंवर तेच वसतेर एका बिराडांत रावतालो . 
वांवभराक आसुनय सात गांवाभायर .... मदीं आडमेळयांचे दोंगर . जातिच्या 
कांटयांकुटयांचो दोंगर हुपचे म्हणचे इतले सोपे आसा ? 

जनाप्पालो चेडो नरसू एकुणीस - वीस वसांचो आसलो . असोच बेफिकीर . 
' लोकांची हांव पर्वा करिना .... ' अशें म्हणपी पिसो तालगडी . 

केन्ना केन्ना तो कामार वयतालो . केन्ना केन्ना हातातले आयदन तशेंच 
उडोवन नाऽच जातालो . मुकादमान विचारल्यार म्हणप , ' म्हजो दिसवडो लावंक 
नाका . केल्लें काम फुकट म्हण समज . ' 

बरोबरच्या लोकांनी मगेर म्हणप . ' भुरगो गा तो . ताचें आनी कितें 
धरचेलें ? आमकां आंगार पयशे दिताना पारपतदारान ताका कामदार म्हण 
मेजुकच नासले . ताच्या घरांत जनाप्पा आनी ताची बायल विठाय दोगांच 
कामदारां . ' 

तो आनी रेणू मदींच केन्ना केन्ना रानांतल्या झाडा आडसराक उलयत उबी 
राविल्ली दिस्टीक पडटाली . ना जाल्यार आपल्या दारांनी उबी रावन दिठी 
पानेल्लेवरी एक दुसऱ्याक लिपून चोरून पळयताली . 

लोक पळोवन आपसांत नदर मोडटाले . जनाप्पा तसो सादो साडेभावा 
र्तीच . पूण आवय विठाय मात कडक आसली . तिका कळल्यार ती दोगांकय 
फाफुडतली म्हण लोक जाणा आसले . लोक वाट पळयताले . ती हे जाणा काय ? 
लोकांक सांगुकय भिरांत दिसताली . पूण तांकां दिसताले , हे थांबूक जाय . रेणू 
उणाक जातिचें . कितलोय जालो तरी नरसू आमचे घरवडितलो भुरगो . 

एक दीस रेणू घराकडेनच आसलें . मनाक मारल्यार तें केन्ना केन्ना आवय 
बापायवांगडा कामाक वयतालें . ल्हान भुरग्यावरी मिरयल्लेवरी काम करतालें . 
तें क्रशराचेर आसल्यार त्या धुल्लाच्या वातावरणाकय गंध आनी उमेद भरताली . 
मुकादम फुलगेपणान लोकांक बेठोच थातारतालो . कोणय दादलो मदींच ताचेर 
तापतालो . मगेर तें भियल्ले भिरभीर नदरेन ताचेकडेन पळयतालें . केना केन्ना 
हातांतली चुंबळ चोंबो सोडून बिराडार धांव मारतालें . 

खरें म्हटल्यार नरसू आनी रेणू त्या क्रशराचेर अर्द पगारी , बिनपगारी , 
बिगर हिशेबाची कामदारां आसली . 

हरशी सगळ्यांचीच अवतिकाय तीच आसली . पूण जाणटेल्यांक दिसतालें , 
| आमचो दिसवडो थारला . आमी दिसवडो पुराय केला , आमचो पगार आमकां 

मेळटलो . ताचो हिशेब मुकादम दवरतलो . सावकार एक दीस तो फारीक कर 
तलो . ' म्हण ते कंबर मोडून काम करताले . गंगारामालो जाणटो बापूय लेगीत 
आपूण हिशेबांतलो कामदार म्हण समजून बसून कुले झरयत काम करतालो . 
बशिल्लेकडच्यान फातर कुशीक उडयतालो . माती कुशीक सारतालो . 

त्या दिसा रेणू बिराडाचेरच आसलें . कांय वेळान नरसूय हातांतले खोरे 
थंयच उडोवन खय नाऽच जालो . 

विठायक आदींच इल्ली सुलूस ला गिल्ली जावंये . आतां तिका बेठोच दुबाव 
येयलो . तिणें काय वेळान मुकादमाक म्हटले , ' हांव मातशें बिराडार वचून येतां . ' 

कित्याक गो ? तुजेय भुरगें दुदाक तानेलां काय कितें गो ? 

जाणटिशी बारीक आंगलोटाची विठाय मातशी लजेली आनी मगेर तिणे 
धुल्लान भरिल्ले कापड झाडलें आनी ती बिराडावटेन चलूक लागली . 

बिराडार ल्हान व्हड भुरगी सामकी कलकल करतालीं . पिसो गुंडाप्पाय 
तांचेवांगडा बोवाळटालो . पूण तिणे येवन पळयल्यार रेणू बिराडार ना ; नरसू 
चीय खंय सुलूस ना . 

थंय दत्तूलें धा बारा वर्साचे चेडू जायू आसलें . ताका कुशीक आपोवन 
विठायन विचारले , ' आगो , तुवें रेणूक पळयिल्लें ? ' 

ना , ना . हांवें पळोवंक ना . ' 
नरसूक 

पळयिल्लें ? 
' ना , ना . म्हाका खबर ना ! ' 

तें उतराउतराक लजलेशे , मोडलेशें करतालें . बिठायन धपकायत म्हटलें , 
रांडला , खरे सांग . नाजाल्यार एक पडटले तुजेर . सांजचे तुज्या बापायक 
सांगतले . ' 

तें पोर भियेल्लेवरी जालें . ताणे ल्हवचीर आवाजानशें सांगलें , ' येदोळ 
भितर कुडितच आशिल्ली ती . ' 

कोणाले कुडीत ? ' 
जि · रेणूगेल्याच . रेणून झिंग्याची चटणी आनी भाकरी वाडिल्ली ताका . ' 

मगर आतां खंय गेली ? ' 
' हे मुखावेले वाटेन दोंगरार गेल्यांत . ' 
विठाय रागान भिरभिरिल्लेवरी जाली . सामकी ती दोंगराचे वाटेन 

वचूक 
लागली . वोग्गी ल्हव पावलांनी ती चलताली . 

दोंगरार एका तळपा सकल झाडा आडसराक ती दोगांय पडिल्ली , नाग 
आनी नागिणीवरी दोगांय कूड सामकी वेस्टावन घेवन . 

पळोवन विठायक सामको थरथरो भरलो . हातापायांतलें त्राण गेल्लेवरी 


९ ० 


अद्रुश्ट / अरण्यकांड 


आनी भेरेल्लेवरी काय वेळ ती थंय उवी रावली . मगेर ल्हवूच आवाज करिना 
सताना ती परतली . एक धेगण देवन दोंगराचे कडेर उबी रावन आतां ती 
चेड्याक व्हडाव्हडान सादोवंक लागली , ' नरसू , नरसू रे ऽऽ ' 

कांय वेळान जाप येयली आनी मगेर तो एकलोच दोंगर देंवन रानांतल्यान 
भायर येताना दिस्टीक पडलो . विठाय काय एक उलयनासताना बद्द क्रशरार 
येयली आनी कामाक लागली . सांजभर ती कोणाकडेन एक उतर उलयली ना . 

रातचो मात तिणें सोमतो रणखेव मातयलो . ती गोपूक , गोपूले बायलेक 
आनी रेणूक हिस्त हिस्तीन खेपताली आनी सिराप घालताली . तिचो आवाज 
फातरार तांब्याचे आयदन आपटिल्लेवरी ध्रुवतालो . परती परती गोपुल्या दारार 
वचून म्हणटाली , ' ह्या तुज्या शिनाळ चेडवाक वयर व्हडल्या तळपार व्हर आनी 
थंयच्यान धुकलून दी . ना तर तुज्याच हातान गोमटी आंवूळ . म्हज्या चेड्याक 
घेवन वचन 

दोंगरार झिलींत पडटा ! ' 
गोपू वोगी बसून आसलो . तागेली बायल मदींच चेडवाले फाटीर धुमको 
घालन ताका संवताली . 

जनाप्पा मदींच भिजूड दादल्यावरी बायलेक — वोगी राव गो , वोगी राव ' 
करतालो . 

बरोच वेळ थंय कलकल चल्लो आनी मगेर जाळ न्हिविल्ले चुलीवरी थंड 
पडलो . 

दुसऱ्या दिसा गोपू चेडवाक क्रशरार वांगडा घेवन गेलो आनी ताणें मुका 
दमाक म्हटले , ' हाची आयच्यान नीट हाजेरी लावंची . आतां तें सदां चकनास 
ताना कामार येतले . 

चार दीस भियेल्लेवरी , भिडेल्लेवरी गेले . पूण उपरांत मात लोकांनी 
पळयलें , ती दोगांय परती नदर मेळयतात , एक दुसयाक पळोवन तानेल्लेवरी 


करतात . 


खणीवयल्यान क्रशरार फातर हाडून घालपी ट्रक दुरुस्तीखातीर म्हण 
व्हेल्लो तो चार दीस येयलोच ना . म्हण त्या ट्रकार काम करपी लोकय येयलो 
नात . चार दिसांत क्रशरावेलो फातर सोपलो आनी क्रशर बंद करचेली पाळी 
येयली . 

रुद्रापा बेठोच चंवचाळिल्लेवरी पासयो मारतालो . मुकादम तकलेर हात 
घेवन बशिल्लो . त्या दिसा क्रशराचो मालक काशीराम येयलो . ताणें बारीक 
पळयलें आनी सांगले , ' खण लागींच आसा . देवती चड्टी म्हण ट्रकाचो रस्तो 

इल्लो लांब . मदले पायवाटेन गेल्यार मिनटाची बाट . फातर सदयाक कामदारां 
कडच्यान माथ्यारच हाडून घेयात . ट्रक येयसर . ' 

कामदारांचेर आकांत . क्रशरावेल्यान खणीचेर वचूक पायवाट लागिची 
खरी पूण ती चडटे देवतेची ; वयल्यान मदीं एक घळ . वयताना चडटी चडून 
वचप आनी येताना तकलेवयलो फातर राखत ल्हव ल्हव देवती देवन येवप . 
मातसो पांय झिडपल्यार फातरासयत गडगडत सकल येवंचेली भिरांत . 

गंगाराम रागान सामको असंताळी जाल्लो . तो उलोबंक फुरफुरतालो . पूण 
बाळप्पानच म्हटले , ' हे जावचे ना . तकलेर आमी फातर घेवंचे नात . आमकां 
ती संवय ना . ' 

रुद्राप्पा मदींच आडडलो , ' जावंचे ना खंय . फातर हाडून उडोवंचे पडटले 
तकलेवयल्यान . 

गंगारामान म्हटले , ' ना उडोवंचे आमी . आमचो हिशेब चुकतो करात . 
आमी चल्ले . ' 
सावकारान म्हटले , ' हिशेब खंयचो चुकतो करात म्हणटा , तुमीच देणे 

आमकां . बरे करकरीत पयशे फारीक करून हाडिल्ले तुमकां . 


लागतात 


फुकट न्ही . ' 

विकते घेवंक नासले आमकां . ' 
' तशेंच समजात . ' 
' आठ म्हयने जाले , आमी हांगा घोळटात . तुमचे देणे चुकतें जालां . ' 

चुकते जाल्या खंय ! अजून सूदच फारीक करतात तुमी . पसऱ्यावेली 
तुमची बाकी हांव भरतां हजारांनी . ' 

हाजेर दत्तून म्हटले , 

' दीसभर एकासारके मरतात आमी कामाक लागून . आनी इतल्यान 
तुमचे चुकते जाले ना ? ' 

' नाय तर पयशे जोडून कितें करतले तुमी ? इमारती बांदतले , काय 
कारखाने घालतले ? हातान पयश येयल्यार कामदार व्यसनाक लागतात . सोरो 
पिवंक लागतात . ' 

' ते आमचे आमी पळोवन धेवं . तुमकां लागना . ' 

हाजेर रुद्रापा उसळलो . भांचोद , सावकाराक परतें दिता ? ' ताणे 
हातांतली बडी उखल्ली आनी गंगारामाल्या पोटाक तेंकयली . ' चड जालें . 
हाडाची फोड दवरचो ना . ' 

गंगारामाबायल गंगावती कुशीक उबी आसली . ती आडडत धांवन येयली . 
' तूंच कित्याक उलयता ? हेरां वांगडा आमचे जावचें आसा तें जातले . ' 

far काय वेळ थंय किण्ण शांतताय पातळ्ळी . ते फक्वत एक दुसऱ्याक असहाय 
पणान पळयताले . एकादरो आपल्या दोळयांतली दुकां लिपोवचेलो यत्न करतालो . 

वाचमनान थंय राशीतले चोंबे उखलले आनी ते एकेके बायलेकडेन उडयले . 
बायलांनी चोंबे उ खलले आनी त्यो खणीकडेन वचूं क गेल्यो . दादले मात निखटी 
तकलेचेर चुंबळ घेवन गेल्ले . माण्णी अशी आसली , ल्हान मोटे फातर बायलांनी 
चोंब्यांत घालून हाडचे आनी दादल्यांनी व्हडव्हड फातर अख्खे तकलेर घेवन 
हाडचे . 

सावकार फाटल्यान म्हणटालो , ' धडधडीत आंगठे मारून हजार हजार 
घेतल्यात . चड उणे केल्यार पोलीसांत आनी कोर्टात जल्म घांसचो पडटलो . ' 

ते आतां मोन्यानी फातर व्हावयताले . आपसांत कांयच उलय नासले . 
देवतेर तोल चुकत ही भिरांतय आसली . खणीर तकलेर तिल्लो फातर पावला 
पावलाक जड जातालो . क्रशरार पाव म्हणसर तर ताचो एक राकेस जावन तो 
मानगुटेर बसतालो . 

सांजचे घरा येतना तांकां सामकें पुरो जातालें . आंगपांग दुखतालें . बायलो 
पुरो जावन लकतलकत आनी झमेत इल्ले रांदताल्यो . बेगीनच जेवन ती मरून 
पडिल्लेवरी न्हिदताली . 

एक दीस विरण्णालें पत्र येयले . पत्र बाळप्पाच्या नांवार येयल्लें पूण तें 
आसले रासवळच . ताणें बरयिल्लें , ‘ फाटलो पावस बरोच पडिल्लो . ताणेर 
शिवंक नाशिल्ली तुमची घरां गळ्ळीं आनी खांतोड जाली . जनाप्पाले एके वणन 
टीक वेर गेल्या . ह्या वर्साक पावसा पयलीं घरां शिवकच जाय . पावस सुरू जावचे 
पयलींच येयात . फाटल्या वर्साचो पावस बरो जाल्ल्यान उदकाचो त्रास चड ना . 
तुमी येयात . गांवच्या लोकाक भिये नाकात . ते चार गाळी घालतले आनी बोगी 
बसतले . शेवटा आमच्याच गांवचे लोक ते . ' 

वाचिल्ले आयकोन सगळयांक चिट मिटे , हुसको आनी आपलेपण . वान्या र 
उडून आपल्या गांवघरा वचचे अशें तांकां दिसले . चार दीस सगळे थतर वितर . 

पत्र मुकादमानच वाचिल्लें . ताणें पत्र वाचलें आनी ताची घडी करून 
बाळप्पाल्या हातांत वोग्गी दिली . मनांत तो म्हणटालो जाये , ' आतां तुमकां 
जाय तशें करात . ' 

पूण सुटका नासली . एका जाळांत ते घुस्पल्ले . हातपाय धाडायतात तशे 
चड घुस्पताले . 

मदीं आनीक तीन म्हयने गेले . तांणी गांव सोडिल्ल्याक आता वर्स जाल्लें . 

गोपूलें चेडू रेणू आतां खूब च सोबीत दिसूक लागिल्लें . सांवळो रंग आतां 
तामसो जाल्लो आनी कांत नितळ घांशिल्ल्या तांब्या आयदनावरी दिसताली . 
आंगानय आतां तें जिस्त दर एके उबारेर बरेंच भरिल्लें . लोक फुतफुतताले , 
दादल्याच्या आंगाक आंग लागलेबगर काय हे चेडू अशें भरूंक ना . ' 

मदींच कोणतरी एक दुसऱ्याक सांगतालो , ' आयज रेणू उदकाक गेल्लें . . 
कोणीरच कळसो उडोवन नरसू वांगडा रानांत घुशिल्लें . ' 

वसतेवेल्या भुरग्यांक वांगडा घेवन रेणू रानांत काण्णां चुन्नां खावंक म्हण 
वयता आनी मगेर भुरग्यांक काण्णां झिली कडेन सोडून नरसूक भेटूक कुशीक 


झाडाआड वयता . 


गोपू आनी गोपूली बायल शादूर आसताली . राती न्हिदताना गोपू दारांत 
आडवें हांथरूण घालून न्हिदतालो . तागेली बायल हेर सान भुरग्यांक कुशीक 
उडोवन रेणूकच खाकोळांत घेवन न्हिदताली . 

तांकां आतां तळमळे लागिल्ले , केन्ना एक फावट आमी गांवांत पावतात 
आनी ह्या चेडवाक आपलेच जातितल्या कोणाचे तरी सुवादीन करतात ! 


०० 


हांगा येवन आतां देड वर्स जावंक आयिल्लें . आतां सगळयांकच हातुंतल्यान 
सोडवणूक करून घेवचेले तळमळे ला गिल्ले . पूण वाट गावनासली . 

गोपू केन्ना केन्ना कळवळयान म्हणटालो ' बाळप्पण्णा , आमी या एक दीस 
सगळे हांगाच उडोवन . आनिआनीक हांगा नाका . ' 

' ते तशे वचूंक दिवचे ना रे . तूं नकळ , ते रातदीस पाळटेर आसतात . 
घेतिल्ले रीण तांणी तशेंच आमच्या बोडक्यार दाळून दवरला . ' 

विरण्णाली परती चीट आयली . बरयिल्लें , वसती बंजर पडूक लागल्या . 
म्हाकाय हांगा रावचें नाका जालां . हांवें गांवच्या लोकाकडेन मागलां , तुमकां 
बोगसणी दियात म्हण . तांणीय तुमकां परतें आफयलां . पयर वसतेर कांय सरकारी 
मनीस येयिल्ले . ते हांगासर सरकारी खर्चान बांय मारतात खंय . ही जागाय 
तांणी आमच्या नांवार करतां म्हटलां . तुमी रोखडेच येयात . नश्टया सुखाक 
भुलून परंतराकच रावं नाकात . ' 

पत्र वाचिरलें आयकोन बायलो रडल्यो . दादल्यांमदीं गंभीरतायन भासा 
भास सुरू जाली . . 

देड वर्स जालें . फक्कत ताण दाणो गोटो दिला . ताणे आंगार दिल्ले पयशे 
केन्नाच चुकते जाले जावंक जाय . ' 

' हय तर . उरफाटें ताच्याच आंगार देणे आसतले . ' 

दत्तून म्हटले , ' फाल्यां आमी सावकार येतकीर ताका सांगुया , आमचो 
हिशेब करून आमकां मेकळे कर म्हण . 

बाळप्पान तकली हालयली . ' हय , सांगुयाच ताका . ' 

दुसऱ्या दिसा सावकाराली जीप येतकीर दादले हातांतली आवतां थंयच 
उडोवन जिपीसरी कंवडाळे करून उबे रावले . 

' कितें जाला तुमचें ? ' 

बाळप्पान म्हटले , ' घरदार फाटल्यान सोडन येयल्यात आमी . माचो 
दुकळ पडिल्लो . वाटावतले म्हण येयिल्ले . आतां गांवांत पावसपाणी समा आसा . 
आमी आतां परते वयतात . आमचो हिशेब करून आमकां मेकळे कर . पांयां पडटां 
तुज्या . आनिआनीक आमच्यांनी राव नज . 

काशीराम सावकारान एक फावट ताचेकडेन रागान मांडून पळयलें . मगेर 
ताणे म्हटले , ' कसलो हिशेब , कसलो हिशेब काय म्हणटां ? सगळो हिशेब म्हज्या 
तोंडार आसा . जेवंक खाबंक आयते मेळटा . आनीक कितें जाय तुमकां ? ताची 
विलांच तुमच्या कामापरस चड जातात . एकाएकल्याक दोन दोन तीन तीन हजार 
रुपये मेजून दिल्यात . ते उडयात पयलीं आनी वचात . म्हाका जाय तेन्ना हांव 
हिशेब करतलोंच . हांवें तेन्ना दिल्लें तें रीण . रिणाक कळंतर आसता . ' 

दत्तून आवाज चडोवन म्हटले , ' देड वर्स उसरपत घेनासताना हाडां मोडून 
घोळ्ळयात . जिवाक नज आसताना बायलो काम करताल्यो . तुमचे रीण कळंतर 
सगळे पावलां . तुमी हिशेब करात ना तर तशेच रावात . आमी चल्ले . ' तो फाटी 
सरून वसतेबटेन चलूक लागलो . 

फाटल्यान बाळप्पान म्हटले , । काकुळट कर सावकारा , आमकां हातुंत 
ल्यान मेकळे कर . पयशे आशिल्ले लोक तुमी . तुमकां खंयूय कामदार मेळटले . ' 

— सगळो पयसो तुमच्याच बोडक्यार घाला . तुमकां पोसुकच आमचे दिवाळे 
वाजला . सगळो धंदो लुक्सानांत आनी पयशे आसात खंय ? आतां एक उतर 
उलोवं नाकात . वचून सडसडीत कामाक लागात . ' 

गंगारामान रागानच म्हटले ' बाळप्पण्णा , हे लोक आयकोवंचे नात . आमी 
या बायल भुरग्यांक घेवन . कितें करतात ते करू ताका . ' तोत्रय वसतेवटेन चलूक 
लागलो . मात बाळप्पा , जनाप्पा आनी गोपू थंयच वोग्गी उबे रावले आनी तो 
जीप घेवन गेलो . 

गंगारामान आनी दत्तून आपल्या बायलांक आनी भुरग्यांक क्रशरावेल्यान 
आफोवन व्हरून आपल्यो साटल्यो पोटल्यो बांदल्यो . ते परते परते गोपूक , जना 
पाक बीन वांगडा येयात म्हण गयावया करताले . पूण ते बाळप्पा वांगडा तांकां 
कांचवेवन पळयताले . तांकां कितेंच सुचनासले . 

आतां ते पोटल्यो उखलून चलूक लागतले इतल्यांत जीप परती येवन वसते 
कडेन रस्त्यार थांबली . तातुंतल्यान दोगतीगजाण दांडे घेवन देवले . आदी तांणी 
बांदून दवरिल्ल्यो पोटल्यो सोडून विसकटावन ' उडयल्यो . मगेर तांणी दोगांचेरूय 
चार चार दांडे घातले . ' सावकाराचे पयशे बुडोवन खावन धांवन वचूक सोद 
तात ? तुमकां जिते सोडचे नात आमी . ' 

बायलांच्यो भुरग्यांच्यो बोबो आनी हुयेली . 

तांचो बरो कुंडो काडटकीर सावकार म्हन्यांत येयलो आनी काय वेळ 
झेतान उबो रावलो . मगेर म्हन्यांत आशिल्ल्या रुद्रापाक आनी भिमण्णा वाचम 
नाक ताणे सांगले , ' नदर दवरात हाचेर . आनीक चडउणे केल्यार सोडूं नाकात . ' 


. 


पिसो गुंडाप्पा झोपां झिलींतल्यान बोवाळत गायत येतालो . म्हणटालो , 
! सकाळी उठून भायर येयल्यार पडींग मर पडिल्ल्या रूखार बसून शेवणे गायता- ' 

शंबर रुपयांक आटोव तांदूळ जातलो कोण जेयतलो , 
तळपांतलो फातर कोण फोडटलो , 
मनशाक मनीस खातलो कोण उरतलो . 
देवाचो फातर जातलो कोण रडटलो ! 

तो तांगेले वसतेर येयलो . थंय म्हयन्याआदी वसतेवयल्या लोकांनी एक 
देवाचो फातर रुखापोनाक पुरून उबो केल्लो . एक दीस फातरफोड्यान फोडून 
उडयिल्लो फातर दत्तूची बायल लक्षुमीन तकलेर घेतिल्लेकडेन गंगावतीन पळोवन 
म्हटले , ' आगो , तुगेले तकलेवयलो फातर दिस्त देवाचे मूर्तीवरी दिसता मुगो . ' 

सकल काडून पळयल्यार खरोच तो उबे मूर्तीवरी दिसतालो . ताका दोळे , 
तोंडय मातमात आसलें . तकली जटा बांदिल्ले ईश्वराचे तकलेवरी दिसताली . तो 
तांणी वसतेर हाडलो . 

दादल्यांनी म्हटले , ' हय , देवच तो , पळय कशें देवाचंच रूप . ' तांणी तो 
एका बिरेस्तारा दिसा वसते मुखावयल्या झाडा पोनाक उबो केलो . तांणी ताका 
नांव दवरले ‘ फातरट म्हादेव . ' 

दर बिरेस्ताराक ते ताची पुजा करताले . थंय आतां ल्हवूल्हवू खरेंच देवाचे 
स्वरूप आनी सासाय हांणी रूप घेयल्लें . तेल , फूल , पिनर हांचो वास पातळिल्लो . 

गुंडाप्पा कांय वेळ देवाचे मूर्तीकडेन मांडून पळयत रावलो . मगेर तो 
आड्डलो , ‘ ह्या फातरान हाडां झरयलीं , रगत पियेलें तुमचें आनी वयल्यान 
तुमी ताका पुजतात . ताका व्हरून फोंडांत घालूक जाय , मसंडेंत व्हरून दाळाक 
लावंक जाय . 

तो तसोच मुखार गेलो आनी ताणे ती मूर्त हुमटून उखल्ली आनी झिलीत 
पयस मोखली . 

वसतेर एकलीच बाळप्पाली बायल लक्षुमी आसली . गुंडाप्पान देवाक हात 
घातिल्लो पळोवन ती ताचे म्हन्यांत धांविल्ली . पूण लागी पावतकीर सट करून 
तिच्या लक्षात येयलें , आपूण म्हयन्याची भायर बसल्या . देवाक हात घालूक 
फावना . तरीय धांवन म्हयांत वयतकीर मूर्तेवयल्यान गळून पडिल्ल्या फुलांचेर , 
पिनरीचेर तिचो पांय पडलोच . 

पिसो गुंडाप्पा तसोच बोवाळत वयले वटेन चलूक लागलो . ते सगळे पळोवन 
लक्षुमीक थरथरो भरलो . वाचा गेल्लेवरी ती बिराडाच्या दारांत गप्प बसून 
रावली . वसतेवेली भुरगी मात व्हडाव्हडान बोवाळटाली . ताकाय लागून लक्षुमीचो 
खपखप चडच वाडिल्लो . 

सांजचे सगळे जाण वसतेर येयले . लक्षुमीन भियेल्ल्या आवाजांत ल्हवच 
घोवाक सांगले , ' त्या पिशान देवाची मूर्त उखलून थंय झिलींत उडयली . म्हज्यान 
आडोवंकय जालें ना . ' 

बायलेलें आयकोन दत्तू भायर येयलो . हेरांकय ताणे एकठांय केले . म्हटले , 
' देवाची मूर्त जाग्यार ना . तिका भश्टयलें त्या गुंडाप्पा पिशान . ' 

सगळयांनी वचून मूर्त सोदली . ती एके झिलींत ओमथी पडिल्ली . थंयच 
शेजराक एका मेल्ल्या प्राण्याची हाडां फासपून पडिल्ली . 

तांणी पळयलें आनी ते वोग्गी फाटी परतले . फाटले पांच स म्हयने ते ती 
मूर्त भावार्तान पुजताले . पूण ती आयज झिलींत पडिल्ली . आतां कितें करचें , तांकां 
सुचनासले . 

गंगारामान म्हटले , ' न्हय आमचो कुळदेव , न्हय ग्रामदेव . आमी स्रद्धेन 
उबो केल्लो . आतां ताचे अशें जालें जाल्यार आनीक आमी तातून पडचे न्ही . ' 

दत्तून म्हटले , ' आमी हांगा आयज आसांत , फाल्यां नात . आमी आनीक 
परतें देवाचे घेवन बसचे न्ही . जे कितें घडलां ताचे पातक गुंडाप्पाचे तकलेर . ' 

पूण बाळप्पा मदींच तिडकलो , ' पांच म्हयने पुजिल्लो आसू , पांचशे वर्सी 
पुजिल्लो आसू . मनान पाविल्लो देव . ताका तसोच आदोडेत उडोवचो न्ही . येता 
त्या बिरेस्ताराक न्हाण घालन परतो हाडून पुजचो . ' 

इतल्यांत गुंडाप्पा बोवाळत परतो वसतेर येयलो . तांणी कोणीच ताका काय 
विचारले ना . तोच त्या ऊंच रूखावयल्या बुडकुल्याकडेन बोट दाखोवन सांगूक 
लागलो , ' ही म्हों वागोली . हे येर्दै मुड्यायेदें म्होंवा मुसांचे कोने बशिल्ले 
खांदयेर . लमाण्याच्या राम्यान रातचो सकयल्यान उज्याची जाळ केलो आनी मूंस 
धांवडायले . रूखार चडून म्होंवागोली खांदयेक बांदून म्होंवाचे पोळयेक हात 

घालता थंय आसा , तोल सुटून धप्पकरून खाला फातरार . तकलेची चेमडी . जाळ 
करून धांवडायिल्ले मूस मात आठ दीस ह्या रानांत भोंवताले , मेळत ताका घांस 
मारीत . वायट ही म्होंवाची आस . म्होंवाची पोळी सोदत येयल्यात तुमी ह्या 
फातरट रानांत , पूण हांव सांगतां , तुमच्या नशिबांत खडयेचे फातरच .... तुमच्या 
फातराक केन्नाच कोंब फुटचो ना . सगळे फातर व्हरून फोंडांत घालूक जाय .... 
तो तसोच बोवाळत रानांत शेणूंक गेल्लेवरी खंयतरी गेलो . 

सगळे वसतेर ते रातीक किण्ण अवकळा पातळिल्ली . देव थंय झिलीत 
ओमथो पडला हे जाण विकायेचो कांच सगळ्यांक लागिल्लो . 


सावकार मदींच जीप घेवन क्रशराचेर येतालो . तो येयलो म्हणटकीर थंय 
बेठीच धांवपळ जाताली . तो हे पळय तें पळय , हाका तापय ताका तापय 
करतालो . मगेर रोखडोच जीप घेवन परततालो . फाटल्यान क्रशरावेले हेर 
म्हणटाले , ' सावकाराले हजार धंदे , ह्या एकाच क्रशराचेर तो कितलो वेळ 
रावतलो ? ' 

पूण ह्या दिसांनी तो क्रशराचेर येयलो म्हणटकीर चड वेळ थारतालो . 
कामदारांक बेठोच तेळत रावतालो . लोक फुतफुतताले . ' कावळयालो दोळो 
भोबशार . तो रेणूकच एका सारक्को पळयत रावता . दोळे फुटू दी ताचे . ' 

सावकार गुलगुलीत गोल चेहऱ्याचो गोरोच आसलो . तकलेर केस सामकेच 
पातळ आसले आनी ते मदींमदीं धवे जाल्ले . कूड सडपातळ तरनाट्याली तर 
तकलेर केस पातळ जाल्ल्यान चेहरो इल्लो जाणटोच दिसतालो . ताका लागून 
पिरायेचो अदमास नीट बांदूंक येनासलो . तरीय तो चाळिशी बळाटिल्लो आसुंये . 

तो आतां गोपूकडेन , तागेले बायलेकडेन म्होंवाळ उतरांनी उलयतालो . 
कसली नड आसल्यार सांगात म्हण सांगतालो . एकदीस ताणे शंबर रुपयांची 
नोट काडून गोपूल्या हातार दवरली . नोट घेवंक जायना आनी परती दिवंक 
जायना अशी गोपूची गत जाली . 

ती नोट मोडूंक मात गोपूलें मन धजले ना . ताणे ती तशीच बिराडार 
व्हरून कुशीक लिपोवन दवरली . 

एक दीस ताणे रेणूक म्हन्यांत आफयलें . तें पोर लजत लजत वचून उबें 
रावले . ' तूं कितले सोबीत आनी कंबळे मुगो . तु फातर व्हरपाचे ? तुवें बरेबरे 

गाडयेत बसून 

भोंवपाचें . ' 
तें हांसत हांसत वोगीच रावलें . 
तुका जाय जाल्यार काम कर , नाका जाल्यार नाका . दिसवडो लागतलो . ' 


कपडे घालून 

मगेर ताणें मुकादमाक आफोवन हाडून सांगले , ' रेणूचेर कामाचे चड वजे घालू 
नाका . ताका जाय तशें काम करूं दी . ' उपरांत ताणे रेणू हुजीरच मुकादमाक 
सांगलें , ' पळयलें मुरे कितल्या सोबीत आंगलोटाचें तें . गिरेस्तागेर जल्माक येय 
ल्यार राणी जावन भोंवचेलें .... 

_ मदीं आनीक दोन दीस गेले . तिसऱ्या दिसा रुद्रापान गोपूक क्रशरार 
आशिल्लेकडेन कुशीन आफोवन व्हरून सांगले , ' सावकार खूश आसा तुमचेर . 
जिविताचे कल्याण जातले . तुगेल्या चेडवाचे नशीब फळाक येयला . सावकाराले 
मन बसलां ताचेर . आतां तुमकां कितेंच उणें पडचे ना . ' 

गोपूक कांयच कळना जालें . तो अरवळावरी आयकतच आसलो . 

' आयज रातिचो सावकारालो मुक्काम हांगाच आसा . चेडवाक धाडून दी 
रातचें , सावकाराली सरबराय करूंक . सावकाराली मर्जी म्हटल्यार फकाणां नही . ' 

आयकोन गोपू थतरवितर जालो . पयलीं ताका दिसलें , हंयचो फातर उख 
लचो आनी रुद्रापाल्या बोडक्यार घालचो . पूण ते आयकोनच तो भियेल्लेवरी 
जाल्लो . तो तसो वोगीच क्रशरावटेन चलंक लागलो . 

रुद्रापान पर जरबेन भेसडायत म्हटले , ' आयज राती दी रेणूक सावका 
रासरी धाडून . ना तर सावकाराक राग येयतलो . तो ताच्या मनशांक वसतेर धाडून 
उखलून हाडूंक फाटी सरचो ना . आपखोशयेन जाल्लेंच चड बरें . घराब्याचे 
कल्याण जातले . 

ती पुराय सांज गोपू रडूंक पाविल्लेवरी घुम्म मोनो आसलो . . 

सांजचो तो वसतेर येयलो आनी जीव गोळाक लागिल्ले वरी बिराडामुखार 
योगी बसलो . मगेर कांय वेळान उठलो आनी बाळप्पाल्या बिराडा कडेन येयलो . 
ताका बाळप्पण्णा म्हण ल्हवूच उलो मारून ताणे कुशीक आफोवन व्हयलें आनी 
सगळी खबर सांगली . आयकोन बाळप्पाक इतलो राग येयलो की तो व्हडाव्हडान 
ताका गाळी घालूक लागलो . आयकोन हेरय एकठांय जाले . 

पूण बाळप्पाक होलमलें , आपलो हो किंवाटो फुक्याचो . तांचे कडेन तोंड 
दिवप सोपे न्हय . खासा बाळप्पा इल्लो जाणटेपणाकडेन पाविल्लो . बाकी उरिल्ले 
चार दादले . तातुंतलो जनाप्पा इल्लो अरवळ साडेभावार्तीच . गंगाराम तिरकटी 
आशिल्लो खरो पूण तो ऐन वेळार फाटी सरपी म्हण बाळप्पा जाणा आसलो . 
गोपूचो तर मुडडोच जाल्लो . उरलो तो दत्तू . दत्तू आंगान घटमूट आनी कामाक 
वाग आसलो . पूण सदांच आपले तनरेंत . हांव बरो , म्हजो संवसार बरो अशें 
मानपी . ह्या झगड्यांत तो कोणाचेरूय दांडो उखलीत अशें दिसनासले . 

आतां दादले बायलो बिराडां मुखार दुखेस्त चितेस्त जावन कवंडाळे करून 
बशिल्ली . कोणाक कितेंच उलोवचे सुचनासले . गोपूली बायल चेडवाक खाकोळोत 

धरून मदींच सूर काडून रडटाली . 

सगळयांल्या बिराडार चिमणे दिवे जळटाले . वयलेवटेच्या रानाचो सांवळो 
काळोख चडच दाट जावन वसतेर लकन ययिल्लो . चिमणे दिव्याच्या काळशा 
उजवाडांत काळ खावटेन बशिल्ल्या ह्या लोकांक वोगीच दिसताले , आतां कोणतरी 
वसतेर घुरी घालूक येयतलो . हाणामारिचो कल्लेव जातलो . एक दोन मुडडे 
पडटले . रानभर काळोख , भिरांत आनी पातळिल्ले गरिबपण , असहायपण ! 
बायलो रात , रांदप सोडून वोगी बशिल्ल्यो . 

इतल्यांत बोवाळ आयकोंक येयलो . ' आवय गे , कोण तो ? धरा रे ताका ! ' 

वयर बोवाळ चलतानाच जनाप्पालो चेडो नरसू वयल्यान धांवन येतना 
लोकांक दिसलो . तो सामको धांपेतालो . हुमेन बुडिल्लो आनी तागेल्या दोळयां 
तल्यान रगत निर्शता अशें दिसतालें . चिमणे दिव्याच्या उजवाडान तागेलो 
फुलिल्लो चेहरो , तांबडे दोळे , थरथरपी कूड पळोवन तो धाकटुलो सैतान कसो 
तांकां दिसलो . 

वयलेवटेन बोवाळ सुरूच आसलो . मगेर कांय वेळान जीप सुरू जाल्ल्याचो , 
जीप वयता तो आवाज येयलो आनी बोवाळ उणो जालो . 
1 जाल्ले अशें . सावकार काशीराम लागसारच एके कुडिच्या दारांत खुर्चेत 
बशिल्लो आनी वाट पळयतालो . तकलेवयर विजेचो दिवो जळटालो . आनीक 
दोगतीगजाण थंय भायरभितर उबे आसले . तेन्ना कोणेतरी झाडांच्या आडसरांत 
ल्यान जुस्त सावकाराचे तकलेर फातर मारून तागेली तकली फोडिल्ली . आतां 
ताका ताकतिकेन जिपीत घालून आस्पत्रेत व्हयल्लें . 

वसतेर सामकी भिरांत पातळिल्ली . नरसूचेंच तें काम म्हण सगळे जाणा 
आसले- पूण ते आंगां ओडून घेवन बोगी आसले . ताचें नांव आपसांत फुतफुतय 
लेगीत नासले . 

इतल्यांत रुद्रापा , आनीक चारपांच जाण हातात दांडे घेवन वसतेर येयले . 
चोंयवटेन काळोख आनी वसतेर ते काळावरी उबे . तांणी गर्जण मारली , 

सावकाराचेर फातर कोणे घायलो ? सांगात ना तर एकएकल्याक बडोवन मारून 
उडयतले . ' 

सगळे जाण वोग्गी . 

' सांगतात काय ना ? ' सटकरून कोणाचेर तरी पयलो दांडो पडलो . ते 
सरशीं तो ' हांव नकळं रे बाबा ' म्हणत काळखावटेन धांवलो . 

मगेर मेळत ताचेर दांडे पडूक लागले . बायल म्हण ना , भुरगी म्हण ना , 
सगळ्यांच्यो बोबो आनी हुयेली . 
न कोण रानावटेन धांवले , कोण कुडीत वचून खांची कोनश्यांनी लिपून रावले . 

बायलो आपल्या ल्हानसान भुरग्यांक पोटापोनांत घेवन पडिल्ल्यो . तांचेरय 
वयल्यान दांडे पडले . 

मगर ते ' रेणू खंय ' म्हणत गोपूल्या बिराडांत घुसले . पूण भितर कुडीत 
कोणच नासलो . गोपू , गोपूली बायल , रेणू खंय वचून खंयच्या तळपाआडचे घळीत 
ना तर झिलींत वचून पडिल्ली , कोण जाणा . 

ते आनीक मातशे वसतेर नाचले . आनीक चार जाणांचेर तांणी दांडे 
घातले . वचचे पयलीं तांणी शिटकायलें , ' कोणे सावकाराचेर फातर घालो तें 
बरेभशेन येवन सांगात . ना तर फाल्यां सकाळी पोलीस येवन सगळयांक घेवन 
वयतले . व्हरून जैलांत कुसोवंक उडयतले . सकाळमेरेन क्रशराचेर येवन कितें तें 
सांगात . 

मगर ते थंयचे उठून गेले , वसतेचेर बरोच वेळ मुसुंड शांतताय पातळ्ळी . 
वर देडवर अशेंच गेले . भरगी लेगीत भिवन गुळी जावन वोग्गी पडिल्ली . 

मगेर लिपिल्लेकडच्यान एकएकलो उठून बसतेर येयलो . गोपूलो घराबोच 
येवन काळखांत आंग लिपोवन उबो रावलो . 

बाळप्पान म्हटले , ' आतां काय खरें न्ही . फाल्यां आमचे मर्ण . हांगाचे 
हांगाच दाळटले ते आमकां . ' 

दत्तून सटकरून म्हटले , ' आमी जनाप्पाल्या चेड्याचें नरसूचें नांव सांगुया 
आनी मेकळे जाया .... 

गंगाराम दामिल्ल्या आवाजांतच उसळ्ळो , ' कोण ताचें नांव सांगता तें 
हांव पळयतां . अबुद्द पोर खरो तो पूण ताणें आपलें.काम बेस केलां . ' 

बाळप्पानय म्हटले , ' नरसूचें नांव सांगलें , ताका मारून बडोवन व्हयलें 
म्हण गोपूच्या चेडवाची काय सुटका ना . ताका उबारतलेच ते . दोगांय नेणार पोरां 
त्रासांत पडटली . 

विठाय मदींच काकुळटेक येवन म्हणटाली , ' म्हज्या पोराचे नांव सांगू 
नाकात . ताका दवरचे नात ते ! ' 

दत्तून मदींच विचारले , ' मगेर आमी कितें करचे बाळप्पा ? ' 

आमी आतां ही वसती सोडची आनी गांवाच्या पाख्यांत आलाशियाक 
वचचें . ' 

पूण गांवांत पावतले कशे आमी ? ' 

आतां मध्यान रातमेरेन भायर सरल्यार रस्त्याचे कडेकडेन रानांतल्यान 
गेल्यार सकाळ मेरेन पंदरावीस मैलांची वाट कापू येता . मगेर मेळटा ती बस धरून 
मुखार वचचें . आनीक एक तुमकां सांगतां , हे रेणूचे प्रकरण जालां म्हणच न्ही , 
हरशीय आमकां ह्या यमकोणांतल्यान सुटून वचुकच जाय . ही संद सोडल्यार आमी 

आनीक कितली वर्सा हांगा झरत उरतले सांगू नज . ' 

गंगारामान मुखार येवन सांगले , पयर एक कुणबी ते थंयच्या रानातले 
वाटेन येताना दिशिल्लो . हांवें ताका विचारिल्लें , ' तूं खंयच्यान येयला काय 
म्हण . तो म्हण , ह्या दोंगराचे पेलेवटेनच्यान येयला म्हण . ती वाट लागी पडटा 
खंय दोंगर बळाटून वचूंक . 

जनाप्पान म्हटले , आतां अशी तशी उज्यांत उडी घेवंचीच आसा . जाता 
तितलें तांकां चुकोवन रानांतले मदले वाटेन वचचें . ' 

मदींच दुरपदीन शिटकायलें , हे अंत पार लागना असलें रान . चुकून खंयचे 
खंय पडल्यार चडच ख्यास्त जातली . ' 

गंगारामान म्हटले , ' काय जावचे ना . वाटेक आयलें पोंत आनी पयले पोत 
आसताच . ' 

' आनी वाट रानांतच वचून सोंपल्यार कितें करचें ? 

मगेर ते सोंपिल्ले वाटेच्या पोतार बसून सगळ्यांनी जीव दिवंचो . हंयचे 
परस अदीक बरें , थंय वचून जीव दिल्लो . ' 

बाळप्पान समजायत म्हटले , ' आमी रानांत चड भितर रिगचे न्ही . 
रस्त्याचे कुशिकुशीन चलचे . चलात आतां . बेगिबगीन बिटकी बांदून चलू लागात . 
हांगा काय आमची धडगत ना . 

आकांत ययिल्लेवरी लोक आपआपणाल्या बिराडांनी धांवले . उजो लागत 
कीर सामान वाटावपाची धांदळ जाता तशे तरेन ते सामान एकठांय करूंक लागले . 

आशिल्लें कितें , चारदोन आंगावेली बोतरां , रांदचेले आल मिनाचे कट्टे . 
दुसरो दीस आंगडींत वचून खावपा जेवपाचें सामान हाडचेलो दीस आसलो . 
घरांतले सगळे रेशन सोंपिल्लें . इल्लें उरिल्लें पीठ , कांदे , मिरसांगो तेंवय बायलांनी 
पोटलेंत बांदलें . 

पोशिल्ली कुकडां लागिच्याच झाडार बशिल्ली . ती धरूंक गेल्यार कों को 
करून आड्डूक लागली . मगेर तांणी ती थंयच सोडली . 

नरसू एका झाडापोंदांत काळखावटेन वोग्गी उबो आसलो . पूण जो तो 
ताचेकडेन रागान पळयतालो , फणफणटालो . येदोळ रुद्रापालो आनी हेरांलो मार 
पडिल्लो तेन्ना तो खंय लिपून आसलो , काय ताकाय मार पडले हे कोणाकच खबर 
नासलें . पूण जण एकल्याक दिसताले , हाकाय चार लडे पडूंक जाय आसले . 

सामान एकठांय करताना ते मदींच रेणूकय गाळी घालताले . म्हणटाले , 
कलागतीन अख्खे वसतेचो सत्यानाश केलो . हाच्याच नश्टया नखयार सावकार 


चळ्ळो . ' 


गंगारामालो बापूय रामप्पा हातांत बडी घेवन सगळयांत मुखार उबो 

आसलो . ताच्या खांदार तागेल्याच सामानाची एक पोटोळी आसली . आतां आमी 
परते वयतात म्हण कळटकीर तो भुल्लुशिल्लो . गंगारामान घरांत आशिल्ले सगळे 
एका व्हड चादराचे पोटलेंत बांदून ती तकलेर घेतिल्ली . गंगावतील्या आंगार दूद 
पिवपी स म्हयन्यांचे भु रगें आसलें . ते भायर तांकां आनीक दोन भुरगी आसली . 
कुसमी म्हण णव वर्साचें एक चेडू आनी तीन वर्साचो रत्नू म्हण चेडो . गंगाराम 
मुखार पावलां मारूंक इतलो अधीर जाल्लो , अस्वस्थपणान तो हेवटेन तेवटेन 
पळयतालो . गंगावती मात सगळया भुरग्यांक एकठांय ओडून घेवन वोगी भियेल्ले 
वरी उबी आसली . 

दत्तूवांगडा तागेली बायल लक्षुमी आनी तीग जाणां भुरगी आसली . व्हडले 
चेडू बारा वर्साचें आनी ताचे फाटले दोग चेडे .... दत्तू तांकां खाकोळान घेवनसो 
एकलोच ताठ कुशीन उबो आसलो . रागानसो तो सगळ्यांकडेन पळयतालो . तुमी 
बेगीन येना जाल्यार हाव लागलों चलूक म्हणिल्लेवरी . पूण तागेली बायल 
लक्षुमी भोव थतरवितर दिसताली . हुसक्यान रडिल्लेवरी ती कितें कितें 
उलयताली . तिणें तिगेल्या निमाण्या दोन वर्साच्या चेड्याक हांडीर मारिल्लो . 

खरे म्हटल्यार बाळप्पा मनांतल्यान सामकोच बागवल्लो . पूण तो अडेचो 
धीर हाडून उबो आसलो . परतोपरतो सगळ्या बिराडांनी भोंवन तांकां बेगिबगीन 
भायर काडटालो . ताणें आपलें बरेचशे सामान कुडिच्या कोनशांत , तशेच साणिल्लें . 
बायल तें घेवंक गेल्यार म्हणटालो , एक फावट जीव घेवन गांवघराच वचून 
पावया . तागेलो पंदरा सोळा वर्साचो अरवळ चेडो आवयच्या हाताक धरून 

आवो , आवो ' करीत एका सारक्को रडटालो . ताचे फाटलो णव वर्साचो चेडो 
केंपा आवयक तेंकून थंड देवावरी उबो आसलो . मुखावेल्या काळखांत शेणिल्ल्या 
पाडकावरी कांचवेवन पळयतालो . 

जनाप्पा कोणेतरी तकलेर दिल्ली पोटली घेवन उबो रावंचो तसो मुखार 
पळयत उबो आसलो पूण विठाय मात थंयच्या मनशांकडेन , अवतिकायेकडेन 
किंवाटयानशी पळयताली आनी कोणाकय सटकरून भितरल्या आवाजांत गाळी 
घालताली . परती परती फाटी वचून बिराडार कितें उरला , विसरलां काय 
पळयताली आनी हाडून पोटलेंत चेपताली . तिका नरसू सोडून आनीक दोगां 
भुरगी आसली . एक शांती म्हण तेरा वरींचे चेडू आनी एक चार बर्साचो चेडो . 
शांती गोरें नाजूक अशें हांस . चेडू आसलें . ते ह्या बोवाळाक आनी मुख वेल्या 
काळखाक पळोवन इतले भियेल्लें की तें आवोक रडूनशें विचारताले , ' आवो , खंय 
वयतात गे ? ' नरसू मात कुशीक उबो रावन सगळे वोग्गी तेळटालो . जसो काय 
तो ह्या पोव्यांतलो कोणच नासलो . 

गोपू मात आपल्या तिगां भुरग्यांक घेवन एके कुशीक झाडामुळा म्हन्यांत 

दोपून उबो आसलो . काल सावकारान दिल्ली नोट काडून ताणे मुजीक खोव 
यिल्ली . मनांत तो म्हणटालो , म्हाका तारणाऱ्यांनो , हांव तुमचो दिनवासी . 
तुमी वयता थंय हांव तुमचे फाटल्यान येतां . म्हजे कडेन शंबरांची नोट आसा . फुड 
गाडयेक तिकिटांक पयशे उणे पडल्यार ती सगळयांक उपकरतली . ताची गडगंज 
आंगलोटाची बायल मात भियवन थरथरताली . आतां सगळे हांगाच सोंपिल्लेवरी 
ती गळस णिल्ली . चेडू रेणू मात सामकें अलिप्त निविकार आसलें . जशें हे सगळे 
आपणाक लागून घडूच ना . तें हातांत बीन काय घेनासताना आवय बापायपसून 
पयसशें एकलेंच आंग कवळून घेवन उबें आसलें . मदींच ताच्या नांवान कोणतरी 
खेपतालो . पूण तें थंड . 

एक अनवळखी , उपरो , पिसाट पोवो एका रानाचे पायवाटेच्या तोंडार 
उबो . काळखांत झुमरां केसांचे काळे राकेस कशे दोंगर फाटल्यान फुडल्यान 
पातळिल्ले . खरे म्हटल्यार ह्या रानाचो आदि आनी अंत तांकां खबर नासलो . 
तरीय ते वाट सांसपिताले . सगळ्या अद्रश्टापसून पयस धांवचेलो यत्न . लागिल्ली 
मुक्ततायेची ताळणी . नरसू आनी रेणू निमित्त मात्र . 
मुखार 

आशिल्लो कोणतरी झिलींत रिगलो . वाट काडीत मुखार वचूक 
लागलो . ताचे फाटल्यान मगेर सगळे ताकतिकेन चलूक लागले . खिणांत सगळो 
पोंवो रानावाटेन गिळून उडयलो . ते रानांत भितर रिगले आनी आतां कोणतरी 
फाटीक लागिल्लेवरी धांवत चलंक लागले . 

एक फावट ते वाटेक लागले आनी इल्लो सांवार देविल्लेवरी जालो . तांकां 
आतां होलमलें , आमी रातचे जेवणय करूंक ना . वांगडा इल्लें उदकय घेवंक ना . 
दीसभर काम करून आमी सांजचे थकूनभागून बिराडार येयिल्ले . येयिल्ले थंय हे 
अपशरण कानार येयलें . मगेर वसतेवेली हाणामारी , जेवचेली सुद्दच उरूंक ना . 
आतां केन्ना खंय अन्न उदक मेळटले काय ! 

वाटेर तसो एकदमच गुपाट काळोख नासलो . उकत्या नितळ मळबार 
राशिनी नखेत्रां लिकलिकतालीं . तांचो इल्लोइल्लो सरभरशी उजवाड पडिल्लो . 
पयस मावळटेक इल्लिशी चंद्रकोर वरभर तरी वाट दाखोवन निकतीच दोळयां 
आड जाल्ली . 

तकलेर पोटल्यो घेवन आनी भुरग्यांक हांडीर , खांदार मारून दोन वरांतरी 
ती धांविल्लेवरी चलताली . ऊंच सकल , झिली - झोपांतली आडवाट . मदींच 
रस्त्याची काळो पटो आडवो येतालो . मगेर ते आनीक इल्ले रानांत रिगताले . 
काळखांत धडपडून पडटाले . तरीय उठून मुखार पावलां घालताले . 

मदींच एकदम थकिल्लें , भुकेल्लें पोर म्हणटालें , आवो , भूक लागल्या ! 
आवो , उदक दी गे पिवंक ! 

तें भुरगें रडूक लागतकीर बापूय सटकरून भुरग्याल्या तोंडाचेर हात दवरून 
दामतालो . आनी बायलेचेर किसळून म्हणटालो , ' वोगी कर ताका मातशे . ' 

जाणटो रामप्पा तेंकिल्ले बडये कणकणी देवाचें नांव घेतालो आनी पावल 
मुखार घालतालो . केन्ना केन्ना धेगणार लकून पडटालो आनी परतो उठटालो . 

मदी दोन तीन फावट रस्तो आडवो येयलो आनी मगर दिसच ना जालो . 
रस्त्याच्या सोदांत वयतलेवरी ते आनीक एक वरभर तरी चल्ले पूण त्या डांबरी 
रस्त्याचो मागमूस ना . 

सगळे एकठांय जावन एका उकत्या मळार काय वेळ बसले . चोंयवटेन 
बारीक मोटे , दोंगर दोगुल्लेंचे फातरट रान आनी मदीं दिशाहीण एक पोवो ! 
खंयचे दिकेन आतां वयचे हाचेर खूब भासाभास जाली . जण एकलो आपलीच 
दिशा दाखयतालो . खरे म्हटल्यार जण एकल्याची मत भेरेल्ली , पूण कशेय करून 
ह्या रानांतल्यान सोडवणूक करून घेवंक जाय अशें दिसताले . म्हण खंयचेतरी 
वाटेन भायर सरचे म्हूण ते धडपडटाले . 

बाळप्पान म्हटले , ' आमी अशें बसून रावल्यार रानांतच घुसपून उरतले . 
ह्या रानांत आमकां घोटभर उदक मेळचे ना . सकाळ फुटच्याक आमकां कशेय 
करून रस्त्यार उबे रावन गांवावटेन वचची गाडी धरूंक जाय . बस , ट्रक कितेंय 
उपकारता . एक फावट हो वाठार सोडूक जाय . गांवांत वचून पडटकीर आमच्या 
गांवांत आमी वाग . मगेर कोण कितें करता ते पळोवया . ' 

जनाप्पा मनांतल्या मनांत फुतफुतलो , ' केन्ना एक फावट गांवघरा वचून 
पडल्यार पुरो जाला म्हाका . गांवांत पावसपाण्याबगर वळवळून मेल्ले बरे पूण 
हांचे फातर नाकात . जीव खायलो आमचो . ' 

खरोच क्रशरान जीव खायल्लो तांचो , जण एकलो क्रशरांत घालून काडि 
ल्लेवरी भागिल्लो , बरगल्लो . आंगावेली कात अळंग पडून चिरम टिल्ली . मानेचो 
कांटो बारीक अशक्त जावन गोमटी एकदमच बारीक लांब जाल्लेवरी दिसताली . 
पोटां फाटीक लागिल्ली आनी बोरिचो सांपळो वयर सरिल्लो . 

आतां ते सामकेच जेवणाखाणाक मेल्ल्यान अशे भागिल्ले अशें म्हणूं नज . 
क्रशरावेलो धुल्ल , मरसर काम , भिरांत , गांवां क वचूक लागिल्ली ताळणी हाणेनच 
तांचो जीव अर्द जाल्लो . ती खंयतरी फटवल्यांत आनी नाका जाल्लेकडेन येवन 
शिरकल्यांत ही जाण विकायूय मनाक कांच लायताली . 

आतां गांवाक आमी पावतले हे आस्तेचेरच ते शक्त एकठांय करून वाट 
माडयताले . 

बाळप्पा उठलो आनी ताणे एक दिशा धरली आनी तो रानांत रिगलो . 
मगेर हेरय भुयेर हात तेंकयत उठले . तांणी पोटल्यो तकलेर घेतल्यो , भुरगी 

घुम्म मोने . 


हांडीर मारली . पोटली तकले र घेताना लक्षुमी तणतणली , ' सांवार येयला संव 
सारार . जात ना पात ना , दादल्याक घेवन रानांत वचून पडटा ते उणाक सुणे . 
ताची आदी गोमटी मारून ताका रुखावळीत घालात . 
रेणू आपले आवय बांगडा कुशीनच आसलें . घडये ताका पळोवनच लक्षुमी 

तें 
आनीक देडवर तरी ते दिशाहीण जावन चलत रावले . खंय एक गवंड , एक 
पांयवाट मेळनासली . एक मांगर , गवळ दिस्टीक पडनासलो . मदींच एकादरें मळ . 
मगेर कांट्याकुट्यांच्यो झिली नातर ल्हानव्हड रुखांची रूखावळ . 

खांदावयलीं भुरगी मदींच झेमताली ती उठून रडूक लागताली . चलपी 
ल्हान भुरगी आपणाक उखलून घे म्हण रडटाली . ' आवय , भूक लागल्या गे ' 
म्हणटाली . पूण आवयो तांकां तशोच ओडून घेत चलताल्यो . खांदावेल्या भुर 
ग्यांक तशोच दामून धरताल्यो . 

चलतां चलतां ते घळीतशे पावले आनी मुखार एक दोंगुल्ली आडवी 
येयली . बायलांनी म्हटले , ' आतां आनीक चलूक जावचे ना . सकाळ जायसर 
हांगाच रावया ! ' तांणी थंयच फतकलां मारली . मगेर दादलेय चलचे थारले . 
सगळेजाण तकलेवेल्यो पोटल्यो सकल उडोवन तांचेर लंबंडून पडले . भुरगी काय 
वेळ रडली . मगेर भुकेल्ली थकिल्ली तशीच न्हिदून पडली . 

बाळप्पान पडिल्लेकडच्यानच म्हटले , ' उठाउठी चलूकच लागले सगळे . 
जेवणाखाणाचें , उदकापाणयाचे काय चिंतलेच ना . ' 

दुरपदीन म्हटले , ' ह्या असल्या रानांत येवन पडटले म्हण कोण जाणा 
आसलो ? फाल्यां सकाळी तरी देवा गांवदेश सारको भेटू . केन्ना एक फावट भुर 
ग्यांल्या ताळयार उदक घालताशें जालां . ' ' 

' फाल्यां उजवाडटकीर पळय सगळो वाठार लख्ख दिसतलो . वाट काडूक 
त्रास पडचो ना . ' 

चोंयवटेन जीव खावंक उठिल्ले रान , तांतूत आरपार भरून आशिल्लो 
काळोख आनी भिरांतेचे एक अनवळखें , काळखें क्रूर राज्य ! खिणाची शास्वती 
ना ! कसली कसली म्हण भिरांत - ह्या खिणाची भिरांत , फाल्यांची भिरांत ! जण 
एकल्याच्या जिवाची भिरांत ! 

पूण दीसभर क्रशरार काम करून आनी आतां मध्यानरात जावन गेली 
तरीय एकासारके चलिल्ल्यान ते थकिल्ले . जिवाक कांच आनी भिरांत 

आसुनय 

ते 
त्या रानांतले आडवाटेर न्हिदून पडले . 

पूण न्हीद येना जाल्लोसो कोण एकलो पिरंगलो , ' आमी अशे पळोन 
येवंकच जाय आसले ? ' 

कोणेतरी झमेल्ल्या उतरांनीच जाप दिली . ' हांगा कितें आनी थंय कितें 
थंय रावले म्हण आमकां मरण कितें चुकूक ये यिल्लें ! ' 

ल्हवल्हव तांची पिरंगणी , तांचे सुसकारे काळखांत भरसून गेले . सगळे शांत 
जालें . वांगडाच काळोख चडच दाट , भयाक्रूत जालो . झाडाझोपां दावखुलां 
फुटिल्लेवरी तांचेर ओणोव घेवन येयली . 
मध्यान राती कोणतरी न्हिदेंत बेबुळिल्लेवरी आडडलो . 

बेबुळिल्लेवरी आडडलो . ' आ .... आ .... 
आव .... आव .... आवो गे ! 

खंय कितें घडलां कोणाक कांयच कळना जालें . फक्कत काळोख , भिरांत 
आनी आडडणी ! 

तो आडडता थंयच आसा . पोंव्यांतलो जण एकलो आतां व्हडाव्हडान 
आपलेपरीन आडडूक लागलो . काय वेळ तांचे रासवळ आडडणेन रान हालले . 

कोणतरी एकलो शादूर आसुये . भोव करून दत्तू तो . तो तांचेर धेगशेलो 
' आरे , कितें जालां , कित्याक आडडटात ? ' 

ल्हवल्हव आडडप थांबलें . पूण जागी जावन रडूंक ला गिल्ली भुरगीं थांबसर 
आनीक कांय वेळ गेलो . 

मगेर परतें एक फावट सगळे शांत . खंयतरी पयस एक अनुळखो प्राणी 
जायतो वेळ खेकाटालो . पूण सकाळपाराक मात लागिच्याच एका रुखार बसून 
एक विचित्र शेवणे रडटालें . तें मनशावरी पिरंगता काय घुगमावरी रडटा , कांयच 
कळनासले . त्या शेवण्याच्या रडपान न्हि दिल्ल्यांची न्हीद खळळी इतले मात खरें . 

सकाळी तांबडे फुटूक लागले आनी तांणी न्हि दिल्ले कडच्यान आस्तेन 
तकली वयर केली . आंगांत इल्ली हूनसाण , इल्ली उमेद भरली . आतां येता त्या 
उजवाडांत चयल्यार आमकां खंयतरी एक बाट दिसतली , खंयतरी गांवाची सुलूस 
लागतली , घोटभर उदक मेळटलें ! 

त्या रानांतली ती सकाळ खुबच प्रसन्न आसली . मंद शितळ वारे व्हांवतालें . 
फाटलेवटेन काळेशें , पांचवें रान . मुखार दोंगराकडेर पसयेची साबार रंगांची 
आनी उजवाडाची सरभरशी आरास . मळबावेली कोटीकोटी नखत्रांना जाताली 
आनी थंय निळया उजवाडाचो हात भोंवतालो . 

पूण हांकां ताची जाण नासली . ते भुतावरी उबे रावन सोद घेताले रान 
वाटेची . एकादरो गांव झळकत काय म्हूण चोंय वाटांनी उतावीळ जावन 
पळयताले . खंय एकादरो उदकाचो झरो , व्हाळ , कोंड मेळत काय म्हण आशेताले . 
तांकां खयांनीच दिसतालें , हो ल्हाराल्हाराचेर देवदुतावरी येवपी उजवाड तांकां 
गांवघराची मेकळी वाट दाखयतलो , उदक अन्न आसा थंय व्हरून पाव यतलो . 
सकाळचे उजवाडटेची देवघटका इतली उमे दिची आसली की तांकां दिसताले 

आतां आमी काय न्ही करून हातुतल्यान वाटावतले .. पूण .... 

चोंयभोंवतणी तेंच कांट्याकुंटयाचे अंतहीण फातरट रान ! खंय एक 
पावलवाटेची कुरू ना , खंयच्यान गेल्यार खंय पावतले हाचो अदमास ना , इल्ली 
लेगीत ओलसाण ना . सगळ्यांच्या काळजांत खपखपो . 

चैत्र सोंपू क आयिल्लो . सूर्य दोंगरा पलतडच्यान वयर येयलो तोच दोळे 
वटारिल्लेवरी तांबडोगुज जावन पेटत . 

आतां उजवाड खरपणान पातळळो आनी तीच दुखदेणी अवतिकाय परतून 
येयली . लोकांनी हताश जावन पोटल्यो उखल्ल्यो आनी तकलेर घेतल्यो . रडटल्या 
भुरग्यांक तांणी सांगलें , रोखडेच खंयतरी उदकादेगेर आमी पावतले आनी मगेर 
खावंक जेवंक मेळटले . मातशे पांय उखलात रे आमच्या बाळांनो ! 

कोणकोणाले पोटलेत इल्लें पीठ , आटोव पड दाणे आशिल्ले . उदक 
मेळळयार शिजोवन खांव येतालें . 

दत्तून तिडकीनशें बाळप्पाक म्हटले , ' आतां आमी कितें करचें , खंय वचचें 
बाळप्पण्णा ? ' जशें काय ताणेच ताका ह्या रानांत हाडून शेणूक सोडिल्लें . 

बाळप्पा कांय वेळ चांचरलोसो करून वोगी रावलो . जनाप्पान सुकिल्ल्या 
आवाजांत म्हटले , ' आमी परते वसतेर या . ' 

' आतां फाटली आनी फुडली दोनय वाटो शेणल्यात जनाप्पा . आतां वाट 
देवानच दाखोवंची . पांये व्हरत थंय वचचे . 

गंगाराम वसतेवेल्यान भायर सरतसान घुम्म मोनो जाल्लो . ताणे म्हटलें , 
हो मुखावेलो दोंगर बळाटून गेले म्हणटकीर खंडीत गांव आसतलो . थंयच्यानच 
रस्तो गल्लो आसतलो . 

बाळप्पान आतां उपायच नाशिल्लेवरी म्हटले , ' हय , हो दोंगर आतां 
बळाटून वचचोच पडटलो . ' 

दत्तू ताणशेलो . ' हो दोंगर बळाटून आनीक फोणांत पडूक वचात . दोंगरा 
पेल्यान मुसंडी आसा तुमची . ' 

अशें कितें उलयता दत्तू ? आनीक खंय म्हण घुसतलो हे रुखावळीत . ते 
सांतये बाजाराक येवपी कुळंबी केन्ना केन्ना सांगनासले , आमी त्या दोंगरापेले 
कडच्यान येयल्यात म्हण ? ' 

' खंयच्या दोंगराची खबर सांगता तू ? चोंयवटेन ही दोंगरांचीच माळ , 
आतां तुमी तो दोंगर चडून वचूंक सोदतात तो राती काळखांत आमी देवन 
येवंक ना कित्यावरसून ? रातभर तर चडटाले आनी देवताले . ' 

अशें कितें उलयता तू दत्तू ? आमी येताना दिशा कळूक सूर्या मळबांत 
नासलो खरो , पूण अस्तमतेक ती चंद्रकोर नासली ? ताजेवेल्यान अदमास येना ? 

' खंयचे दिकेक आसली ती ? ' बाळप्पा कांय वेळ गडब डिल्ले वरी जालो . 
पोंब्यांतलो जण एकलो आपलेपरीन चंद्रकोर अस्तमतेक गेल्ली दिशा दाखयतालो . 
आठ जाणांच्यो आठ दिशा . 

दत्तू ताचेकडेन कांय वेळ पळयत रावलो . मगेर ताणे म्हटले , ' हांव हे 
घळीतल्यान सकल , रखावळींतल्यान वाट काडीत वयतलों . तुमी येतले जाल्यार 
येयात . ' 

ताणे आपल्या तीनय भरग्यांक आनी बायलेक आफयलें आनी तांकां घेवन 
तो चलूक लागलो . पूण हेर कोणच उठले नात . मातशे मुखार वचून ताणें फाटी 
वळोन गोपूक म्हटले , ' गोपू , तूंवय येना ? 

गोपून ताळो खरडून म्हटले , ' धा जाणावांगडा हांव . 

' तूंवय वच तांचेवांगडा फोणांत पडूक , आदींच तुवें सगळयांक फोणांत 
घाल्यात . 

ओडून व्हेल्लेवरी बायल भुरग्यांक घेवन ताणें | पां मारली . काय खिणांत 
तो रुखावळींत नाऽच जालो . सगळेजाण तटास ते वटेन पळयत रावले . 

बाळप्पान फाटल्यान म्हटले , — दत्तू , आरे एकलो असो वचूं नाका . कितें 
आसा ते सगळे मेळुनच भोगुंया . ' 

त्या फातरट रानांत बाळप्पाचे विनवणेचे पडसाद लेगीत उठले नात . ताणे 
मनांतल्या मनात म्हटले , ' जीव दिवंक बयतल्या अवसानघातकी मनशावरी 
एकलोच गेला हो . ताचीच वाट खरी काय आमची वाट खरी हे देवच 
थारायतलो . ' 

दुरपदीन म्हटले , ' मोटो हटी तिरकटी मनीस तो . ताणें आनीक केन्ना 
कोणालें आयकलां ! ' 

म्हणटाम्हणसर सगळेजाण उठले आनी मुखावेल्या दोंगरावटेन चलूक लागले . 
खरें म्हटल्यार त्या रानांत तांकां आतां सगळयो दिको , सगळयो वाटो सारक्योच 
आसल्यो . दोंगरापेल्यान तरी गांव आसतलो ही एकच आस्त . तरीय बाळप्पाच्या 
मनांत एक दुबाव आशिल्लो , — दत्तूची वाट खरी काय आमची ही वाट खरी ? 
कितेंय जालें तरी विखाची परिक्षा आतां घेवंकच जाय ! ' 
दोंगर तसो ऊंच नासलो . अर्द वरांत चड़न माथ्यार पावं येताले 

पूण 
पावलापावलाक वाट सोदून काडची पडटाली . ते दोंगराच्या माथ्यार पावले तेन्ना 
चोंयवटेन चकचयाळ उजवाड पातळिल्लो . सगळो वाठार रुपयाळया उजवाडांत 
नितळ न्हातालो . 

पूण चोंयवटेन नदर भोवडायल्यार खंय म्हण गांवदेशाची कुरू मेळनासली . 
फक्कत पयसपयसमेरेन पातळिल्लें तरातरांचे ऊंच सकल रान , झाडां झोपांचे चोमे . 

सगळो अनवळखी , किण्ण भिरांकूळ वाठार . 

दोंगरा माथ्यार उसरपत घेवंक ते मातशे थारले . बायलो हुश्श करीत 
पोटल्यो उडोवन बसल्यो . आंगांवेलीं भुरगी तांणी गळून पडिल्लेवरी सकल दवरली . 
कितें पूण भुरग्यांची अवतिकाय जाल्ली ? मानो , हातपाय धील पडिल्ले आनी ते 
कुडीवांगडा लामतात अशें दिसतालें . ती जीव गेल्लेवरी पिरपिरत रडटाली . 
गंगावतीन आपल्या दोगय धाकटुल्यांक आंगार ओडून घेतले आनी ती रडिल्लेवरी 
किंवाटयान आडडली . म्हज्या भुरग्यांच्या ताळयार उदक केन्ना पडटले रे देवा ! 
पाडपडिल्ल्यांनी आमकां ह्या रानांत हाडून सोडलां ! म्हज्या भुरग्यांक कितेंय 
जाल्यार हांव वोगी रावचे ना . ' 

जाणटो रामाप्पा बडी कुशीक दवरून बशिल्लो आनी पयस रानाक मेल्ले 
नदरेन पळयतालो . दर एका स्वासावांगडा ताचो हडड्याचो भातो खरशेवन 
हालतालो . तो आपगाकडेनच उलयलो , ' सगळो संवसार सोडून ह्या रानांत 
शिरकून मरचेली पाळी येयली . जंय मरण आसा थंय असो मनीस आपसूक पावता . ' 

बाळप्पान गोपूल्या बारा वर्साच्या चेड्याक रामक म्हयांत आफयलें आनी 
सांगलें , ' तू त्या झाडार नीट वयर चड आनी आशिकुशीक खंयूय उदक वा 
गांवबीन दिसता काय चय . ' 

तो आंगान शिटूक भुरगो सरसरीत सरडुकावरी झाडार चडलो . बरोच 
वयर वचून ताणें चोंयवटेन चयलें आनी तो आडडलो , ' न्हंय , बाळपण्णा , न्हंय आसा 
ते सकल्ले वटेन . ' 

' खंय रे ? 
खूब पयस . बारीक धार दिस्टीक पडटा . बारीक दिवोड कशी . 
उदकच मरे ? ' 
हय , उदकाचीच न्हंय . लांबची लांब आसा . पूण पयस . ' 
कितली पयस ? ' 
हे पुराय रान पार करून वचूंक जाय . 
कितली वरां लागतली ? ' 
' कळना . दनपरां पावताले . ना ना . सांज जातली . 

हंयच्यान एक उदकाची धार दिस्टीक पडटा म्हण कळटकीर ताका हुरूप 
येयिल्लेवरी जालो . सगळे सडसडीत उठले पूर्ण रामाप्पा बशिल्लेकडच्यान हाललो 
ना . गंगारामान म्हटले , ' आबो , ऊठ या आमी . ' 

जाणटेलो सटकरून ताणशेलो , ' तुमी लागात चलूक . म्हज्यान जाता तशे 
म्हजेवाटेन हांव चलतलों . ' 

पूण गंगारामान मुखार वचून ताका बावळ्यांक धरून उठयले आनी हातांत 
बडी दिली , ' या आमी . ' 

चलात , चलात तुमी . हांव माग काडून फाटल्यान येतां . ' 

सगळेजाण चलूक लागले . बाळप्पालो अरवळ , पिसो चेडो चलताना व्हड 
व्हडान — आवयगे , ' आवयगे ' म्हण रडटालो . हो पंदरा वर्षांचो जाल्लो पूण सान 
भुरग्यावरी वागतालो . आंगान मात बेठोच वा डिल्लो , रान केळीवरी . गोरें भेबडे 
कशें कळाहीन पसरट तोंड . फळी कशे लांब रूंद हातपांय . पूण दोळे धवशे मेरले . 
वागपय भुरग्यांचें . तांकां आवय दुरपदी ओडून कशी व्हरताली . हाऊघोंग्याची 
भिरांत घालताली . 

रानांत चलून ते आतां बरेच भितर पावले . रानांत तांणी पळयले , नरसू 
आनी रेणू दोगांच सगळ्यांचे फाटी फाटी रावतात . रामाप्पाचेय फाटी . दोगांच 
आपसांत फुतफुतत एक दुसऱ्याचो आधार घेत , तेंकून चलतात . गंगाराम मदींच 
एका ठिकाणार थारलो आनी ताणें व्हडान म्हटले , ' सोडलां तांणी सगळे , हांची 
कर्तुबां आमी भोगतात आनी ही लज नाशिल्ली , हांकां कोणाची भीडमुर्वत ना . ' 
इतल्यान रेणू धप्पकन वाटेरच बसलें . आनी वॉक करून ओकलें . 

गंगावतीन म्हटले , ' पातकां हीं पातकां . आमी तांकां थंयच फोणांत घालूक 
जाय आसलें . असल्या अवचिन्नांक लागून आमी त्रासांत पडल्यांत . आतां हांगा चड 
उणें जाल्यार वोगी रावचे नात , गोपू , तुगेल्या ह्या नश्टया चेडवाची गोंव टी 
आंवळून आदी मारून उडय . ' 

चैत्राचे निमाणे दीस आसले . सग ठ्या रानार फिकट हळडुवो रंग पात 
ळिल्लो . कांय पानां झडिल्ली . झाडां अजनय तशीच बोडकी उबी आसली . रान तशें 
गिरेस्त आशिल्लें अशें म्हणूं नज . खुरटी झाडां , झिलीवाली , कांटयांनी भरिल्ले 
कणकिचे मोटवे हिंड . मदींच खंयतरी ऊंच पाचव्याचार रूखांची रूखाळ . 

वोत चडटा तसो वोताचो रखरख त्या जडड्या रानांत देवंक लागलो . 
झाडांच्या सावळयोच जशो वोत पिवन उव्यो आशिल्ल्यो . खिणाखिणाक वोत खर 
जाताले आनी आंगावेल्यान हुमेच्यो धारो व्हांवताल्यो . रान बकासुरावरी वोतां 
तल्यान हुनसान ओडून घेताले आनी तो हुलताप तांचेर सोडटालें . 

भुकेल्ल्या तानेल्ल्या भुरग्यांक रडचेलीय शक्त उरूक न ( शिल्ली . रडूंक 
लागल्यार मान उडयिल्ल्या सुण्यापेटयावरी ' चीची ' सो आवाज ताळयांतल्यान 
भायर सरतालो . मगेर आवश्यो भोव मायेन तांकां आपल्या हडड्यांकडेन ओडून 
घेताल्यो . त्यो रडूंक लागताल्यो आनी रडटारडटांच देवाची मनधरणी करताल्यो . 
' देवा , असो निश्ठूर जावं नाका . आमच्या भुरग्याबाळांक वाटाय . खंयतरी 
उदकादेगेर व्हरून घाल . ' 

रानापेल्यान एक न्हंयची धार आसली . हे ते धारेचे फाटल्यान धांवताले . 
खरशेत , पडत मरत तांकां ते धारे म्हन्यांत पावंक जाय आसलें . ना तर उपाव 
नासलो . ती धार ना तर मरण , दोनच मोखी तांचे मुखार आसल्यो . 

ती पुराय दनपार तशीच देवन गेली . हुमेच्यो पांवळयो आंगांतल्यान व्हावन 
गेल्यो आनी तान भूक चडच आकांताळी जाली . 

गंगावतीलें आंगार पिवपी स म्हयन्यांचे भुरगें आसले . तें मोमो ओडूनओडून 
दूद पितालें . ताणें 

पियेलें म्हणटकीर गंगावतीलो ताळो सुकून येतालो . ती 
परतीपरती आंबडो घोटत रावताली . तिगेलो तीन वर्साचो चेडो शामू भुरगें दूद 
पिताना दोळयांत जीव हाडन पळयतालो आनी परतोपरतो म्हणटालो , ' आवय , 
तान लागल्या . ' गंगावतीच्यान ती ताची नदर आनी उतरां सोंसू नज जाताली . 

मदींच एक फावट गंगावती मातशी झिलींत रिगली . तिणे एकदम शामूक 
ओडून आपल्या हडडयाक लायलो आनी मोमो ताच्या तोंडांत दिलो . तो भुरगो 
आदी अनमनलो . मगेर गंगावतीन पिळिल्ली इल्ली धार ताच्या तोंडांत पडली . 
तो अचकीत सुखावलो आनी आपूणच जावन मोमो पिवंक लागलो . गंगावतीक 
मर्णाचो त्रास जातालो . पूण काय वेळ ते सगळे सोसून ती वोगी रावली . 

सांज मेरेन अशें आनीक तीन फावटी जालें . भुरगें दुदाक लागले म्हणटकीर 
शामू भकारे नदरेन चिवेक पळयतालो आनी म्हणटालो , ' आवय , तान लागल्या . ' 
मगेर गंगावती ताका किंवाट्यान ओडून हडड्याक लायताली . दोगांय भुरग्यांक 
चिवाक धरताली आनी आपूण शक्त घालयल्ले वरी साबुद्द वचूंक पावताली . 

जनाप्पालें मदले चेडू शान्ती रुपान आनी सोबावानय गोड . जनाप्पालो 
गंवाळ रंग ताका लाविल्लो तर आवयची विठायेली शिटूकसाण . भावाक नरसूक 
ताणें अण्णा म्हण उलो मारल्यार तोंडांतल्यान म्होवाचो थेंब गळिल्लेवरी जातालो . 
वसतेर सदांच ते ह्या बिराडांतल्यान त्या बिराडार धांवत रावतालें . ना तर 
नरसूल्या बावळयाक धरून गोळ घेतशें उबें रावतालें . इल्लेशेंच बारीक भागिल्ल्या 
आंगलोटाचे . निकतींच ताका बारा सोंपून तेरावे लागिल्लें . दोळयांच्यो भिरभीर 
पातयो सपनां की हालयत तें केना केन्ना एकाद्या पदाची वळ गायतालें . 
ना तर झाडाचे खांदयेर बसून झेल घेत रावतालें . 

दर फावटी बापूय भाव पंद्रशिच्या बाजाराक वयताना वाटेरच उबें रावन 
ताणे म्हणचें , ' अण्णा , म्हाका येताना आंगलेचो कुडको हाड आं . ' 

पूण आंगलेचो कुडको काय येयलो ना . आंगार तींच म्हेळ थिगयो जाल्ली 
पोन्नी आंगली . तरीय ताच्या रूपांत आगळीच ओडलायणी गोडसाण आसली . 

सांज जावच्याक विठायन फाटी वळोन पळयल्यार शान्ती ना . ती थारली 
आनी शान्ती खंय म्हण तिणें हुसक्यान हेरांक विचारले . जनाप्पान म्हटले , ' येदोळ 

मेरेन पोर लकत लकत कशेंतरी ओडून हा डिल्लेवरी येतालें . आतां खंय गेलें ? 
शांती गो ! ' 

गोपूले बायलेन सांगलें , ' येदोळ झिलींत रिगून कसलीतरी फुलां खुंटून 
चिवतालें . हांवें ' आगो चल ' म्हणिल्लें . पोर भोवच थकिल्ले दिसताले . ' 

विठायलो आवरो उडिल्लेवरी जालो . तिणे व्हडान सादयलें . कांय वेळान 
ई ऽ ऽअशी थकिल्ली जाप येयली . दर उल्या वांगडा तशीच ईंऽऽ अशी जाप पयसु 
ल्ल्यान येताली . ती कितल्या पयसुल्ल्यान येता , खंयचे दिकेंतल्यान येता , कांयच 
कळनासले . 

इतल्यांत बरेच फाटल्यान आनीक कोणतरी सादयता तो आवाज येवंक 
लागलो . फाटल्यान फुडल्यान सादयतात आनी इल्ल्याशा शांतीचो आवाज खंयतरी 
घुस्पून पडला . 

कोणेतरी म्हटले , ' नरसू फाटींच उरलो दिसता . आमी शांतीक आफयता 
तें आयकोन आतां आपूणय आफोवंक लागला . गंगारामान तिडकीन म्हटले , ' तें 
अपशरण म्हन्यांत घेवन बसला आसतलो तो फाटल्यान . हांगा भयण रानांत 
शेणल्या आनी तो ताका घेवन पडला . ' 

मदीं कांय वेळ सादोवप थांबलें आनी शांतीचोय आवाज येयना जालो . 
खरें म्हटल्यार आतां सादोवचेलीय शक्त कोणाच्या आंगांत नासली . 

इतल्यांत नरसू येवन थंय पावलो . ताचे वांगडा रेणू आसलें . ताची पुराय 
दशा जाल्ली . पोटांत आशिल्लें ओंकून गेल्लें आनी आतां सुक्यो ओकायो येताल्यो . 
एक पावल घालू क लेगीत ताका मरणकश्ट जाताले . ' पाड पडू हाचे ' म्हणिल्लेवरी 
सगळयांनी अजापान दुबावान ताचेकडेन पळयलें . बाळप्पा तांचेर तणतणलो , 
' देख नाशिल्ली पाड भुरगीं तुमी . तुमची पातकां निस्तारतां निस्तारतां सगळ्यांचो 
सर्वनाश जावंक पावला . ' 

इतलें उलयसर ताका धाप लागली . रागान उलोवप ताका सोंसना जालें . 
मगेर भोव थकिल्लेवरी तो एका झाडाक तेंकून बसलो . मोटया हाडांचो , गावळ 
आंगाचो बाळप्पा खऱ्यांनीच मरणा लागसार पावचो इतलो थकिल्लो . 

नरसून तांचे कानामनार घेतले ना . ताणे विचारले , ' शांती आयलें ? तुमी 
सादयता तें आयकोन हांवय सादयतालों . मदींच ओ दितालें तें . ' 
विठायन रडून आकांत करीत म्हटले , ' म्हजी धूव खंय गेली रे 

? 
येदोळ उल्याक उलो दितालें . आतां काय आवाज ना . पळयात रे ताका ! 

काळोख पातळूक लागिल्लो . तरीय नरसू रानांत रिगलो . आनी ताका उले 
मारूंक लागलो . सगळ्यांनी शिटकायलें , ' तूं रानांत आनीक भितर वचूं नाका . 

तू 
काळोख जाला . ' 


पुता 

नरसू रा विल्लेकडच्यानच ताका सादयतालो . ताळो सरांटून उल्यांत प्राण 
ओतून सादयतालो . ल्हवल्हव ताचो आवाज खीण जायत गेलो . रडिल्लेवरी आनीक 
कांय वेळ ताणे ताका सादयलें . मगेर तो थंयच बसून ' म्हजें बाय , बाय म्हजें 
म्हण म्हणत रडूक लागलो . 

आतां ताका दिसूक लागले , आपलो ताळो सामक्को सुकला . आंवडो 
घोटुं कय जायना . आतां आपली साबुद्दय वयतली म्हण दिसतकीर तो थंयच्यान 
उठलो आनी हेरांसरी येयलो . 

एक मसंड जशी काय थंय जाल्ली . निकतोच उजो पालवला आनी 
लासूक येयल्ली मनशां मरण वैराग्य येयिल्लेवरी जशी काय मोन्यांनी बसून 
राविल्लीं . 

गोपू , गोपूली बायल आनी हेर दोगां भुरगीं कुशीक वोग्गी आंग कवळून 
ब शिल्ली . तांकां आतां हालपाचेंय त्राण नासले . कोणे मातशें धुकल्ल्यार ती भुंयेर 
ओमथीं पडटली अशें दिसतालें . रेणू इतलें बरें ना , पूण गोपूक आनी तागेले 
बायलेक जशें कांय ताचे काय पडुनच वचूक ना इतली ती जिवाक उबगल्ली . 
मरणाच्या दारांत थंड आनी तटस्थ बशिल्लेवरी . 

चोंय वाटांनी आंखूड झाडां , झिली आनी मदींच धेगणाचेर तो इल्लो उकतो 
जागो आसलो . तातुंतय कांटे , शेंकरे आनी खडपां भरिल्ली . थंयच ते सगळे दादी 
करून बशिल्ले . 

भुरगी रडूं क जीव ना जाल्ल्यान ताळयांतल्यान चों चीसो आवाज काड 
टाली . खरे म्हटल्यार तानेन - भुकेन तांणी मारिल्ली ती किळांच आसताली . पूण 
तातूंत शक्त ना शिल्ली . तांची आंगावेली कात अळंग पडिल्ली . दोळे खोल फोण 
कुलांत गेल्ले . जाणटेय आपली वचूक लागिल्ली साबुद्द सांबाळटाले . 

बाळप्पान सुकिल्ल्या आवाजांत म्हटले , ' गोपू भुरग्यांक घेवन कुशीक 
कित्याक बसला ? असो म्हन्यांत यो . ' गोपूलीं मनशां बशिल्लेकडच्यान कुले घांशीत 
म्हन्यांत येयलीं . 

गोपून विचारले , ' रेणूचें कितें जालें बाळप्पण्णा ? ' 
' भोगणार ! भोग भोगूकच जाय ! ' 

गंगाराम मदींच आड्डलो . ' भोग कसले , पातकां हीं पातकां ! ' मगेर 
गंगाराम नरसूक आनी रेणूक बुरश्यो बुरश्यो गाळी संवंक लागलो . गंगावतीनय 
आवाज भरशिलो . 

विठाय चेडवाल्या नांवान वथरेत आनी रडत आसली . ती आतां ताचेर 
किसळळी . कोणे येवंक सांगिल्ले वांगडा ? थंयच तकलेर खडपां मारून घेवन 
पडूंक जाय आसलें . रावली नात दोन वर्सा वडान्यांली गाडवां कशी ? 

करता करतां बाचाबाची हम रितुमरीचेर गेली . दिसले , आतां विठाय आनी 
गंगावती एकामेकांच्या केस्टांक धरून झगडटली . बाळप्पान तांकां आडायत म्हटलें , 
वेळ खंयचो , खंय येवन पडल्यांत आनी तुमी उंवाळिल्ल्यो झगडटात कित्याक 
जि गंगाराम बाळप्पाचेरच तापलो . ' व्हडलो बुदवंत जावंक गेल्लो . ही 
बुदवंतकाय तुजी . आमकां हाडून रानांत घाल्यात . म्हज्या भुरग्यांक बीन किर्तेय 
जाल्यार हांव वोगी रावंचो ना . आदीं तूं मरतलो , मगेर आमी . ' 

ताची ती उतरां आयकोन आत्तां वचून खंयच्यातरी तळपावेल्यान उडी 
घेवन जीव दिवचो अशें बाळप्पाक दिसले . पूण ताणे चितलें , ' ना . हांव ह्या 
पोंव्याक असो अर्दवाटेर सोडून मरचों ना ! ' 

कांय वेळ बिण्ण काळोख आनी पाताळगी शांतताय . पूण ही शांतताय 
फटकिरी आसली . थंय भुकेचे एक होमखण पेटिल्लें . चिंतनांचो एक दरया तळ 
धरून पडिल्लो . 

बायलो भुकेल्ल्या भुरग्यांक खाकोळांत ओडून घेवन तांकां मोन्यानी 
सांसपिताल्यो . ल्हवल्हव खंयच्यान तरी खंयचेतरी बायलेले ल्हवल्हव मोने रडप 
आयकोंक येवंक लागले . घडये विठायच जावंये . ते रडप आयकोन मगेर दुसरी 
आनीक एक बायल रडूक लागली . मगेर तिसरी . सगळयोच मोन्यानीच कितलो 
वेळ तरी रडटाल्यो . आपल्या कुकमाची , आपल्या भुरग्यांची , खासा आपल्या 
जिविताची कसलीच शास्वती नासली . येवजून आकुळपिकूळ जावन त्यो वांगडाच 
रडटाल्यो , 

बाळप्पान म्हटले , ' रडटात कित्याक बायांनो . नशिबांत आशिल्लें भोगुंकच 
जाय . ह्या जल्माक आमी कांय पातका केली नात ; फाटल्या जल्माच्या कर्तुबांचे 
फळ आसतलें हैं . पूण ह्या जल्माक काय केलें ना कशे म्हणू ? आमच्या गांवान 
आमकां आसरो दिल्लो . ताच्याच अन्न उदकार आमच्यो पिळग्यो वाडिल्ल्यो . 
ताका फाट करून रातचे गुपचूप पळोन येयले नात ? गांवदेवाचो अपमान तो . ' 

जनाप्पान खोल आवाजान म्हटले , ' आमचे पूर्वज थंय सुखासमाधानान 
पिळग्यान पिळग्यो रावले . आमी मात एक वर्स पावस फाटी फुडें जातकीर फटी 
मारून धांवन येयले . तांच्या नोटींक भुल्ले . ताचें पानवळ हे . येवन तरी थंयचे 
परस बरें कितें भोगलें ? आतां तर हे वटवटे . ' 

गंगाराम आतां मनान एकदम पागळिल्लेवरी जालो . तो रडिल्लेवरी 
उलोवंक लागलो . पा . नशीब पळय आमचें , खंय जल्मले आनी खंय येवन 
पावले . आतांतर हांगा ह्या अटंग्या रानांत मरणाची वाट पळयत बसल्यात . देवा 
नंदीदेवा आमकां वाटय , आमच्या भुरग्यांक अशी मरणाच्या तोंडांत दिवं नाका . 
गांवांत पावतकीर तुजो वर्साउत्सव , तुजी मांतूक बेस बरी करतले आमी . ह्या 

संकस्टांतल्यान तार . भुरगेंबाळांक राख . ' 

परती एक फावट थंय थंडाय पातळळी . भोव थकून भागून सगळे जाण 
मरून पडिल्लेवरी न्हिदून पडले . 

गंगारामालो बापूय रामप्पा एकलोच जागो आसलो . मदींच तो वथरेतालो 
आनी बडबडटालो , ' हो हती कसो नंदीबैल पोट फुगून मेलो . ताका थंयच पुरलो 
आनी ताचेर फातराचो नंदीबैल उबो केलो . सात पिळग्यांचो अन्नदातो तो . हे 
लोक खोरे मारून धरतरेचें हडडे चांचयताले . हांच्यांनी एक नंदीबैल उबो करूंक 
जालो ना . काय बरे सवस्तकायेचें पेरंगाव घालीत भोंवताले ते .... तो एकलो 
गांवगांव भोवन किर्तनां करतालो . रामालीं कृश्णाली पदां गायतालो . तो मेलो 
आनी ताची चिपळी भोंकांत घाली ह्या लोकांनी . अवचिन्न फातर फोडूंक 
येयिल्ले ........ आडवाटेर अशी मरूंक दिवं नाका रे देवा ही पिळगी ........ ' 

सकाळी उजवाडटकीर इल्लो हुरूप शेनेल्लेवरी जालो . विठाय रडत 
पिचिल्ल्या थकिल्ल्या आवाजांत बरोच वेळ चेडवाक ' बाय गो शांती ' म्हण 
आफयत रावली . हेरांक दिसतालें , हिचे रडप म्हटल्यार प्रेतासरी बसून विकळाप 
केल्लेवरी . सगळे मोन्यांनी तिका पळयताले . 

एके कुशीक रातभर नरसू आनी रेणू कसलेच धंग नासतना पडिल्ली . रेणू 
थार भुयेर पडिल्ले तर नरसू ताचेर बागवोन आसलो . रेणूले हातपाय सुटून 
पडिल्लेवरी अस्ताव्यस्त पडिल्ले . आंगावेलीं वस्त्रां फासपल्लीं . तांचे फोणांत गेल्ले , 
धवे जाल्ले दोळे अर्दकुटे उकते आसले . ल्हवल्हव श्वास चलतालो . मदींच ती तोंड 
उकतें करून जौब घोळयतालीं . 

आवय रडटा तें आयकोन तो उठलो आनी ' आवो , रडूं नाका गे ' म्हण 
रानांत रिगूक लागलो . बाळप्पान ताका आडोवन म्हटले , ' नरसू , आतां तूं पोंवो 
सोडून वचूं नाका . सगळेच मर्णाक तेंकल्यात . जण एकल्याचो जीव जण एकल्यान 
सांबाळचो . तू तुजे भयणीक सोदून हाडून उदकामेरेन पावयतलोच म्हण सांगू नज . 
ते मदीं तूं जीव वगडावन बसतलो . ' तरीय तो भितर रिगून कायवेळ सादयत 
भोंवलो आनी मगेर निर्शवन परतो येयलो . रेणूसरी वचून ताणे म्हटले , ' हे मरूंक 
तेंकला . हाका पळयात मुगे मातशें ! ' 

सगळे जाण ताचेकडेन पळयत रावले . कोणाचेच नदरेंत इल्लीय माया 
नासली . दुरपदीन म्हटले , ' कालच म्हाका ताची चिन्नां बरी दिसनासली . ' 

गंगावतीन म्हटले , ' चिनां कसली , अवचिन्नां . ' 

गोपूली बायल दोनय धोंपरार हात दवरून उठली आनी लकतलकत ताचे 
सरी गेली . आदींच ती आंग सुटिल्ली मद्दडशी बायल . तिका भोवच त्रास 
जातालो . ती गेली आनी चेडवाच्या आंगार हात दवरून वोगी बसली . गोपू 

बाळप्पान सगळयांक धपकायत उठयलें , ' आतां उठात आनी चलूक 
लागात . हांगाच रावल्यार सगळेच वळवळून मरतले . ' 

सगळे उठले . आंगांत त्राण नाशिल्लें . तरीय वांगडा हाडिल्ल्या पोटल्यांक 
हात घालूक लागले . बाळप्पान परतें धमकायलें , ' हांगाच पाड घालात पोटल्यो . 
लागिंसार उदक मेळ्ळयार मगेर येवन व्हरच्यो . वयताना वाटभर झाडांचे ताळे 
मोडत वचुया . मगेर गूर्त मेळटलो . ' 

तांणी भुरग्यांक आंगार उखल्ली आनी ते एके हारीन वचूंक लागले . गोपूले 
बायलेन एकदम बोब मारली . ' हाचें कितें करचे रे बाळप्पण्णा ? 

बाळप्पान तकली घुबडायली आनी तो वोग्गी चलूक लागलो . नरसू थंयच 
गणमणटालो . ताणे मुखार वचूंक रेणूक उखल्लें . आनी खांदार मारले . 

आतां सगळेजाण जिवार काळ ययिल्लेवरी पावलां उखलताले . जीव 
नाशिल्ली वायटकारां भुरगी पोटल्यो कशो कवळून तांणी आंगार घेतिल्ली . ती मदींच 
निसरून सकल येताली . तांकां धरून परतें नीट हांडीर खांदार घेवचे पडटालें . 

सगळे पडत , पाय ओडत चलताले . घोंट भर उदकाचे आशेन त्या मळबा 
तिरार दिसपी न्हयचे दिकेन . बाळप्पा मदींच थारलो आनी ताणें गोपुल्या रामूक 
म्हटले , ' तूं चड ह्या झाडार . पळय न्हंय खंय पावल्या ती . ' 

थंय एक माकडभिण्णिचे झाड आसलें . सामकें उबे ऊंच . ताका म्हाळया 
म्हाळयान खांदे आसले . पूण चडू क गेल्यार ताचे पाय कडकडूक लागले . दोन 
खांदे चडून वयतकीर ताणे म्हटले , ' जायना रे अप्पा . ' 
-13 सगळ्यांनी एकदम म्हटले , ' देव देव , सकल देंव . ' 

पूण तो भुरगो सकल देवचे बदलाक वयरच चडूक लागलो . 
आवय किळांचली . ' आरे , सकल देव . ' 

पूण ना . तो भुरगो कडकडटे पांय थारायत खांदया खांदयाक गोळ घेत 
वयरच चडत रावलो . 

बाळप्पान म्हटले , ' आरे न्हय दिसता ? 
ना अप्पा . ' 

मगेर सकल देंव . ' 
जर तो भुरगो आनिकय वयर चडूक लागलो . सगळ्यांचेर आकांत . 

' अप्पा न्हंय दिसता . पूण ती अशी मुखार ना . अशी दावेवटेन आसा . ' 

बाळप्पाक खप्प जालें . आमी उरफाटे चुकिचे वाटेन चलून वतात काय 
कितें ? 

खंयचे वटेन आसा ? सारको हात दाखय . ' 

हे , हेवटेन . ' 
' केदी दिसता ? ' 

बरी रूंद दिसता . ' 
' कितली रूंद ? ' 
' काळया दांबरी रस्त्यायदी . ताचेपरस इल्ली रूंद . ' 

कितली पयस ? ' 
' काय कळना . ' 

देंव देंव . सकल यो . सवकास . ' 

देवताना तो भुरगो चडच शक्त वगडायल्लेवरी , भियेल्लेवरी करूंक 
लागलो . हात पांय कडकडटाले आनी हे खांदयेक धर ते खांदयेक धर करतालो . 
पडल्यार आमचेर पडू म्हणिल्लेवरी सगळे जाण झाडापोंदाक कंवडाळे करून उबे 
रावले . 

थकिल्ले धुंवळेतच तो सकल देवलो . पुरूसभर उंचायवेल्यान ताणें उडीच 
मारली आनी मगेर तो साबुद्द वचून पडलो . 

मेल्ल्या दोळयांनी आनी वात डिल्ल्या मनांनी सगळे ताचेकडेन पळयत 
रावले . दुरपदेन मुखार वचून ताच्या पोल्यावेल्यान हात भोंवडायत म्हटले , ' ऊठ 
पुता ऊठ , सावचीत जा . ' 

काय वेळान दोळे उकते करून तो भुरगो उठलो . आतां ते दावेवटेन तोंड 
करून न्हंयचे दिकेन चलंक लागले . 

पयस पयस एक न्हंय , उदकान उपाट भरुनय मृगजळावरी हाताभायरी . 
एक फटकिरी आस्त . एक अखंड रान , हजार दिशांचे हजार वाटांचें . झाडां 
झोपांनी उपाट भरुनय सामकें दळिद्र . ह्या दयामायाहीण रानान रानमोनेळ 
घालून तांकां एका चक्रव्युहांत हाडून सांपडायलां , जनावरांक शिकारी 
सांपळयांत शिरकायता तशें . 

फाटल्यान नरसू रेणूक उखलून घेवन येतालो . तो पावला पावलाक खर्श 
तालो आनी लकतालो . पूण हे लोक तांचेकडेन फाटी वळोन लेगीत पळय नासले . 
आवय बापूय तांकां फाटीं सोडून चलूक लागिल्ली . नरसूक दिसले , ' मातशे 
रावात रे ' म्हण उलो मारल्यार ते म्हणटले , ' तुमची कर्मा तुमीच भोगात . ' 

थोडेंच चलून आयलो आनी नरसू पुराय थकलो . हां हां करून स्वास 
घेताना तोंडांत फेणेर येवन ओंठार पातळळो . ताणे रेणूक भुयेर दवरले . ते तशेंच 
हातपाय सोडोवन आनी मान उडोवन पडलें . ताणे रेणू म्हण उलो मारल्यार 
ताचो आवाज ना . ताणे परतो उलो मारलो . तोंडांतल्यान बारीक हुंकार फुटलो 
आनी ताणे फुलाची पाकळी झडिल्लेवरी ओ दिली . कुशीक लवंडिल्ली मान ताणें 

नीट करचेले यत्न केले . पूण ताची शक्त पावली ना 

. 
नरसून ताचेवेल्यान नदर काडून घेवन गच्च रानांत पळयत म्हटले , ' रेणू , 
लागी खंयूय उदक मेळळयार हांव घेवन येतां तुका . तू अशेंच पडून राव . ' 

ताणे कसलीच हालचाल केली ना . नरसू तसोच ताका सोडून चलूक 
लागलो . ताणें फाटीं वळोन एक फावट पळयलें आनी चितले , आत्तां पंदरावीस 
मिणटांत ताळयार उदक पडलें ना जाल्यार तें मरून वयतले . तो मुखार गेल्ल्यांचो 
माग आनी आवाज घेत चलंक लागलो . 

तो मुखार पावतकीर आंतकडी तुटोवन उडोवपी खोल नदरेन रेणूले 
आवयन ताचेकडेन पळयलें . ताणे नदर चोरली आनी मान सकल घालून तो 
पावलां उडोवंक लागलो . 

म्हजे बाय खंय रे देवा ! ' म्हण तिणे रान चिरपी अशी एक किळांच 
मारली . पूण तिचे पडसाद लेगीत त्या रानांत उठले नात . लोकांनीय ती किळांच 
कानामनार घेतली ना . ती रडत कांय वेळ चलत रावली . रडचेली शक्त सोंपत 
कीर आपशींच वोगी रावली . 

दुरपदीन मदींच म्हटले , ' ते पापिणीक लागून अपशरण सुरू जालें , आपली 
सुटका करून घेतली ताणे . आमकां आतां हे वटवटे . ' 

गंगावतीन गळयांत जीव हाडून म्हटले , ' आमी आतां सगळीच मरतली 
गे ? ' 

' कोण जाणा देवाच्या मनांत कितें आसा म्हण . देवानच राखूक जाय . ' 

विठायन किंवाटयान म्हटले , ' देव आसल्यार मुगे संवसारांत ? देवाचो 
मसणो जाला . देवाचे आमी कितें वायट केल्लें म्हण आमकां ह्या मनीस खायया 
रानांत हाडून सोडल्यां . हातावेल्या पोटाची मनशां आमी . घोळून खाताली . ' 

गंगावतीन परतें कांचवेवन म्हटले , ' हय , आतां मरतलीच आमी . वळवळून 
मरतली . हे पळय , म्हज्या हडड्याचे दुदय सुकले . भुरगी रगत ओडूक लागल्यांत . ' 

तिणे एक फावट आपल्या भुरग्याकडेन , फाटल्यान आशिल्ल्या आपल्या 
घोवाकडेन अंतस्करण पिळूनशें पळयलें . मगेर शक्त वचून कोसळून पडिल्लेवरी , 
ती कांटयांत , कडडांत बसली आनी हामेयांनी रडू क लागली . हुटींतल्या भुरग्यांक 
परती परती हडड्याक लायताली आनी रडटाली . 

सगळेजाण तिचे भोंवतणी एकठांय जाल्ले . सगळ्यांच्या दोळयांत दुख्खाचो 
दरया उफेतालो . तिची समजावणी करचेली शक्त आनी धीर कोणाकच नासलो . 

ह्या अख्ख्या पोव्यांत गंगावती एकलीच गोरी आनी सोबीत आसली . पूण 
आतां ती सगळे रगत पिळून उडयिल्लेवरी निस्तेज धवी पडिल्ली . स्वास घेवंकय 
तिका शक्त नासली . तिणे उठटना फाटिफुडे पळयलें आनी म्हटले , ' मांव खंय 

म्हगेलो ? 

लोकांनी नदर मारून पळयल्यार रामप्पा खंयच नासलो . चेड्यान - गंगा 
रामान ताका ' आबो , आबो ' म्हण सादयलो पूण जाप ना . ताणे म्हटलें , 
' रावात तुमी . हांव फाटी पळोवन येतां . 

लोकांनी आडोवचेले यत्न केल्यार कांय एक आयकनासताना सांवार येथि 
ल्लेवरी तो फाटी वचूक लागलो . हेर सगळे जंयथंय वोगी बसले . आंगावेली , 
आपल्या पायांनी चलपी भुरगीं रडचेलें त्राण सोंपून चीप आसली . फक्कत खिणा 
खिणान पागळून वचपी जीव आनी मरणाची खर अवतिकाय . सूर्या वयर येवन 
झाडा माथ्याकडेन पाविल्लो . आनी आतांच त्या फातरट , कांटयाखुटयांच्या 
रानांत हुलतापाचो भगभग पडूक लागिल्लो . 

बाळप्पाक दिसले , हे कसले इल्लीय ओलसाण , जळ नाशिल्लें निश्ठूर रान ! 
पयस पळोवंक गेल्यार दोळ यांमुखार काळोख पातळटालो आनी रानाचो अदमा 
सच चुकतालो . ताका तिडक मारली . दिसले , एक काडी पेटोवंची आनी हे 
अख्खं रान लासून उडोवचे . 

गंगाराम फाटीं वळून पांच धा मिणटां उले मारीत चलत रावलो . बाळप्पान 
वाटभर ताळे मोडून दवरिल्ले . ताचोच माग घेत तो चलतालो . एकेकडेन ताच्या 
कानार ऊं ऊं सो आवाज येयलो . येयिल्ले वाटे कुशिकच एके झिलिच्या आडस 
राक रामप्पा थार न्हि दिल्लो . तकलेचो फेटो काडून मानेपोनाक घेवन तो पडिल्लो , 

मुखार वचून गंगारामान उलो मारलो , ' आबो , चलूक जायना ? आबो ; 
हांव उखलून घेवं ? ' 

रामप्पान भोव कस्टान दोळे उकते केले आनी हात हालयत म्हटले , ' नाका 
पुता नाका . हांव हांगाच पडटां . ' 

गंगारामान मुखार वचून ताका हात घालो . ताचो हात घट धरून रामप्पान 
म्हटलें , ' पुता , तुका सपूत आसा तुजे मेल्ले आवयचो . म्हाका उखलू नाका . तू 
तुज्या बायल भुरग्यांक घेवन बरो करून वच . ' 

पूण तुका असो अर्दवाटेर सोडून ? ' 

म्हजे कितें उरला ? म्हाका गांवापरस मसंड लागीं . हांगा लागी खंयूच 
इल्लें उदक मेळळयार म्हज्या ताळयार हाडून घाल . येदोळ हांगा कावळो उडिल्लो 
पळयिल्लो हांवें . लागी खंयतरी उदक . वसती आसूक जाय . ' 

गंगाराम ताच्या पायांसरी काय वेळ सुन्न बसलो . बापूय सुम्नतभायरो 
जाल्लेवरी वथरेतालो ..... एकेक खैरिचे खोड म्हटल्यार लोखण .... कुराड मारल्यार 
सणकरून उसळटाली . खैर कडोवन कडोवन काळीकाळी कात करप . एक दीस 
हाणयेक येददो व्हडलो बोतो पडलो .... पोटार पांय .... दुर्बुददी आठवली आनी 

गौडागली हाणी उखलली .... हाडाचो पिठो केलो तेणी ... तेंच निमाणे मरण .... तूं 
जाल्लो तेन्ना एक दीस हांव आनी तुगली आवय शिर्शी मारिकम्माचे जात्रेक 
गल्ली . तुका हांवें क्रश्णावरी बुटयत माथ्यार घेतिल्ले .... आवय मरण मेळळे म्हण 
मरणा वेळारय ती आनंदांत आसली .... नंदी फातरासरी दर सोमाराक तिणेंच 
दिवो लावप .... ल्हवल्हव ताचें वथरेवप बंद पडले . दोळे धांपून सुद्द गेल्लेवरी तो 


पडून रावलो . 


मा गंगाराम उठलो . ताच्या खांदार एक धवो म्हेळ तुवालो आसलो . ताणें तो 
बापायवेल्यान पातळावन घातलो आनी तो चलूक लागलो . 

गंगाराम गिड्डोच , घटमूट आंगलोटाचो तांकिवंत दादलो आसलो . सट्करून 
राग येतालो आनी कोणाकडेनथ झगडूक उठटालो . पूण आयज ताची शक्त आनी 
तांचे हांवपण कोणेतरी ओडून काडून उड़ यिल्लें . आनी तो सामकोच लेचोपेचो 
जाल्लो . आयचे इतले विरागपण , निर्शणी आनी उबगण ताका केन्नाच येवंक 
नासली . बापायक जाय तशें आपलेपण आपणे केन्ना दिवंक ना म्हण ताचे मन 
खाताले 

तो पोंब्या म्हन्यांत पावलो आनी ताणें म्हटले , म्हज्या बापायक ' हांव 
आत्तांच म्हजे पयलीं उजो दिवन येयला . आतां उठात आनी चलूक लागात , 
पावता थंयमेरेन वचचें . ' 

कोण्णाकच ताका कितें उलोवंचेलो धीर जालो ना . सगळेजाण मोन्यानीच 
चलंक लागले . सामक्के मोन्यानी आनी मेल्ल्या मनान . बाळप्पा मात मदीं मदीं 
फाटी वळोन पळयतालो आनी झाडाचो एक एक ताळो मोडटालो . 

हांगा रामप्पा शिरंतरां सोडून मरणाची वाट पळयत पडिल्लो . ' देवा , 
म्हाका मरण बेगीन येवं ' म्हण देवालागी मागतालो . मदीं मदीं शिरंतरां भितर 
ल्यान खेचून सोडिल्लेवरी जातालीं आनी जिवाक आचके येताले . खिणभर ताका 
दिसताले , ' आतां घोटभर उदक म्हज्या ताळयार पडल्यार हांव असोच उठून 
सडसडीत चलूक लागतलों . इल्ल्यो इल्ल्यो करून जिवाच्यो काडावोडी सोंसपा 
भायर गेल्ल्यो . मगेर एका खिणाक त्यो गप्प करून थारल्यो . आनी उपरान्त ताचो 
श्वास , ताची काळजाची उडी थंड पडत गेली . 

गोपूल्या पांच वर्सीच्या चेड्याक गोपू मदीं मदीं उखलून घेतालो . मदीं मदी 
चलयतालो . आतां तर गोपू आनी चेडो दोगय थकिल्ले . गोपूच्यान उखलून घेवं 
जायनासले आनी ताच्यान चलूक जाय नासलें . तो ' आवो , घे गे ' 

घे गे ' म्हण रडत 
कांय वेळ चललो आनी मगेर धप्प करून ओमथो पडलो . गोपून वोग्गी येवन 
ताका उखलून घेतले . खरे म्हटल्यार ताका जीवच नासलो . स्वास ल्हवल्हव 
चलतालो . सगळे आंग मोवमोव गबो कशें जाल्लें . हाडांलेगीत मोव पडिल्ली . 

गोपू ताका घेवन काय पावलां चललो . अचकीत ताची मान गोपूल्या खांदया 
वेल्यान निसरली आनी कुशीक लांबूक लागली . 

गोपून पांयांनीच वाटेवेली पानां पत्रो एकठांय केलो आनी ताचेर ताका 
घाले . सगळेजाण थंय येवन कवंडाळे करून उबे रावले . सगळे वोग्गी . आवय मात 
दुखा विल्लें शवणे चोंचींतच ची ची करून रड , तशी रडटाली . 

बाळप्पान गोपूलो खांदो धरलो आनी ताका उठयलें . वाटेक लागात . 
लागिसाराक उदक मेळल्यार परतें येवन हांकां अग्नी दिवंचो . ना तर सगळेजाण 
हेच वाटेर पडतले . ' 

ह्या लोकांनी जल्मांत केत्रा असलें रान पळोवंक नासले . उकत्या मळावेले 
लोक हे . तातूंत बिनवाटेचे अस्कड रान हैं . खंयच्यानय पळयल्यार ते एकाच 
सारके दिसताले आनी दिशाभूल करतालें . एकाच सारकी अंगणां , चडटयो 
आनी मोटवीं पसरट झाडां . खंयचे दिकेन चलताले आनी खंयच्यान खंय 
पावताले , कांयच कळनासलें . 

सगळे जाण वोग्गी उठले . कोणच एक उतर उलयनासलो . कोणाच्याच 
दोळयांत एक्क दुक नासले . भितरल्यान भायल्यान सगळी शिरंतरां सुकत गेल्ली . 
खंयच इल्लीय ओलसाण नासली . ल्हवल्हव हो धग , हुलताप , हे सुकप मनाच्या 
तळामे रेन पावलें आनी मनाच्यो भावनाय मरूंक लागल्यो . आतां जिणेचो एकच 
हेत आशिल्लो . मर मेरेन जगचें . मरण तर दर एका पावलार अवसानघातकी 
काळावरी उबें आसलें . तकलेवेल्या सूर्याचो झगझग ह्या राना पार पेल्या रानामेरेन 
पातळिल्लो . पूण हांच्या दोळयांमुखार मात किण्ण काळोख पातळिल्लो . बोत , 
हुलाताप आनी काळखाचो खेळ ! 

बाळप्पा चिंततालो , वोताचो भगभग आनी उदकाचो दुकळ हातुनच आमचें 
जिवीत सोपतलें . हाकाच भिवन आमी एक दीस गांव सोडिल्लो . पूण आतां निमाणे 
मरण तातुंतच घुसपून येतले अशें दिसता . 

जण एके बायलेच्या आंगार ल्हान व्हड भुरगें आसलें . पूण आवयक भुरगे 
जड जावपा इतली अवतिकाय ! खरे म्हटल्यार त्यो केन्नाच थकिल्ल्यो आनी भुंयेर 
पडचेली वाट पळयताल्यो . आदींच आंगावेली म्हेळ पिनकरी वस्त्रां , तांचे लेगीत 
आतां ताका भान नासले . पालव भुंयेर लोळटाले . न्हेसणां खंय खोयल्यांत आनी 
खंयच्यान सुटल्यांत , कसलेच धंग नासले . 

विठाय परती परती देवाक आंगवण घालताली . म्हणटाली , ' अठरा गांवच्या 
अठराय देवळांनी वचून केसांनी देवूळ झाडटां . देवा , एक फावट व्हरून उदक 
आशिल्लेकडेन पावय . ' 

दुरपदीन म्हटले , ' संवसारांत देवाली सासाय खंय उरल्या ? पातकां चड 

जालीं आनी देव उठन गेलो . नांव सांगना , आमच्यांतलोच तो . निमाणे चेडू 
मेल्लें जल्माक आयिल्लें म्हणटालो . हां सांगतां , जल्माक येना फुडें ताणे फाळयान 
नाक तोंड बांदून ताका कोनशाक उडयलें . तू विठाय , तें गंगावती तुमी पवित्र 
आसात म्हण म्हाका सोपूत घेवन सांगशात ? हांव जाणां सगळं . तरणी 
आसताना गांवच्या गिरेस्तागेल्या दादल्यान बेठे हांसल्यार भुल्लुसतालीं तुमी . ' 

हाचेर त्यो कांय उलयल्यो नात . 

' आंकवार आसताना नेणारपणार म्हाकाय एक फावट तेंच भोगिल्लें 
विठाय . इतली वर्सी म्हजे मन म्हाका खाताले , आतां ताचे हे अशें पानवळ . पय 
सुल्लो न्ही , सामको लागिचो मनीस . व्हडले पातक ! 

आतां ते सगळे मोन्यानीच चलताले . जिवाक पडिल्लो तानेचो सोंस खिणा 
खिणाक शिरंतरां ओडून घेतालो . एक पयसपय शिल्ली न्हंयची धार , तिची 
सोपना जाल्ली फाटलागणी ! एक आस्त , तणाकाडयचो आधार ! मरण तर 
गिदावरी वाटभर तकलेवेल्यान उडतच आसलें . आतां खंयच्या खिणाक कोणाचेर 
झोपय घेत इतलेच पळोवचेलें . 

खरें म्हटल्यार आतां आपणाक भूक लागल्या काय तान लागल्या हे कळचे 
पेल्यान ते गेल्ले . फक्कत थकाव टिची धुंवळ आनी मरणाच्यो सांवळयो ! 

जनाप्पाल्या खांदार तागेलो साडेतीन वर्साचो निमाणो भुरगो आसलो . 
ताची मान लांबता तें पयलें लक्षांत आयलें तें विठायेच्या . तें किळाचून मुखार 
आयलें आनी ताणे भुरग्यांक हात घालो . पूण जनाप्पा थारलो ना . ताका तसोच 
खांदार घेवन चलत रावलो . 

गंगारामान म्हटले , ' जनाप्पा , राव . भुरग्यान मान उडयल्या . ' 

जनाप्पान निबर उतरांनी म्हटले , ' हय , हांव जाणां सोंपला तो . पूण हांव 
ताका असो रानांत उडोवन वचचों ना . म्हजे बायूल शांती रानांत शेणलें . ताका 
सोदूंक रानांत घुसूक जालें ना म्हजे कडेन . हांव हाका आनीक तसोच रानांत 
शेणावंचों ना . ' पळयल्यार ताच्या दोळयांत आगळेच पिसांट भाव खेव घालताले 

पूण जनाप्पा , जिते आशिल्ल्यांची खिणाची शास्वती ना आनी गेल्ल्यांचे 
घेवन बसचें ? ' 

जनाप्पा कोणाचें कांय एक आयकनासताना थकिल्ली पावलां वांकडी 
तिकडी उडयत चलत रावलो . चलताना तो बडबडटालो ' उरफाट्या पावलांच्या 
म्हारवांवरी ही रानातली झाडां . दर एका झाडांत आलवातीण बसून रावल्या . 
एका काळार खंयच्या तरी अनुळख्या वाठारांत खंय एक राक्षशीण आसली . ती 
खंय उजो खावन उजो ओंकताली . फू केल्यार सगळे भस्मसात . नंदीबैल मेलो 
त्याच दिसा फोण खणिल्लो तुमचो . गांवांत तरी खंयचे उदकाचे पाट व्हांवताले ? 

जल्मभर हेराल्या शेतांतली धुल्लमाती खावन पोट भरले . आतां मरतले म्हण 
रडटात . ' तो मदीच थांबलो . फाटीं वळोन ताणे . बाळप्पाकडेन पळयलें . मान 
दुगूदुगू हालयत किंवाटयानसो काय वेळ बाळप्पासरी रावलो . मगेर आडडलो , 
सकल्ल्या रानांतल्यान वयल्या रानांत घेवन येयलो तं आमकां . असले रान केना 
तुवें पळयल्लें ? मायझंयां बाळप्पा पूण हांव तुका कॅर करचों ना . सगळी रानां 
एकलोच माडयत वतलों . कश्शेय करून न्हंयचे तडीर व्हरून हाका माती दिवंक 
जाय म्हाका . 

तो सडसडीत पावलां उखलीत चलंक लागलो . तो धांविल्लेवरी धगणां 
हुपत चलतालो . झाडाच्या अस्कडांतल्यान चलताना घसघस आवाज येतालो . 

' असो सांवार येयिल्लेवरी खंय वयता तू ? ' म्हणत विठाय फाटल्यान 
वचूक लागली . पूण जनाप्पा केनाच रानांत घुसून नदरेआड जाल्लो . तिणें 
बेगिवेगीन नरसूक म्हटले , ' पळय रे पुता , तो खंय पावलो तो ! ' 

पूण नरसून कसलीच ताकतीक केली ना . खरे म्हटल्यार रेणूक आनी 
शांतीक रानांत शेणोवन येतसान ताच्या पावलांची उमेदच मेल्ली . चलताना 
परतो परतो फाटी पळयत तो ल्हव पावलां उखलतालो . दिसतालें , तो मुखार 
चलना तर फाटी वयता . 

विठाय मदींमदीं पडिल्ल्या ताळयान जीव सोडटलेवरी होळोम काडटाली . 
' ताका मातशे पळयात रे ! ' 

मात ताचे फाटल्यान धावलो तो गोपूलो चेडो रामू . 

जनाप्पा पोव्यांतलो एकलोच भिजूड आनी साडेभावार्ती कसो मनीस 
आसलो . उणे चाचरलेशे करून उलोवप . चवखणी तोंडार सामके मोने सपाट 

खूबच ऊंच आनी हाडकुटो कसो आसलो . पोट साप्प फाटीक तेंकिल्लें 
आनी हड्ड आनी तकली उंटावरी इल्लीं बागवोन मुखार आयिल्ली . ताणें केन्ना 
कोणाक एक वांकडे उतर दिवंक नासलें . पूण आयज ताणे बाळप्पाच्या वर्मार 
घायो घातिल्लो . तो सदांच बाळप्पण्णा म्हण नमळि कायेन उलो मारतालो . पूण 
आयज ताणें गाळ घालन ताका नांवांन पाचारिल्लें . बाळप्पाक तें भोवच मनाक 
रोमलें . आदींच तो कुडीन मरणा लागी पाविल्लो . आतां मनानय लागी पावलो . 
हो मनीस असले कुडीक पिशें बळिल्लेवरी कितें उलयलो ! 

जनाप्पा लांब लांब धेगां उडयत चलतालो . ' जनाप्पण्णा , राव रे ' म्हण 
रामू ताचे फाटल्यान वयतालो . पूण जनाप्पा मनीस भायरो जावन फाटी वळोन 
चयनासतना किंवट्यानसो पावलां उखलतालो . त्या पोराच्यान ताका गांठून 
घेवंक जायनासले . 

मदी एकेवटेन चडटी आनी दुसरेवटेन बरीच खोल घळ आसली . तांचे 


भाव . तो 

मदल्यान पेल्यान वचूंक जाय आसलें . जनाप्पा सडसडीत गलो . पूण रामू मात 
तोल सोडून झिडपलो आनी धा बारा फूट खोल घळीत पडलो . तो खूबच धाडा 
वलो . पूण आपुणच उठून वयर आयलो आनी थंयच बसलो . बाकिचे थंय येवन 
पावल्यार तो आपलें धोपर धरून बसला आनी दुखीन एका सारक्को रडटा . 

ते येवन — कि जाले रे रामू ? ' म्हणून मुखार चयल्यार तागेली दिमी 
बरीच खरचटल्या . म्हणटां म्हणटां ताची उजवी दिमी बरीच सुजली . तो एक्का 
सारको ‘ आवय गे आवय गे ' म्हण न्हिन्नळटालो . ' आतां कसलो म्हण उपाव 
करतलो हाका ' अशें म्हणून सगळ्याजाणांनी तकलेर हात मारलो . बाळप्पान 
म्हटले , ' पांय विळटेला . मनशाल्या मुताची धार सोडल्यार दिमयेची दूक उत 
रता आसली . 

पूण कोणालेच पोटकुळेत ' एक थेंब मूत नासले . मगेर तांणी ताका धरून 
उठयले आनी धरुनच चार पावलां चलोवंक लायलें . मगेर ते ताका सोडून मुखार 
वचूक लागले . तो आतां दर एका पावलार मरणाची दूक सोंसत पावलां घाल 
तालो . तागेली आवय पुना म्हज्या ' म्हणत ताचे फाटल्यान चलताली . 

गंगावतीच्या आंगावेलें रगत दोगाय भुरग्यांनी विवांतल्यान ओडून घेवन 
तिका खलास केल्लें . परतीपरती तिका धुवळ येताली . पूण भुरग्यांखातीरच ती 
जिवाक राखून चलताली . आंगावेलें भुरगेय सांबाळचे पडटालें . 

मदींच तिणे भुरग्यांक धरूंक जायना जावन सटकरून ताका सकल दवरलें 
आनी खिणांत ती धुवळ येवन उब्यानच भुंयेर ओमथी पडली . गंगारामान बेगि 
बेगीन येवन तिका धरून उठयलें . तिच्या कपलाक कोंक पडिल्ली . पूण तातुंतल्यान 
म्हणटा तितले रगत व्हांवनासले . 

ती 

उठन आनीक चार पावलां चल्ली आनी परती पडली . आतां गंगाराम 
उठोवंक गेल्यार तिणें गंगारामाक हातान कुरू करून सकयल बसयलें आनी तकली 
ताचे मांडयर दवरली . घोवाकडेन आनी भुरग्यांक डेन एक फावट पळयलें आनी 
तिणे प्राण सोडलो . 

गंगारामाची सामकी बोब . बायलांवरी तो व्हडाव्हडान सूर काडून रड 
टालो . दुरपदी मुखार गेली . तिणें ताच्या दंडाक धरून म्हटलें , सानसान भुरगी 
आसात तुगेली . तांकां राखूक जाय तुवें . ना तर तुमी सगळी हांगाच पडटली 
मरून . ' 

म्हाका भुरगी बीन कांय नाका गे दुरपदी होनये . ' 

गंगावतीन तांकां आपलें रगत पाजोवन राखून हाडलां , तांकां तूं असोच 
मारून उडयतलो ? 

इतल्यांत तो उठलो आनी ताणे व्हडल्या तीन वर्साच्या भुरग्याक खांदार 

मारले . ताच्या चेडवान आवयकडेन पळयत रडत रडतच धाकल्याक हांडीर घेतले . 

कितलो तरी वेळ गंगाराम होळोम काडून रडतच रानांतल्यान चलतालो . 
ताचे णव वर्साचे चेडू कुसमी खरे म्हटल्यार इतले थकिल्ले की ताकाच कोणें तरी 
उखलून घेवंक जायशें दिस . पूण तें खंयची शक्त हाडून आपल्या स म्हयन्यांच्या 
भावाक घेवन चलताले कोण जाणां ! आई पडटा मेरेन तर ते आवयलो 
पदर घरून ऊं ऊं करून रडतच चलतालें . पूण आतां मात तें सामकें मोने आनी 
धीट जाल्लें . भावाक नीट सांबाळून घेवन चलतालें . मदींच पांय लटपटून लक 
ताले तरीय दर एका पावलाक तें हुशारकायेन घटसाण दितालें . कुसमी मोटवें 
आनी काळशेंच आसलें . पूण आंगान मात घटमूट . ताणें पांयामेरेन घागरो 
न्हे शिल्लो . आनी वयर माणकुलें पोल्क . पोल्काचो वयलो एक बुतांव सोडल्यार 
सगळे तुटिल्ले आनी ताचे पोट उकतें पडिल्लें . हरशीं तें बरेंच खावगें आसलें . 
चोरूनबीन खाता म्हण आवय ताका सदांच मारताली . ताचे पोटय खूबच फुगरें 
आसलें . . पूण तें ताचे पोट आतां सामकें फाटीक लागिल्लें . वसतेर सगळया भुरग्यांक 
घेवन तें कितले खेळटालें आनी नाचताले ! दीसभर सगळो कुलकूल . कोणेय कितें 
वांकडे केल्यार सगळे ताकाच तापयताले . इतले उमे दिचें तें चेडू पूण आतां एक 
पावल घालूक तें खर्शतालें . 

बाळप्पालो पिसांट चेडो शिवापा हाणें आवय बापायक वाटभर इतलो 
त्रास दिला ! पंदरा सोळा वर्साचो तो भुरगो सान भुरग्यावरी रडटालो आनी 
मदींच फतकल मारून बसतालो . आदींच मोटया हाडांचो पसरट आंगालोटाचो 
तो भुरगो . रोखडोच थकतालो . इतलो वेळ ताका धुकलूनच हाडिल्लेवरी तांणी 
हाडिल्लें . 

आतां तर तो सामकोच गळस णिल्लो . ताची शक्तच सों पिल्ली . मदींच एका 
रुखापोनाक तो सगळी कूड पातळावन आड पडलो आनी कसोच उठूक तयार ना 
जालो . आवयन आनी बापायन ताका बाबा पुता करून पळयलें , हात दिवन 
उठोवचेलो यत्न केलो पूण तो कसोच हालना जालो . तुका आमी हांगाच सोडून 
वयतांत म्हणून सांगल्यार ल्हान भुरग्यावरी काकुयटेक येवन रडटालो . ताचें तें 
रडप सोंसू नज जातालें . बाळप्पाले आंतडेक तर पिळे पडटाले . पूण तो पडिल्ले 
थंयच्यान कसोच उठनासलो . 

बाळप्पान म्हटले , ' दुरपदी , हांव हांगा हाचेसरी बसतां . तूं धाकल्याक 
घेवन वच हेरांवांगडा . ' 

पूण दुरपदी कशीच वचूक तयार जायना जाली . आपूणय हांगाच बसतां 
म्हणूक लागली . बाळप्पान तिका गाळी घालून धांवडायचो यत्न केलो पूण ती 
कशीच हालली ना . 

मगेर रागान झिडपून तो चेड्यासरी गेलो आनी ताका धेगसो घालून 
ताणे उठोवचेलो यत्न केलो . पूण तो उठचे बदलाक रडत भुंयेर लोळूक लागलो . 

बाळप्पान कांय वेळ थीर नदरेन ताचे कडेन पळयलें . ताच्या दोळयांत राग , 
काकुयट काय मोगमाया आसा , कांयच सांगूक जायनासले . तो कुडीन तायट 
जायत दोनय हाताचे पंजे सोडोवन ल्हवल्हव ताचेसरी गेलो आनी ताची गोमटी 
तणे धरून सांवार आयिल्लेवरी घट आंवुळळी . 

बायलेन धांवत वचून ताका फाटी ओडलो . पूण ताची गोमटेवयली पकड 
चडच घट जायत गेली . जेन्ना ताची पकड सुटली तेन्ना चेड्याचो जीव उडून गेल्लो . 

मगेर ताण बायलेक धेगसो घालो , ' चल आतां वोग्गी ' तो फाटी पळय 
नासताना चलूक लागलो . 

दुरपदी आंतड्यांतल्यान , काळजांतल्यान पिळन गेल्लेवरी जाली . तिणे 
फाटी पळयत मोन्यानच मेज्जून धा पावलां मारली आनी ती घुवळ येवन पडली . 
पडली ती सारक्की खडपाचेर . कानाकडेन मस्तक खडपार आपटलें आनी कानां 
तल्यान रगत व्हावंक लागले . तिणे दोनतीन फावट दाडमणां चाबिल्लेवरी केले 
आनी मगेर तिची हालचाल थांबली . 

बाळप्पा तिचे म्हन्यांत आयलो आनी ताणे तिचेर बाग घेवन म्हटले , 
दुरपदी , तुजेखातीर हांयेन ताका गोमटी दामून मारिल्लो . आतां तूंवय गेले . 
हांव कांय आतां हे रान बळाटून वचूंक तांकचों ना . पूण हो एक निमाणो पोर 
आसा , ताका तरी उदकपाणी मेळूक जाय . व्हडल्यावरीच हेचेरुय जीव आशिल्लो 

तुजो ! 


ताणे कुशिनचो एक ताळो मोडलो . आनी तो धाकल्याचो - केंपाचो हात 
धरून चलंक लागलो . 

' आपा , आमी आवोक , भाऊक व्हरंया न्हीं ? 

' ती येवंची नात परतीं . तुका मुखार खंयूय उदक मेळल्यार इल्लें हाडून 
तांच्या ताळयार घाल . ना तर परतो येवन तांकां अग्नी दी . अशेंच कुसत उडोवं 
नाका तांकां . ' 

कितें आपा ? ' 

' काय ना पुता . तुका तरी इल्लें उदक मेळचे म्हण हांव मागतां . जाणा मुरे , 
हांव एक फावट एका देवळांत गेल्लों- थंयच्यान हांवें देविची मूर्त चोरून हाडली . 
तिचेर मंत्र यिल्लें उदक मारले आनी ताची तुगेली आवय जाली . ' 

कितें आपा ? ' 
' काय ना पुता . तुका तरी इल्लें उदक मेळचे म्हण हांव मागतां . ' 
उजावोताचो भगभग ओंकून आतां सूर्या अस्तंतेकडेन वळिल्लो . एक फावट 

बाळप्पान रागान चोंयवटेनच्या रानार नदर मारली , भुतावरीच हे रान . 
इल्लीय ओलसाण नासतना हे अशें कशें मातलां कळना . आतां खंयच्याय खिणाक 
आपल्या खांदयांच्या चपक्यान तें म्हाको खावन उडयतले . आतां हांव भिवचों ना 
तुका . हांव म्हज्या मरणाकच रावलां . ह्या पोराक एक फावट रानापार वचूं दी ! 

कुसमीलो आंगार घेतिल्लो भाव मदींच आंगाक पिळखे दीत रडूंक लागलो 
बापूय गंगाराम व्हडल्याक आंगार घेवन जायतो मुखार पाविल्लो . तो फाटी 
आशिल्ल्यांक वळोन लेगीत पळयनासलो . कुसमी थंयच एका फातरार बसलें 
आनी भावाक बोगी करूंक लागले . तो वोगी रावना तें पळेतर आपुणच रडूक 
लागले . मगेर रडतच गांवंक लागले 

कुरूकुरू काना म्हशी गेल्या राना , 
परबेक यतालो आमगेलो मामा ! 
दारांतल्या आंब्याक घोसांनी तोरां 

आमी वर्च्या मामाल्या घरा ! 
आंगावेल्यान वयतलो जण एकलो ताका पळयतालो . पूण दोळयांत रगत 
देवन आयिल्लेवरी निश्ठूर जावन वोगी मुखार वयतालो . बाळप्पान मात सोंसू 
नज जावन म्हटले , ' बाय , म्हज्यान तर चाट मारूंक जायना . ' 

मगेर ताणें गंगारामाक सादोवन म्हटले , ' आरे , पोर हांगा पुरो जावन 
बसलां आनी तूं ताका सोडून खंय बयता ? ' 

आतां मुखार उदक मेळल्यारूच फाटल्यांची खबर . हांव वयतां मुखार 
उदक मेळटा काय तें पळोवंक . ' 

सगळे आंगावेल्यान वयतकीर कुसमी उठले . भावाक हांडीर मारून चलूक 
लागले . ' आपा , हांव येतां रे ! ' म्हण ताणें मारिल्लो उलो दोळयांतल्यान 
गळिल्ल्या दुकांवरी व्हावन गेलो . 

आतां सामकी दवती आसली . वर देडवर ते धगणां देवताले . मदींच कोण 
तरी निसरून पडटालो . आनी उठून परतो चलंक लागतालो . केन्ना दोनय हात 
धोंपरार घेवन केन्ना कुले घांसत ते देवताले . रामू कुटत कुटत चलतना खूबच 
फाटी पडिल्लो . मदींच कोणतरी थारून ताका उलो दितालो . तो ओ दीत 

दुखऱ्या 
पांयांक नेट दितालो . 

देवती सोंपतकीर अचकीत एक व्हाळ आडवो येयलो . तांणी पयसुल्ल्यान 
पळयलें , एक आडवो लांबचे लांब व्हाळ , दोनय तडीर गच्च पांचवीचार रुखावळ , 
कोणतरी खोशयेन किंळाचलो , ' व्हाळ , व्हाळ ! ' 

मुखार वचून पळयल्यार व्हाळ सामको सडसडीत सुको ..... मदीं गुंडे आनी 
रेंव . कांय वेळ ते व्हाळा तडीर उबे रावले . निर्शणेचे एक काळंकिट्ट कूप तांचेर 

देंवन आयले . 

पेल्यान व्हाळांत इल्लें पांचवें तण किल्लल्ले दिसतालें . नरसू थंयमेरेन , 
आनीक इल्लो पेल्यान वचून आयलो . पूण खंयच उदकाची सुनशा लागनासली . 

गोपू आपल्या तीन वर्षांच्या धाकल्या चेड्याक कुशीक दवरून बशिल्लो . 
परतो परतो घुवळ आयिल्लेवरी लकतालो . ताका दोळे उकते करचेली लेगीत 
शक्त नासली . पूण मदींच ताणें दोळे उ कते करून हेवटन तेवटेन पळ यलें . मगेर 
कसली तरी कुरू करून ताळयांतल्यान थकिल्लो चिरको आवाज काडून तो कितें 
तरी विचारूंक लागलो . विठाय मुखार गेली . तो आपली बायल खंय काय म्हण 
विचारतालो . 

विठायन याद येयिल्लेवरी म्हटले , ' ती येदोळ त्या धंगणाच्या माथ्यार 
एकलीच बशिल्ली . आपूण जावन उठून येतली म्हण केल्लें . ' 

गोपू धोंपरार हात दवरून उठलो आनी तसोच लकलकत परतो रानाचे 
वटेन चलूक लागलो . चेडो रामू मात खासावीस जावन वोग्गी बशिल्लो . पांयाची 
दूख जशी ताच्या दोळयांतल्यान शेनताली . 

विठायन फाटल्यान म्हटले , ' आरे , तुज्यान ती चडटी परती चडूंक 
जावची ना . 

पूण तो केन्नाच झाडां आड पाविल्लो . बाळप्पा इतलो वेळ पळयतालो . 
ताणे सगळी शक्त ताळयांतच एकठावन व्हडान म्हटले , ' आरे गोपू , तूं असो 
थकिल्ल्या पावलांनी परतो रानांत घुसू नाका . अर्द वाटेरच पडटलो . ' रामूनय 
हांबल्लेवरी ' आबो ' म्हण उलो मारलो . 

पूण ताची जाप येयली ना . 

पयलेच फावट एक हयन्हिशीं बारीक पायवाट व्हाळांतल्यान पार गेल्ली 
तांकां दिसली . ताचो माग घेत ते आलतडी आयले . गोपूलो चेडो एकलोच 
बशिल्लो . बाळप्पान ताचे म्हन्यांत कांय वेळ पळयलें आनी सटकरून मुखार वचून 
ताका खांदार मारले . 

ती वाट तशीच आनीक मुखार गेल्ली . पूण तांकां कसलीच उमेद नासली , 
शक्त नासली . हे वाटेर शंबर पावलांर उदक आसते तरीय ती शंबर पावलां 
चलूक वचूंक ताकतलें अशें तांकां दिसनासले . ते खरे म्हटल्यार आतां मुखार 
पळोवचे बदलाक फाटी पळयताले . ' हेच नागमोडे वाटेर आमी आमची मनशां 
सोडून आयल्यांत ! 

कुसमी भावाक हांडीर मारून आलतडी आयलें आनी धप्प करून फतकल 
मारून बसले . ' आप्पा , जायना म्हज्यान . ' 

' हांव कितें करूं बाय . म्हजेकडेन रत्न ना ? कितलें बरें गो तूं बाय म्हजें , 

शगुणाचें . मस्तें म्हण हांव तुका सदांच मारतालों न्हूं ? ' गंगाराम ल्हान भुरग्यावरी 
रडूक लागलो . 

कुसमीन नरसूक म्हटले , ' नरसूअण्णा , बाबूक मातशे तू घेता ? म्हज्यान 
जायना . ' 

नरसू खरें म्हटल्यार वाटभर वैराग्य आयिल्लेवरी मोन्यानच चलतालो . 
कोणे कितेंय सांगल्यार सटकरून किसळटालो . पूग तो आतां मुखार येयलो आनी 
ताणे कुसमील्या भावाक उखलून आंगार घेयलें . 

ते आतां परते वाटेक लागले . ही वाट इल्ली मळिल्ली आसुनय तांकां कस 
लीच उमेद नासली . जीव तर चलून आयिल्ले वाटेर लागिल्लो . रामूली तर दूख 
सोसपाची सगळी शक्त सोपिल्ली . दर पावलाक तो ' आवयस्स ' करतालो . 

वेळ आतां बरोच सकल देविल्लो . दनपारची चार वरां तरी जावन गेल्ली 
जावंये . फाटल्यो दोन राती आनी दोन दीस ते रानांत शेणून पडून भोंवताले . 
न्हंयची फाट धरून ते वयताले . पूण ती न्हंय खंय , खंयचे दिकेक उरिल्ली कांयच 
कळनासले . 

ते घोळिल्ले वाटेन इल्लें चलून आयलें आनी मदींच कुसमी झाडावेल्यान 
फळ पडचें तशें धप्प करून वाटेर ओमथे पडले . सगळे जाण ताचे भोंवतणी 
कवंडाळे करून उबे रावले . विठायन ताका उठयले आनी उबें केलें . पूण दुसऱ्याच 
विणाक तें परतें पडलें . कांय वेळ ताणे हाफ ह फ करून नेटानेटान श्वास घेयलो 
आनी मगेर ताचो श्वास बंद पडलो . 

थंय सुन्न उबे आशिल्ल्यांक बाळप्पान म्हटले , ' चलूक लागात . आनीक एक 
रात ह्या रानांत काडची पडल्यार सकाठ मेरेन सगळे मरून वयतले . ' 

ते चलूक लागले . येताना ते मेज्जून एकवीस जाण आसले . चाळीस वरांचे 
काळ - भोंवडे उपरांत आतां तातुंतले णव जाण उरिल्ले . गंगारामाली दोन सान 
भुरगी निमाणे मेरेन जी आवयचे हड . चिवताली ती , विठाय , तागेलो चेडो नरसू 
तसोच आनीक सान चेडो , बाळप्पा , तागेलो चेडो , तसोच गोपूलो एक तीन 
वर्साचो चेडो आनी दुखरो पांय घेवन चलपी रामू . बाळप्पान गोपूल्या चेड्याक 
उखलून घेतिल्लें खरें पूण ताची अवतिकाय भोवच वायट जाल्ली . दर एका 
पावलाक तो खर्शतालो आनी आपणाक धुकलून घातिल्लेवरी चांट मारतालो . 
आतां तो कोणाकडेन उलय नासलो , तकली वयर करून पळयनासलो . फक्कत तो 
ताची तांक आनी आंगावेलो गोपूलो भुरगो हांचो हुसको करतालो . ताका निमा 
ण्या पेण्यार व्हरून घालचेलो हावेस आसलेलो . खासा ताचो चेडो खंयच्या खिणाक 
पडत हाची शास्वती नासली . पूण ताचे सगळे ध्यान गोपूल्या चेड्यार आसलें . 

ते माडिल्ले वाटेन वरभर तरी ते चल्ले . वेळ वांवबरार पाविल्लो . रोखडोच 

परतो काळोख जातलो . सगळयो वाटो मोनेतल्यो आनी रानांत परते आमी 
शिरकून पडटले ! भिरांतेन तांचे काळीज कलकलूक लागले . 

इतल्यान अचकीत कोंब्यान चरांटून घाल्लो साद आयकोंक आयलो . मुखार 
कोणे कितें तरी हाणिल्ल्याचो आवाजय आयकोंक येतालो . तांणी आनीक मुखार 
ववून पळयल्यार रानामदींच मुखार एक लांब शेतोड आसली . शेतोडेचे सकल्ले 
वटेन तणान शिविल्ली एक ऊंच खोप आसली . तशीच मुखार आनीक एक ल्हान 
खोप आसली . मुखावेले वटेन कोणतरी उलयल्ल्याचोय आवाज येतालो . 

खोपिचे एके कुशीक एक केळिचो हिंड आसलो . थंयच एक बांय . बांयर 
आडे , ताचेर राजू आनी मातये बिंदूल आसलें . 

बाळप्पान तो केळिंचो हिंड , बांय पळयली आनी म्हटले , ' पावले मुरे , 
उदकासरी पावले मुरे ... ' आंगावेलो गोपूलो चेडो निसरून सकल पावलो आनी 
मुंयेर बसलो . बाळप्पा मात उब्यानच सकल कोसळ्ळो . 

सगळे जाण निमाणी शक्त लावन उदकावटेन धांवताले . ते बांयसरी पावले 
आनी खर्शत बांयच्या कटट्याक धरून ताचेर भार घालून बसले . गोरवां उद 
कासरी पावतकीर उदकामेरेन मान बागवयतात तशी तांची नदर बांयच्या उदकार 
लागिल्ली . जिविताची पोसवण आनी गिरेस्तकाय घेवन बांय उदकान गडगंज 
भरिल्ली . वोंठ फुडे करून आनी जीब लांबोवन ते त्या निळया निळ्या उदकाकडेन 
दोळे भरून पळयताले . बांयंत बिंदूल बुडोवंचेली सुद्द लेगीत तांकां नासली . कांय 
खीण तर ते उदकाधडयर पावल्यात हे तांकां खरेंच दिसनासले . 

पयलीं साबुद्दीर आयली ती विठाय . तिणें बिंदल्याक राजवाची गुळकी 
घालून तो सकल सोडलो . तो भरताना बुडक्बुडक् आवाज येयलो . ते सरशी 
सगळे थायार येयिल्लेवरी उठून विठायसरी कवंडाळे करून पोशे मुखार करीत 
उबे रावले . 

विठायन एका फाटोफाट सगळ्यांल्या पोशांत उदक रकयलें . हातांत उदक 
घेवन भुरग्यांक पिवयलें . तांच्या तोंडार उदक मारले . मदीं मदीं तिणेय उदक 
पिवन घेयलें . 

तेन्ना तांणी पळयलें , ते खोपींतल्यान भायर सरून दोगतीग जाण कुशीक 
उबे आसात आनी हांचेकडेन अजापान पळयतात . 

' कोण तुमी ? खंयची वनमनशां ? ' 

वनमनशां न्हीं आमी . तिठचामळावेलेच लोक आमी . चुकून ह्या रानांत 
पावले . ' 

' ह्या वयल्या रानांत चुकून पाविल्लो , पावला पावलाक चुकत वयता . ' 
आमची हेर मनशां त्याच वयल्या रानांत शेणल्यांत . ' 

हाचे पयलीं जायती मनशां गिळळयांत ह्या रानान . ह्या रानांत शेणिल्लो 
मनीस सोदून काडप म्हटल्यार समुद्रांतल्यान सूय काडप . तुमी हांगा येवन पावले 
तेंच व्हड मानात . उबे साठ मैल आनी आडवे साठ मैल पातळळां तें . तांतली 
झाडां लेगीत कुचकामाची- कांट्याकुट्यांची आनी काय - हुयांची . येयात , 
आयज तुमी आमचे सोयरे . ' 

तेन्नाच विठायक उगडास जालो , बाळप्पा अजून तांचे मदीं येवन पावलोच 
ना . तिणें एक बिदूल भरून घेयलें आनी बाळप्पाल्या णव वर्त्यांच्या चेड्याक घेवन 
ती परती फाटी गेली . थंयच्यान शें देडशे पावलांरच बाळप्पा पडिल्लो . 

तें उदक घेवन मुखार वयतकीर गोपूलो तो चार वर्साचो चेडो वासरान 
उदक पिवंक तोंड मुखार करचें आनी लालेवचे तशें करूंक लागलो . विठायन 
पयलीं ताका उदक पिवयलें . ताच्या तोंडार , तकलेर उदक मारले . मगर ती 
बाळप्पाक उदक पिवोवंक म्हण ताचे म्हन्यांत गेली . 

तिणे आनी बाळप्पाल्या चेड्यान ताका हालयलें , ताच्या तोंडार उदक 
मारले . पूण तो हाललोना . ताचो प्राण केन्नाच उडून गेल्लो आनी तो मरून 
पडल्लो . 

विठायन रानभर मारूक ना येदया व्हडान काळीज फोडून किळांच 
मारली . बांयवेल्यान सगळे जाण हळहळ थंय आयले आनी रानावटेन तोंड करून 
तकलेर हात घेवन ते बाळप्पा म्हन्यांत वोग्गी बसले . 

